

BIBLIOTHECA INDICA :
A
Collection Of Oriental Works

PUBLISHED BY
THE ASIATIC SOCIETY OF BENGAL.
NEW SERIES, NOS. 1145, 1146 & 1147.

THE AITAREYALOCHANUM.
THE PREFACE OF THE AITAREYA BRAHMANA

BY
ĀCĀRYA SATYAVRATA SĀMĀSRAMĪ,
*Associate Member of the Asiatic Society of Bengal : Editor
Author, Commentator, Annotator, Compiler, Translator,
& Publisher of different Vedic Works &c. &c.*

SECOND EDITION,
[REVISED & ENLARGED.]

CALCUTTA :
PRINTED BY HITAVRATA CHATTOPADHYAYA .
AT THE SATYA-PRESS , NO, 27 , Ghose's Lane .
1906.

THE PUNJAB UNIVERSITY
LIBRARY
L-10, UNIVERSITY CAMPUS, PATIALA

ऐतरेयालोचनम् ।

(अर्थतः)

॥ ऐतरेयब्राह्मणस्योपोद्घातरूपम् ॥

वङ्गदेशीयास्यायितिकसमितेरनुमत्या व्ययेन च,

आचार्यश्रीसत्यव्रतशर्मासामश्रमिणा

प्रणीतम् ।

॥ द्वितीयसंस्करणम् ॥

(परिवर्त्तितं परिवर्द्धितञ्च)

कलिकाता—सत्ययन्त्रे

१८६३-संवत्समायां मुद्रितम् ॥

॥ अथैतरेयालोचनविषयसूची ॥



विषयः	पृ०	विषयः	पृ०
अथ किमिदमैतरेयनाम ? ... १	१	प्रथम आर्यावासः २३	२३
ब्राह्मणशब्दनिरुक्तिः १	१	द्वितीय आर्यावासः २४	२४
ब्राह्मणग्रन्थानां वेदभाष्यत्वम् ... २	२	तृतीय आर्यावासः २५	२५
देवताविधानदृष्टान्तः ३	३	प्राचीनार्यावर्त्तनिरूपणम् ... २६	२६
मन्त्रविधानदृष्टान्तः ४	४	तत्र पूर्वसप्तनदप्रदेशः ... २७	२७
ब्राह्मणकृतं मन्त्राख्यानम् ... ५	५	—पश्चिमसप्तनदप्रदेशः ... २८	२८
आख्यायिकातो विज्ञानलाभः ७	७	—उत्तरसप्तनदप्रदेशः ... २९	२९
सूक्तविधानदृष्टान्तः ८	८	हिन्दुस्तान्शब्दार्थनिर्णयः ... ३०	३०
अर्थवाददृष्टान्तस्यानृतत्वम् ... १०	१०	प्राचीनार्यावर्त्तोत्तरसीमा ... ३२	३२
अथ कोऽस्य प्रवक्ता ? ११	११	प्राचीनार्यावर्त्तपश्चिमसीमा ३२	३२
महिदामस्य दासीपुत्रत्वम् ? १२	१२	आर्यानार्यभूमिनिर्णयः ... ३३ - ३७	३३ - ३७
असवर्णाविवाहव्यवस्था ... १३	१३	संहिताकालिकार्यावर्त्तः ... ३७	३७
दासीपुत्रस्य मन्त्रदुष्टत्वमपि ... १४	१४	आर्यसाम्राज्यपरिचयः ... ३८	३८
आर्यानार्यपरिचयः १५	१५	उत्तरमद्रोत्तरकुरुप्रदेशाना	
जातिपरिवर्त्तनस्वीकारः ... १६	१६	मार्यसम्राड्मित्रराज्यत्वम् ... ४०	४०
वेदाधिकारिनिरूपणम् ... १७	१७	ऐतरेयकालिकमध्यदेशः ... ४२	४२
यूरीपीयानामार्यानार्यत्वाभावः १८	१८	ऐतरेयकालिकार्यावर्त्तः ... ४२	४२
मनुष्याणामायुःकालनिर्णयः ... १९	१९	शतप्रथकालिकार्यावर्त्तः ... ४३	४३
ऐतरेयारण्यकविचारः ... १९	१९	पाणिनिकालिकार्यावर्त्तः ... ४४	४४
अथ कुत्रत्यः सः ? २०	२०	यास्ककालिकार्यावर्त्तः ... ४४	४४
आर्यशब्दार्थनिश्चयः २१	२१	पतञ्जलिकालिकार्यावर्त्तः ... ४५	४५
आर्यावर्त्तशब्दनिरुक्तिः ... २२	२२	मनुकालिकार्यावर्त्तः ... ४५	४५
		कलिङ्गराज्यस्य परिचयः ,	
		निन्दा, श्रीक्षेत्रशापित्वञ्ज	४७

विषयः	पृ०	विषयः	पृ०
अमरसिंहकालिकार्यावर्तः ...	४७	पुंसं बहुविवाहे दोषाभावः	८४
यूरोपीयमतानुगतार्यावास-		मृतपतिकाया एव पुनर्विवाहे	
स्त्रीकारे दोषत्रयाणामुल्लेखः ...	४८	दोषाभावसूचनम्	८४
यूरोपीयतपोषकान्यष्टप्रमा-		स्त्रीणां मपि पाण्डित्यम् ...	८४
णानि, तत्खण्डनानि च	४९—५५	कुलवधूनां लज्जाशीलता ...	८४
वालगङ्गाधरमतखण्डनम्	५५—६६	पत्नीभगिन्योः पत्न्याः प्राधान्यम्	८४
आर्यप्रत्नौकोनिर्णयः	६६	अग्निहोत्रस्यातिकर्त्तव्यता ...	८५
रेतरेयवासस्थाननिरूपणम् ...	७१	स्नातस्त्रैव दैवकार्यविधिः ...	८६
		सुक्तस्यापि दैवकार्यविधिः ...	८६
अथ कः कालोऽस्यैतरेयस्य ?	७१	पर्यंशरीरदाहविधानम् ...	८६
रेतरेयस्य पाणिनिपूर्वजत्वम्	७२	देवपितृमनुष्यपूजाविधिः ...	८६
— आश्वलायनपूर्वजत्वम्	७३	देवनिरूपणम्	८७
— जनमेजयपूर्वजत्वम्	७३	पितृनिरूपणम्	८८
— शाकलशाखानां प्रवक्तुः		जीवानां जन्मत्रयवर्णनम् ...	८९
शाकल्याच्च पूर्वजत्वम्	७४	मनुष्यनिरूपणम्	९१
पदसंहिताप्रवक्तुः शाकल्यात्,		अतिधिसत्कारि विशेषोपदेशः	९२
तस्यैतरेयस्य परजत्वम् ...	७५	पशुहिंसा विहिता न वा ?	९४
		पिपासते पानीयदानादिविधिः	९५
अथैतरेयकालिकाचाराः ...	७६	आर्त्विज्यकर्मणः प्राशस्थम्	९५
जातिपदार्थनिरूपणम् ...	७६	अयाज्ययाजननिषेधः ...	९५
ब्राह्मणादिस्वभावादिवर्णनम्	७८		
ब्राह्मणादीनां भक्ष्यनिर्णयः ...	७९	अथैतरेयकालिकव्यवहाराः ...	९६
ब्राह्मणक्षत्रिययोरायुधानि ...	७९	पुरोहितस्यावश्यकता ...	९६
आर्यानार्ययोः साम्यभावः ...	८०	दक्षिणादानस्यातिकर्त्तव्यता ...	९८
वाग्बिषयकोपदेशाः ...	८२	वदान्यतायाः प्रशंसा ...	९८
विवाहस्य कर्त्तव्यतोपदेशः ...	८३	पुंसोऽपि क्रयविक्रयातिसर्गाः	९९
क्षत्रियाणामन्यजातिभावनिन्दा	८४	पुत्रे पितुर्यथेच्छव्यवहारः ...	९९

विषयः	पृ०	विषयः	पृ०
पुत्राणां पितृदायभाक्कम् ...	६६	पृथिव्या भ्रमणम् , सूर्यस्य	
वाणिज्यादर्थसमुद्रयात्रा ...	१००	उदयास्तमयाभावः , अहो-	
वनदस्यूनामप्यस्तिता ..	१००	रात्रनिर्वृत्तिहेतुश्च	१०७
ग्रन्थिच्छेदकानामप्यस्तिता	१००	सूर्यविज्ञानम्	१०६
चौरस्यास्तिता तन्निन्दा च	१००	चन्द्रविज्ञानम्	११०
शुप्रथयवहारः	१००	वायुविज्ञानम्	१११
सार्वभौमराजास्तिता ...	१००	अग्निविज्ञानम्	१११
राजप्रियायै प्रजानामावेदनम्	१०१	अवविज्ञानम्	११२
राजभ्रातृणां राजानुचरत्वम्	१०१	पाश्चात्यानुकरणस्य कर्त्तव्यता	११२
रोजधानीपरिरक्षणम् ...	१०१	विष्णुविज्ञानम्	११३
ऐकमत्याय शुप्रथयवहारः ...	१०१	गर्भादिविज्ञानम्	११३
युद्धार्थमवैतनिकानामपि		शारीरादिविज्ञानम् ...	११४
प्रजानां स्वतः प्रवृत्तिः ...	१०१	खाद्यविज्ञानम्	११५
सामतोऽपि शुचुवशीकरणम्	१०२	भेषजविज्ञानम्	११६
सेनानियोगप्रकारवर्णनम् ...	१०२	कालविज्ञानम्	११७
उपविमोकथवहारः	१०२	दिग्विज्ञानम्	११७
सश्लिष्यतेजनीवीवधयवहारः	१०३	देशप्रकृतिविज्ञानम् ...	११८
अनलसप्रशंसा , अलसनिन्दा च	१०२	शिल्पविज्ञानम्	११८
कल्यादिचतुर्युगलक्षणम् ...	१०४	शुद्धार्थ विज्ञानम्	११८
वर्षर्त्तौ सर्वर्त्तुसङ्गावः ...	१०६		
युगधर्म्माणां सर्वयुगाश्रितत्वम्	१०६	अथ कस्याः शाखाया इदम् ?	११६
		विष्णुपुराणीयशाखाकथा	११६
अथैतरेयकालिकविज्ञानानि	१०६	भागवतीयशाखाकथा ...	१२०
पृथिव्या गतिहेतुः , द्वावा-		कूर्म्मपुराणीयशाखाकथा	१२२
पृथिव्योः सभन्धः , वृष्टिहेतुः ,		पौराणिकशाखामतखण्डनम्	१२२
उदकाना मतिह्लासवृद्धा-		शाखापदार्थ निरूपणम् ...	१२४
भावहेतुश्च ...	१०५-१०७	स्वामिदधान्दीयशाखाकथा	१२६

विषयः	पृ०	विषयः	पृ०
पञ्चशाखानामावगमः ...	१२६	असोमपदेवपरिचयः ...	१५६
चरणयूहोक्तपञ्चशाखाः ...	१३०	अग्निनिरूपणम् ...	१६२
देवीपुराणीयशाखात्रयम्	१३१	इन्द्रनिरूपणम् ...	१६६
अग्निपुराणोक्तशाखाद्वयम्	१३२	सूर्यनिरूपणम् ...	१६६
महानान्नेव स्यात् शाङ्गायनी	१३३	देवतानां स्वरूपादिवर्णने	
साङ्गा-शाङ्गायन्यौ विभिन्ने	१३३	पौराणिकमतनिरासः ...	१७०
वृद्धवतायात्रशाकलीयत्वम्	१३४	पौराणिककल्पनोदाहरणम्	१७१
बाष्कलशाङ्गायन्योर्भेदः ...	१३५	इन्द्रप्रच्योर्निरूपणम्	१७३, १७४
अथ शंशिरीयापरिचयः ...	१३५	अमरसिंहस्य दोषोदाहरणम्	१७५
वालखिल्यसूक्तानां परिचयः	१३६	आख्याधिकानां गतिः ...	१७८
अथ बाष्कलापरिचयः ...	१३७	चत्वारो देवगुणाः ...	१७६
संज्ञानमूक्तौचर्चः पञ्चदश	१३८	अधियज्ञादिव्याख्यात्रैर्विध्यम्	१८२
साङ्गा (मौजली) वास्या च	१३६	सायणव्याख्या भ्रमप्रदर्शनम्	१८६-१९७
अथाश्वलायनीपरिचयः	१४०	यज्ञानां परिचयः ...	१०६
आश्वलान्या अष्टतथीत्वम्	१४१	अग्निद्योमकारिकाः ...	२००
शाकलपरिच्छेदमङ्गादि ...	१४२	अथ किमु प्रयोजनमेतस्य ?	२०४
आश्वलायन्यृक्सङ्गादि ...	१४२	सुक्तिमतनिरासः ...	२०४
ब्राह्मणेषु मन्त्रविधानशैली	१४४	स्वर्गलोकनिर्णयारम्भः ..	२०५
रेतरेयावलम्बितशाखा ...	१४५	पितृलोकादिनिर्णयः ...	२०६
अथ कोऽस्य विषयः ? ...	१४७	भूलोकस्य त्रित्वं षट्त्वञ्च	२१६
प्रकृतिविकृतियागनिर्णयः ...	१४८	सूर्यलोक एव मुख्यः स्वर्गः	२२०
यागदेवतानिरूपणम् ...	१४६	यमयमीनिर्णयः ...	२२१
सोमपदेवपरिचयः ...	१५२	नाकनरकनिरुक्तिः ...	२२३
वसुरुद्रादित्यप्रजापतिवषट्कार-		त्रिविधस्वर्गस्वीकारः ...	२२५
स्वरूपनिर्णयः ...	१५३-१५६	स्वर्गस्य दुरारोहत्वम् ...	२२६
		उपसंहारः ...	२२६, २२८

॥ ऐतर्यालोचनम् ॥

अथेहालोचयामः— (१) किं मिद् मैतरेयं नाम ? , (२) कोऽस्य प्रवक्ता ? , (३) कुत्रत्यः सः ? , (४) कः कालो ऽस्य ? , (५) कीदृशान्यासन् तदानीन्तनाचारव्यवहारविज्ञानानि ? , (६) कस्याः शाखाया इदम् ? (७) कोऽस्य विषयः ? , (८) किमु प्रयोजनं भेतस्येत्यर्थौ ॥

(१)

अथ किं मिद् मैतरेयं नाम ? ब्राह्मणमिति ब्रूमः किमु ब्राह्मणमिति । अत्राह जैमिनिः— “शेषे ब्राह्मणशब्दः” —इति (२. १. ३३.) । मन्त्रभागातिरिक्तो वेदभागो ब्राह्मणमिति तदर्थः । यद्यपि विचारेणेदं लक्षणं युक्ततममिति ऋग्भाष्यभूमिकादौ सायणादिभिरङ्गीकृतम् , न तथाप्यर्थज्ञानाय तादृशमिति मन्यामहे वयम् ; एतल्लक्षणत एव तत्परूपाप्रतीतिर्ब्राह्मणग्रन्थानां वेदत्वे विप्रतिपत्तिदर्शनाच्च । अतोऽत्र “कर्मचोदना ब्राह्मणानि”—इति (३५ सू०) आपस्तम्बलक्षणमेवेहाश्रयामहे । अस्ति च कर्मचोदनापरा मन्त्रा अपीति तल्लक्षणं सदोषमिति चेदत्र ब्रूमः ;— पदार्थस्वरूपबोधानुपयुक्तनिर्दोषलक्षणतो वरं पदार्थस्वरूपबोधायोपयुक्तं सदोषलक्षणमपीति । तत्त्वतो यथा यजुर्वेदलाया यजुर्मंहिताया यजुर्वेदत्वं

न दोषावहम् , तथैव कर्मचोदनाबहुले ऽत्र त्वेतरयादौ ब्राह्मणत्व मपीति । ब्राह्मणग्रन्थानां वेदत्वे विप्रतिपत्तयस्तु सङ्क्षेपतो निरुक्ता-
लोचने “को ऽसौ वेदः ?”—इति प्रकारेण प्रकाशिता एव । ततो
दयानन्दस्वामिना च ऋग्भाष्यभूमिकायां तदेव स्फुटं मेवावादि ।
तत्र हि वेदसञ्ज्ञाविचारोपसंहारे— “ब्रह्मेति ब्राह्मणानां नामा-
स्ति । अत्र प्रमाणम् । ‘ब्रह्म वै ब्राह्मणः क्षत्रं राजन्यः (श० १३.
१.)’—इति , ‘समानार्थावेतौ ब्रह्मन्-शब्दो ब्राह्मणशब्दश्च’—इति
व्याकरणमहाभाष्ये (५. १. १.) । चतुर्वेदविद्भिर्ब्रह्मभिर्ब्राह्मणै-
र्महर्षिभिः प्रोक्तानि यानि वेदव्याख्यानानि तानि ब्रह्मणानि”—इति ।
इतः पूर्वं मूलमात्रस्यास्यैतरेयस्य सम्पादनभूमिकायां डा०-हग्-
महोदयेनापि ब्राह्मणशब्दनिर्वचनमेवमेव सूचितम् । अस्माकन्वत्वा-
प्यस्ति किञ्चिद् वक्तव्यम् । तद्यथा— न हि “ब्राह्मोऽजातौ”—इति
(पा० ६. ४. १७१.) सूत्रे जायति ब्रह्मन्-शब्दाद् ग्रन्थपरो
ब्राह्मणशब्दः सम्भाव्यते , अतो ब्राह्मणवाचिब्रह्मन्-शब्दान्नेदं निष्पन्नं
ब्राह्मणपदम् , अपि त्वस्मन्मते ब्राह्मणशब्दादेव प्रोक्ताद्यर्थेऽणि
स्यान्निष्पन्नं ब्राह्मणमिति ।

तदेवं ब्राह्मणेन प्रोक्तं यागविध्यादिबोधकं वचनं ब्राह्मणम् ,
तादृशवचनानां समूहो ग्रन्थोऽपि ब्राह्मणमेव । वचनपरत्वा-
देवास्य ब्राह्मणशब्दस्य क्लीबत्वम् । अथवा अस्त्वेतद् ब्राह्मण-
पदं भाष्यपरम् । वेदार्थवित्तमेन ब्राह्मणेन प्रोक्तं यागविध्यनुस्यूतं
मन्त्रभाष्यमेव ब्राह्मणमिति । ब्राह्मणस्य वेदस्वमुररीकुर्व-
तापि सायणाचार्येण स्वकर्णरवेणैवास्य मन्त्रव्याख्यानरूपत्व
माभाषि । तथाहि तैत्तिरीयसंहिताभाष्यभूमिकायाम्— “ब्रा-
ह्मणस्य मन्त्रव्याख्यानरूपत्वात् मन्त्रा एवादौ समान्नाताः”—इति ।

वसुतस्तु मन्त्राणां हि ब्राह्मणकालतोऽपि बहुपूर्वकालजत्वात् ब्राह्मणकाले तदर्थप्रत्ययसंशयः सम्भाव्य एवेति ब्राह्मणकाराणां ब्राह्मणानां तदर्थकाशनाय तत्तात्पर्याद्याख्यानाय च प्रवृत्तिः समुत्पन्ना, तत एवेमानि पैङ्गुकौपीतकैतरेयादीनि आदिवेदभाष्याणि सम्पन्नानीति वक्तुं युज्यत एव । तद्विद मन्त्राभिर्निरुक्तालोचने (ड—डी) “वसुतः”—इत्यादिना “वेदभाष्यरूपाणि ब्राह्मणानीति”—इत्यन्तेन च ब्राह्मणग्रन्थानां आदिवेदभाष्यरूपत्वमेव सिद्धान्तितम् ।

यद्यप्येवं तथापि ब्राह्मणग्रन्थेषु सर्वत्रैव प्रधानतो यागविधय एवोपलभ्यन्ते । तत्र यागेषु यागाङ्गद्रव्यदेवतामन्त्रादिषु प्रवृत्त्याद्युत्पादनार्थाः सुत्यादयः सुत्यादिपरा आख्यायिकाश्च बह्व्य आख्याताः श्रूयन्ते । ता एव अर्थवादा अप्युच्यन्ते । तदप्युक्तमापस्तम्बेन— “ब्राह्मणशेषोऽर्थवादः, निन्दा प्रशंसा परकृतिः पुराकल्पश्च”—इति (३६, ३७ सू०) । तत्प्रसङ्गतो बहूनां मन्त्राणां मन्त्रांशानां वा प्रायोऽधियज्ञपरव्याख्यानानि, क्वचिदन्यान्यविधान्यपि समान्नातानीति सर्वेषां मेव सार्थवादब्राह्मणग्रन्थानां यागविधानार्थतैव पंपुल्यत इति “कर्मचोदना ब्राह्मणानि”—इत्यापस्तम्बकृतं ब्राह्मणलक्षणं सङ्गच्छत एव सर्वत्रेति निरवद्यम् ॥

अथोक्तमेवार्थमिहोदाहरणैः किञ्चिद् बोधयितुं यतामहे । प्रथमं तावदत्र दीक्षणीयेष्टिर्विहिता । सा खल्वग्निष्टोमादियागेषु दीक्षणार्था भवति । यागस्त्रिविधः ; इष्टि-होत्र-सत्र-भेदात् । तत्रेयमिष्टिः प्रथमविधो यागः । अस्य देवताविधानन्त्वेवमान्नातम्— “अग्निर्वै देवानां भवमो विष्णुः परमस्तदन्तरेण सर्वा अन्या देवताः”—इत्यादि (ऐ० ब्रा० १. १. १.) । एतेनास्य

यागस्य अग्निविष्णुश्च द्वे देवते ऽवगम्येते । ततो द्रव्यविधानन्वेव-
 मान्नातम्— “आग्नावैष्णवं पुरोडाशं निर्वपति दीक्षणीय
 मेकादशकपालम्”—इत्यादि । इत उत्तर मेतदीयावान्तरबहु-
 विधविधानाद्यनन्तरं मन्त्रद्वयं विहितम्— “अग्निर्मुखं प्रथमो
 देवताना मग्निश्च विष्णो तप उत्तमं मह इत्याग्नावैष्णवस्य हविषो
 याज्यानुवाक्ये भवतः”—इत्यादि । अनयोर्मन्त्रयोः पूर्वी दीक्षा-
 यागप्रधानहविषः पूर्वोक्तस्य तस्य ‘पुरोऽनुवाक्या’ भवति , उत्तरो
 याज्येति विवेकः । तदेनयोः स्पष्टार्थतया , अविवक्षितविशेष-
 तात्पर्यतया वा विशेषतो व्याख्यानतात्पर्यं नोक्ते ऽत्रैतरेयके ; अपि
 यदेतदुपक्रमे “अग्निर्वं देवाना मवमो विष्णुः परमस्तदन्तरेण सर्वा
 अन्या देवताः”—इति देवद्वयस्तुतिराम्नाता , तदेवैतन्मन्त्रद्वयस्य
 सामान्यतस्तात्पर्यान्वाख्यानं सम्पन्नम् । ‘अग्नेः’ पार्थिवस्यास्याव-
 मत्वम् , पृथिवीस्थत्वात् ; एवं ‘विष्णोः’ आदित्यस्योत्तमत्वम् ,
 द्युस्थत्वात् ; अन्यासां वायादीनां सर्वासा मेव देवताना मेतयो-
 र्थावापृथिव्योरेव अन्तःस्थत्वात् एनयोर्ग्रहणेनैव ग्रहण मभीष्ट
 मित्याशयः । मन्त्रावेतौ ऋग्यजुस्सामार्थवशास्वीयसंहितास्त्रिदानी-
 म्प्रचलितासु न दृश्येते ; कृष्णयजुस्तेत्तिरीयब्राह्मणे तु श्रूयेते (२.
 ४. ३. ३, ४.) , परं तत्रापि सन्ति पाठभेदाः । आश्वलायन-
 श्रौतसूत्रेऽपि हि प्रपञ्च विहितावेताविति न त्वाश्वलायनशास्वीया-
 वप्यभिगम्येते ; अत एतौ ततोऽप्यन्यशास्वीयाविति ध्रुवम् ॥

सोमप्रवहणीना मृचान्तु विधान मनु व्याख्यानानि चाम्ना-
 तानि । तद्यथा— “भद्रादभि श्रेयः प्रेहीत्यन्वाह , अयं वाव
 लोको भद्रस्तस्मादसावेव लोकः श्रेयान् , स्वर्ग मेव तं लोकं
 गमयति । बृहस्पतिः पुर एता ते अस्त्विति , ब्रह्म वै बृहस्पति-

ब्रह्मवास्मा एतत् पुरोगव मकर् ण वे ब्रह्मण्वद्द्विष्यति । अथैवमवस्य
वर आ पृथिव्या इति , देवयजनं वै वरं पृथिव्यै , देवयजन एवेनं
तदवसाययति । आरे शत्रून् कुण्ठि सर्ववीर इति , द्विषन्त
मेवास्मै तत् पाप्मानं भ्रातृव्य मपवाधतेऽधरं पादयति”-इति
प्रथमर्चो विधिब्याख्याने (ऐ० ब्रा० १. ३. २.) । एषापि प्रच-
लिताया मृक्शाखायां नाम्नातेत्यन्यशाखीयैव ; तैत्तिरीयसंहिता-
यान्तु श्रूयते १. २. ३. १८ ॥

ब्राह्मणविषयाणां विशेषतोऽर्थप्रतिपत्तये अन्यत्वान्यथा चोदाह-
रामः । श्रूयते हि शुक्लयजुर्वेदस्य माध्यन्दिन्याः शाखाया
आदिमैषा कण्डिका— “इषे त्वोर्जे त्वा वायव स्थ देवो वः
सविता प्रार्पयतु श्रेष्ठतमाय कर्मणे”-इति । शतपथब्राह्मणोऽस्या
मन्त्रत्रयात्मिकात्वं स्वीकृत्य , प्रथममन्त्रस्य पर्णशाखाच्छेदने,
द्वितीयस्य तथैव शाखया ताडनेन गवां वत्सानाञ्चैकत्रीकरणे,
अन्तिमस्य तृतीयस्य तु तथैव तथैव ताडनेन एकस्या गोर्वत्सतः
पृथक्करणे विनियोगो विहितो व्याख्याताश्च ते त्रय एव मन्त्राः ।
तद्यथा— “ता माच्छिनन्ति— ‘इषे त्वोर्जे त्वेति । वृष्ट्यै तदाह,
यदाहेषे त्वोर्जे त्वेति ; यो वृष्टाद्रूपसो जायते तस्मै तदाह ।
अथ मातृभिर्वर्त्तान्क्षमवासृजन्ति , स वत्सं शाखयोपसृशति—
‘वायव स्थेति । अयं वै वायुर्योऽयं पवते ; एष वा इदं सर्वं
प्रप्याययति यदिदं किञ्च ; वर्षत्पेष वा एतासां प्रप्याययिता ;
तस्मादाह वायव स्थेति । ०—० अथ मातृणा मेकां शाख-
योपसृशति वत्सेन व्याकृत्य— ‘देवो वः सविता प्रार्पयत्विति ।
सविता वै देवानां प्रसविता , सवित्प्रसूता यज्ञं सम्भरानिति ;
तस्मादाह देवो वः सविता प्रार्पयत्विति । ‘श्रेष्ठतमांग कर्मण

इति । यज्ञो वै श्रेष्ठतमं कर्म, यज्ञाय हि तस्मादाह श्रेष्ठतमाय कर्मण इति”—इति माध्य० शत० आ० १. ५. ४. १-५ ।

तदेव मस्या मन्त्रत्रयात्मिकायाः शुक्लयजुःप्रथमकण्डिकायाः सविनियोग एषोऽर्थः सम्पन्नः—

(१) ‘इषे त्वा , उर्जे त्वा’ वृष्यै त्वां ; क्विनद्गीति शेषः ।

(२) ‘वायवः स्थ’ पवमानाः , वर्षणेन प्रप्यायमानाः यूयं स्थ ; युष्मान् समवसृजन् शास्त्रयोपसृशामीति शेषः ।

(३) ‘सविता’ देवानां प्रसविता ‘देवः’, ‘वः’ युष्मान् , यज्ञं सभरान् , पवमानान् ‘श्रेष्ठतमाय कर्मणे’ यज्ञाय ‘प्रापयतु’ ; सवित्प्रसूता वय मिदं याचामह इति शेषः ।

नून मेषोऽर्थोऽधियज्ञः , पर मेतेनैव पदव्याख्याननाधिदेवतोऽर्थोऽपि सम्पद्यत एव । तद्यथा— “अयं वै वायुर्योऽयं पवते” । ‘यः अयं पवते’ सदैव पवमानो विद्यते , स एव ‘अयं’ त्वगिन्द्रिय-प्रत्यक्षः , अत एव विग्रहादिशून्यो भौतिको ‘वायुः’ । “एष वै इदं सर्वं प्रप्याययति यदिदं किञ्च” । ‘यत् इदं किञ्च’ स्थावर-जङ्गमात्मकं जगत् , तत् ‘इदं सर्वं’ ‘एषः वै’ वायुरेव ‘प्रप्याययति’ प्रकर्षेण वर्हयति । “एष वै वर्षति” वायुरेव वृष्टिधाराः सर्वाः मेघतश्चालयन् पृथिव्यां संवाह्योपस्थापयति । अत एव “एतासाम्” पार्थिवीना मपां “प्रप्याययिता” वर्हयिता भवति । तत एवभ्रूतं ‘त्वा’ त्वां वायुं “वृष्यै” जानामि । “वृष्टात् उर्कं = रसः जायते” । “तस्मै” उर्जे- रसाय, तत एवान्न मुत्पद्यत इति ‘इषे’ अन्नाय च ‘त्वा’ त्वां जानामि । “देवानां” सर्वेषा मग्न्यादीनां “प्रसविता” सूर्यः ईश्वरो वा ‘वः’ “यज्ञं सभरान्” प्राणनहेतून् युष्मान् ‘श्रेष्ठतमाय कर्मणे’ “यज्ञाय” प्राणनकार्य-

निर्वाहार्थं 'प्रापयतु' सदेव प्रापयत्येव, वय मपि "सवितृ-प्रसूताः" एव, अस्मानिति शेषः ॥ एतन्न वायोः प्रत्यक्षत्वम्, वर्षहेतुत्वम्, वृष्टिद्वारा चान्नहेतुत्वम्, तत आप्यायनहेतुत्वम्; सूर्यप्रसूतत्वम्, प्राणरूपश्चेष्टकर्मकारित्वञ्चेत्याख्यातं वायुविज्ञानम् । प्रधानतो वायुविज्ञानार्थ एव चास्मातो यजुर्वेदः । अतएवेतदुक्तम्— "अग्नि-वायुरविभ्यस्तु त्रयं ब्रह्म सनातनम्"—इत्येवमादिक मिति ॥

श्रूयते चात्र पर्णशाखयैव वत्सानपाकरणकर्मविधानार्था क्षुद्र-तमैकाख्यायिका । तद्यथा— "यत्र वै गायत्री सोम मच्छापतत्, तदस्या आहरन्त्या अपावस्ताभ्यायत्यर्णं प्रचिच्छेद । गायत्रै वा सोमस्य वा राज्ञस्तत् पतित्वा पर्णोऽभवत् । तस्मात् पर्णो नाम । तद्यदेवात्र सोमस्य न्यक्तं तदिहाप्यसदिति । तस्मात् पर्णशाखया वत्सानपाकरोति"—इति (शत० ब्रा० १. ५. ४.) । अस्यार्थः— 'यत्र' यस्मिन् काले हि 'गन्धर्वनगरे' हिमालयस्य कस्मिंश्चित् सुरस्यशिखरे 'सोमं' सोमवल्लीवृक्षम् 'अच्छ' आप्तं 'गायत्री' काचिद् गायिका 'अपतत्' गतवती; 'तत्' तदेव 'आहरन्त्याः' सोमवतीहरणं कुर्वन्त्याः 'अस्याः' 'अपावस्ताभ्यायत्य' 'अवस्ता' = अवस्तात् + अधस्तात् 'अपायत्य' वियुज्य स्थितं. 'पर्णं' पर्णाकार मेव पर्णवीजं 'चिच्छेद', सा गायत्रीति शेषः । 'गायत्रै' गायत्र्याः तस्याः 'वा' अथवा 'सोमस्य' राज्ञः' अङ्गमंलन मागतं 'तत्' क्विन्नं पर्णं 'पतित्वा' भूमिं गत्वा 'पर्णः' पर्णापरपर्यायः पलाशो वृक्षः 'अभवत्' । यतः पर्णत एवास्योत्पत्तिः, अस्मात् 'पर्णो नाम पर्ण इत्येवैष वृक्षः प्रसिद्धः । 'तत्' तस्मात् 'अत्र' 'सोमस्य' सारभूते रसे 'यदेव' 'न्यक्तं' वीर्यम्, 'तत्' इहापि पलाशवृक्षेऽपि 'असत्' अस्तीति ।

एतदाख्यायिकातः पञ्च पर्णविज्ञानानि प्रतीतानि भवन्ति । पुरा नासीदिहार्यनगरीषु पलाशवृक्षो हिमवतः पृष्ठादिहानीत इति प्रथमम् । बहुषु पलाशारण्येषु च प्राप्यते सोम इति द्वितीयम् । पलाशस्य फलानि न जायन्ते, अपि पत्राकारारण्येव तद्बीजानि भवन्तीत्यपि पत्रत एवास्थोत्पत्तिर्भवतीति तृतीयम् । अत एव पत्रपर्यायशब्दाभिधेयः स पर्ण इति वा पलाश इति वाख्यायत इति चतुर्थम् । एतद्रसस्यापि सोमरसतुल्य-बलकारित्व मिति पञ्चमम् ॥ गन्धर्वाणां गानप्रियत्वं स्त्रीकामत्वं च संलक्ष्य, तत्र गन्धर्व-नगरे सीमानयनाय गायिकायाः प्रेरणं चात्रैव शतपथे ऽस्यत्र च श्रुतम् (३का. २प्र. २क.) तत्सर्वं तत्रैव द्रष्टव्य मिति ॥

अथ दर्शयामः कस्मिंश्चित् सूक्ते विधातव्येऽप्याख्यायिका-न्नातेति । तद्यथा— “तार्क्ष्यं स्वर्गकामस्य रोहेत्”—इति (ऐ० ब्रा० ४. ३. ६.) । तार्क्ष्यदेवताकं तृचं सूक्तं तार्क्ष्यम् (ऋ० सं० १०. १७८. १-३), तस्मिन् ‘तार्क्ष्यं’ सूक्ते; तेन सूक्तशंसनेनेति भावः । ‘स्वर्गकामस्य’ यजमानस्य, प्रसङ्गागतं ‘दूरोहणं’ स्वर्गं ‘रोहेत्’, रोहणं मारोहणं तत् सम्पादयेत्; शंसन-कर्त्ता ऋत्विगिति शेषः । इमं मेव विधिं प्रस्तोतु माम्नातैषा स्वल्पाख्यायिका— “तार्क्ष्यो ह वा एतं पूर्वोऽध्वानं भैत्, यत्रादो गायत्री सुपर्णी भूत्वा सोम माहरत्; तद्यथा क्षेत्रज्ञ मध्वनः पुर एतारं कुर्वीत, तादृक् तत्”—इति । ‘तार्क्ष्यः’ तन्नामा कश्चित् ‘वै’ एव ‘पूर्वः’ अग्रगामी सन् ‘एतं मध्वानं’ पार्वत्यमार्गम् ‘एत्’ आगमत्, दर्शयन्निवेति यावद् । कदा किमर्थं मित्याह— ‘यत्र’ यत्काले ‘अदः’ वृक्षान्तं सम्पन्नम् । किमित्युच्यते— ‘गायत्री’ देवगणप्रेरिता, गानेन गन्धर्वान् मोहयित्वा सीमानयने प्रवृत्ता,

काञ्चिद् गायिका नारीः, 'सुपर्णः' पत्नी, तद्वत् (लुप्तोपमान मिदं पदम्), स यथा तीक्ष्णदृष्टिर्द्रुतगामी स्थिरलक्ष्यश्च सन् खलक्ष्ये उत्पत्तिष्णुर्भवति, तथा 'भूत्वा', 'सोमम्' 'आहरत्' आहृतवती, 'तत्' तदानो 'यथा' 'अध्वनः क्षेत्रज्ञ' मार्गविशेषाभिज्ञं तद्देशवासिन् कञ्चिज्जनं 'पुर एतारं' पथप्रदर्शनायाग्रगामिनं 'कुर्वीत', 'तादृक्' 'तत्' तार्क्ष्यशंसनं, दूरोहणारोहणाय भवतीति शेषः । कश्चासौ तत्र तादृशविजनप्रदेशे पुरुषस्तार्क्ष्य इत्याह— "अयं वै तार्क्ष्यो योऽयं पवते"—इति । 'तार्क्ष्यः' खलु 'अयं' प्रत्यक्षगम्यः । कः ? 'योऽयं पवते' त्वाचप्रत्यक्षो यः सदैव सर्वत्र पवति । एवञ्च वायोरेव नामान्तरं तार्क्ष्य इत्युक्तं सम्पन्नम् । स एष वायुरेव तत्र गायत्र्याः पथप्रदर्शको बभूवेति । तत्पथप्रदर्शकत्वञ्च वायो-र्गन्धवहत्वेनोपपद्यत एव ; अस्या एव दिशः सोमगन्ध आयातीति समनुभूय तत्रदेशं गतवती सेति भावः । एतेनापि किञ्चिद् वायुविज्ञान भावेदितम्, विशेषतोऽभिज्ञानाय च ततः श्रुतम्— "एष स्वर्गस्य लोकस्याभिवोढा"—इति । 'एषः' तार्क्ष्यापरपर्यायो वायुः 'स्वर्गस्य लोकस्य अभिवोढा' मृतानां सुकृतीनां जन्तूनां मातिवाहिकान् देहान् स्वर्गं लोकम् अभिवहति । किञ्च स्वरित्यादित्यपर्यायशब्दो निघण्टौ (१. ४. १.) पठितः, व्याख्यातश्च तथा निरुक्तेऽपि (२. ४. २.), स चात्र तद्राश्रमपरः ; ततश्चादित्यरश्मीनामिह पृथिव्या मभिवाहकत्वेन चास्य तार्क्ष्यस्य सम्पद्यते स्वर्गलोक-वोढुत्वम् । तदेव मिह सूर्यरश्मीनां वाहक एषः, अमुत्रातिवाहिक-सूक्ष्मदेहवाहकश्चैष एव ; तदिदं महाविज्ञानद्वयञ्चैतदाख्यायिक-योपदिष्ट मिति ध्येयम् ॥

एवमादिभ्य आख्यायिकाभ्यो बहव उपदेशाश्च लभ्यन्ते ; ततः

एता एवावलम्ब्य बह्व्यः कथा अनतिप्राचीनपुराणेषु तथाविधेति-
हासादिषु च स्वल्पमतीनां स्त्रीशूद्रद्विजबन्धूनां धर्मोपदेशाय
कल्पिता भगवता व्यासेन, तदनुगामिभिश्चानेकैः क्रमादद्य-
तनैरपि । अत एवोक्तं महाभारतोपक्रमे— “इतिहासपुराणाभ्यां
वेदं समुपबृंहयेत्”—इति (१. १. २६७.) । वसुतसु
सर्वपुराणेतिहासमूलीभूतो वैदिकाख्यायिकोक्तो वृत्तान्तभागसु
सर्व एवोपमानादिमूलकः परिकल्पितोऽसत्य इत्येव सिद्धान्तितं
मीमांसादर्शने । तथाहि “गुणवादसु”—इति सूत्रव्याख्यानावसरे-
ऽभाष्येवं स्फुटं श्रीमदाचार्येण शबरस्वामिना— “असद्वृत्तान्ता-
न्वाख्यानम् ; सुत्यर्थेन प्रशंसाया गम्यमानत्वात् । इहान्वाख्यानं
वर्तमाने द्वयं निष्पद्यते,— यच्च वृत्तान्तज्ञानम्, यच्च कस्मिंश्चित्
प्ररोचना हेतुो वा । तत्र वृत्तान्तान्वाख्यानं न प्रवर्तकं न निव-
र्त्तकश्चेति प्रयोजनाभावादनर्थक मित्यविवक्षितम् ; प्ररोचनया तु
प्रवर्त्तते द्वेषान्निवर्त्तत इति तयोर्विवक्षा”—इति (१. २. १० सू०) ।
प्रदर्शितानि चैतदुदहरणानि बह्वनि तत्रैव किञ्चिदुत्तरम् ; तत्रैक
मिदं “सः (प्रजापतिः) आत्मनो वपा मुदक्खिदत् (तै० सं० २.
१. १.)”—इत्याद्याख्यायिकायाः प्रकृताभिप्रायव्याख्यानपरम्—
“कथम्पुनरिदं निरालम्बन मन्वाख्यायते ? इति । उच्यते । नित्यः
कश्चिदर्थः प्रजापतिः स्यात्— वायुः, आकाशः, आदित्यो वा । ‘स
आत्मनो वपा मुदक्खिदत्’—इति— वृष्टिं, वायुं, रश्मिं वा । ‘ता
मग्नौ प्रागृह्णात्’—इति— घैद्युते, आर्चिषे, लौकिके वा । ‘ततोऽजः’
—इति— अन्नं, वीजं, वीरुदा । ‘त मालभ्य (त मुपजीव्य) प्रजाः
पशूनाप्नोति’—इति गौणाः शब्दाः”—इति । तदेवं छिन्नेषु मूलेषु
कुतो न पतेयुः पौराणिकेतिहासाद्भूतकथाः सर्वा वातेन कदली-

वनानि यथेति, को वा विश्वसिति वालीपदेशाय विष्णुशर्मादिभिर्निर्मिता काकोलूकसंवादादिकथा अवालोऽपीति सुधीभिरेवाकलनीय मिद मिति। पौराणिकसूर्यचन्द्रभूस्थित्यादिविज्ञानानि तु सर्वाण्येव वेदविरुद्धान्येवेति वेद्यं वेदविद्भिः स्वत एव स्फुटम् ।

तदेवं ब्राह्मणग्रन्थेषु यागा विहिताः, तस्मिन्धर्या द्रव्यदेवता-मन्त्राश्च विहिताः, तत्र सर्वत्र प्रवृत्त्यर्थाः किञ्चिद्विज्ञानाद्युपदेशका अपि गौणमूलाः कल्पनासम्भूता आख्यायिकाश्च बह्व्य आम्नाताः, तत्तन्मन्त्राणां तत्तद्यागाद्युपयोगित्वं वर्णयितुं समासतस्तात्पर्यमन्वाख्यातुं वा व्याख्यानानि च कृतानि । ततश्च विध्यर्थवादाख्यानपूर्वकमादिमं मन्त्रभाष्यं ब्राह्मणमित्येव पर्यवस्यते ब्राह्मणलक्षणम् । अस्ति चात्र ग्रन्थे तल्लक्षणं समन्तादितीदमपि ब्राह्मणम्, नान्ना चैतदेतरेयकमिति सिद्धम् ॥

(२)

अथातो विचार्य मस्ति कोऽस्य प्रवक्तेति ? महिदास इति विश्रुतः । तथा ह्यारण्यकम्— “एतन्न स्म वै तद् विद्वानाह महिदास ऐतरेयः”—इति (ऐ० आ० १. ८. २.) । छन्दोगब्राह्मणेऽप्येव मेव (५. १६. ७.) । तत्र “महिदासो नामतः, इतराया अपत्यमैतरेयः”—इति शाङ्करं भाष्यम् । अप्यस्य भाष्यभूमिकायाञ्चालेखिसायणेनैवम्— “प्रकृतस्य तु ब्राह्मणस्यैतरेयकत्वे सम्प्रदायविद एता माख्यायिका भाचक्षते । ‘कस्य चित् खलु महर्षेः बह्व्यः पत्न्यो विद्यन्ते स्म । तासां मध्ये कस्याश्चिदितरेति नामधेयम् । तस्या इतरायाः पुत्रो महिदासाख्यः कुमारः । तदीयस्य तु पितुर्भार्या-

न्तरपुत्रेष्वेव स्नेहातिशयो न तु महिदासे । ततः कस्याश्चिद्
यज्ञसभायां स महिदास मवज्ञायान्यान् पुत्रान् स्वोत्सङ्गे स्थापया-
मास । तदानीं खिन्नवदनं महिदास मवगत्येतराख्या तन्माता
स्वकीयकुलदेवतां भूमि मभिसम्भार । सा च भूमिदेवता दिव्य-
मूर्त्तिधरा सती यज्ञसभायां समागत्य महिदासाय दिव्यं सिंहासनं
दत्त्वा तत्रैव मुपवेश्य सर्वेष्वपि कुमारेषु पाण्डित्याधिक्यं मवगम-
य्यैतद्ब्राह्मणप्रतिभासनरूपं वरं ददौ । तदनुग्रहात् तस्य महि-
दासस्य मनसः 'अग्निर्वै देवाना मवमः (ऐ० ब्रा० १. १. १.)'
-इत्यादिकं 'स्तृणुते (ऐ० ब्रा० ८. ५. ५.)'-इत्यन्तं चत्वारिंश-
दध्यायोपेतं ब्राह्मणं प्रादुरभूत् । तत ऊर्ध्वम् 'अथ महाव्रतम्
(ऐ० आ० १. १. १.)'-इत्यादिकम् 'आचार्याः (ऐ० आ० २.
६. ८.)'-इत्यन्तं मारण्यकव्रतरूपं च ब्राह्मणं माविरभूत्
-इति"-इति । तथा चेताराशब्दात् "शुभादिभ्यश्च (पा० ४. १.
१२३.)"-इत्यपत्यार्थं ठकि सम्पाद्य मिदं रूपं मैतरेय इति ॥

अत्र कौञ्चिदनुमीयते, सोऽयं मैतरेयः स्याद् दासीपुत्रः ? अस्ति
हि ब्राह्मणस्य ब्राह्मण-क्षत्रिय-वैश्येतिविधायार्थाणां तदितरस्य
शूद्रस्थानार्थस्य च कन्यापरिणयेऽधिकारः ; तथा क्षत्रियस्यापि
क्षत्रिय-वैश्येतिद्विविधयोरार्थयोः तदितरस्य शूद्रस्य चानार्थस्य
कन्याग्रहणेऽधिकारः ; एवं वैश्यस्यापि स्वजातीयाया आर्यायास्तदि-
तरस्या अनार्यायाश्च कन्या-विवहनेऽधिकारः । तत्र सर्वेषां मेवार्थ-
वर्णानां प्रथमं स्वजातीया-पाणिपीडनं मेव विहितम् । किञ्च
आर्यकन्यानां मेवोद्वहने यथाविधि वैदिकमन्वादीनां व्यवहारः
समुचितः, तत एव हि तेषां पत्नीत्वम्; अत एवोक्तं भगवता महा-
मुनिना पाणिनिनापि "पत्युर्नो यज्ञसंयोगे"-इति (४. १. ३३.) ;

इतरस्यास्वमन्त्रकं ग्रहणमात्रम्, अपि भरणीयत्वहेतुकं भार्यात्वमिति विवेकः ॥ एतच्च सर्वं भृगुप्रोक्तमनुसंहितादौ सुव्यक्तं विहितम् । तथाहि—

“सवर्णाग्रे द्विजातीनां प्रशस्ता दारकर्मणि ।

कामतस्तु प्रहत्ताना मिमाः स्युः क्रमशो वराः ॥

शूद्रेव भार्या शूद्रस्य सा च स्वा च विशः स्मृता ।

ते च स्वा चैव राज्ञश्च ताश्च स्वा चाग्रजन्मनः”—इति (२.) ।

तथैवान्यत्र— “विप्रस्य त्रिषु वर्णेषु, नृपतेर्वर्णयोर्द्वयोः ।

वैश्यस्य वर्णे चैकस्मिन्, षडेतेऽपसदाः स्मृताः”—इति (१०.) ।

“वर्णत्रयाणां मेते षट् पुत्राः सवर्णापुत्रकार्यापेक्षया ‘अपसदाः’ निकृष्टाः”—इति तत्र कुल्लूकः । एषा मपसदत्वेऽपि द्विजत्वं न व्याहृतम् । तच्च तत्रैव— (१०. ४१.)

“सजातिजानन्तरजाः षट् सुता द्विजधर्मिणः”—इति ।

“षट् पुत्राः द्विजधर्मिणः उपनेयाः”—इति च तत्र कुल्लूकः ।

पुनस्ततस्त्रैव— “यस्मात् वीजप्रभावेण तिर्यग्जा ऋषयोऽभवन् ।

पूजिताश्च प्रशस्ताश्च तस्माद् वीजं प्रशस्यते”—इति (१०. ७२.) ।

यदुक्तं “न ब्राह्मणश्चत्रिययोः ०—० शूद्रा भार्यापदिश्यते”—

इत्यादिषट्श्लोक्या, तन्नून मपरिणीतसवर्णापरम् ; सवर्णाग्रे द्विजातीनामिति श्लोकेऽग्रपदस्वारस्यात्, कुल्लूकभट्टेन तत्र तथैव व्याख्यातत्वाच्च ; न ह्यन्यथा पूर्वापरग्रन्थविरोधः स्यात् परिहार्यः । अत एव धीवरीगर्भजस्य वेदव्यासस्य विप्रत्वमुपपद्यते, एवं “नास्मिं चित्त्वा रामा मुपेयात्”—इति (तै० सं० ५. ३. ८. ६.) निषेधश्रुतिश्च सङ्गच्छते । तैत्तिरीयारण्यकेऽपि “संवत्सरं न मांसमश्नीयात्, न रामामुपेयात्, न मृगमयेन पिबेत्, नास्य राम उच्छिष्टो पिबेत्, तेज एव

तत् संश्रयति"—इति (५. ८. ४६.) श्रुतम् । एवमादौ 'रामा'-शब्दः
 शूद्रापरः ; तथैव व्याख्यातत्वात् । विशेषतोऽत्र नैरुक्तं द्रष्टव्यम् ।
 तथाहि— "रामा रमणायोपियते, न धर्माय ; कृष्णजातीया"—इति
 (१२. २. २.) । "रामा इति शूद्रोच्यते"—इत्यादिस्तदीया दौर्गा
 हस्तिश्रेह द्रष्टव्या । तदेवं सवर्णायाः पाणिपीडनानन्तरं सवर्णानां
 ग्रहणे न कोऽपि दोष इति सिद्धान्तः । अत एव "इन्द्रस्य प्रिया
 जाया वावाता प्रामहा नाम"—इत्यैतरेयश्रुतेर्याख्यानावसरे सायण
 आह— "राज्ञां हि त्रिविधाः स्त्रियः । तत्रोत्तमजातर्महिषीति
 नाम , मध्यमजातर्वावार्ति , अधमजातेः परिवृत्तिरिति"—इति
 (३. २. ११.) । श्रुताशैतास्तीरिदेष्यश्वमेधप्रकरणे (ब्रा० ३.
 ८. ४. ५.) । गतपथं तु "चतस्रो जाया उपकृता भवन्ति ,
 — महिषी, वावाता, परिवृक्ता, पालागली"—इति (१३. ५. १. ८.)
 स्त्रीचातुर्विध्यं श्रुतम् ॥

तदेव मेतद्ब्राह्मणप्रवक्तुरैतरेयनामव्युत्पत्तित एवेतरागर्भसम्भू-
 तत्वसिद्धेः सायणाचार्योक्तप्रवादप्रथितयज्ञसभाप्रतिपत्तिहेत्वनुमानतश्च
 सिध्यत्येव दासीपुत्रत्वम् । तत एव महिदास इति दासान्त
 मभिधानं मपि विश्रुतम् ; तथा विद्वानित्येव विशेषणम् , न तु
 ऋषिरित्याचार्य इति वेति ।

नन्वेव मार्याणां मार्यत्वप्रतिपादकानां मादिधर्माणां यागादीनां
 विधायकस्येतस्य ब्राह्मणग्रन्थस्य प्रवचनकर्तृत्वं कथं मनार्यं तत्र
 दासीपुत्रे सम्भवेन्नामेति चेत् , अत्र ब्रूमः । यागादिविधायक-
 ब्राह्मणग्रन्थस्य प्रोक्तत्वं तु किं तुच्छम् , मन्त्रद्रष्टृत्वं मपि ज्ञायते
 दासीपुत्रस्यापीति । तद्यथा श्रुतं तावत्तत्रैव कवषैलूपीपाख्या
 नम्— "ऋषयो वे सरस्वत्यां सत्रं मासत । तं ऋषय मँलूपं

सोमादनयन्, दास्याः पुत्रः कितवोऽब्राह्मणः कथं नो मध्ये दीक्षि-
ष्टेति । तं बहिर्धन्वोदवहन्नैतं पिपासा हन्तु सरस्वत्या उदकं
मा पादिति । स बहिर्धन्वोदूढः पिपासया विस्र एतदपोनपत्नीयं
मपश्यत्”-इत्यादि (२. ३. १.) । तदपोनपत्नीयं सूक्तान्तु दाशतथ्यां
दशमे तिंशं द्रष्टव्यम् ॥

तत्त्वतस्तु पुरा खल्वत्वार्यावर्त्तं ये नगरवासिनः सभ्यास्तेषा
मार्यत्वम्, ये त्विहावीतरागा अप्यरण्याश्रिता गिरिकन्द्रादिवासिनो
ऽसभ्यास्तेषा मनार्यत्व मित्येव जातिहयं पार्थकीन वर्णनीय मासी-
ज्जन्मस्थानव्यवहारादिभेदतः । तथा ह्यार्यवर्णिकाः किल तज्जाति-
हय मयलस्वैरैव मान्नायन्ते (१६. १. ८. १. —

“प्रियं मा कृणु देवेषु, प्रियं राजसु मा कृणु ।

प्रियं सर्वस्य पश्यत,— उत शूद्र उतार्ये” इति ।

अहो प्रशस्योऽयं तदानीन्तनः सार्वजनीनप्रीतिभावः ! तदेवं
तदानीं यथा जानान्नीचन बलरक्षण पणनव्यवहारहेतुभिरार्याणां
ब्राह्मणादिजातिभेदाः प्रचलिताः, तथैवानार्याणा मपि आर्यानु-
गतत्वाननुगतत्वभेदात् द्विद्विधं सम्पन्नम् । ये त्वनार्या अप्यार्याणा
मानुगत्य मालम्बिरे, त एव दासाः ; तद्विपरीताम् दस्यव इति
व्यपदिष्टाः । त एव च दासाः शूद्रा इति, दस्यवस्तु स्नेष्टा
इति चाख्याताः । इत्य मिह पञ्च जातयो निश्चिन्नाः । एताश्च
पञ्च जातयो मनुष्याणा मेवेति मनुष्यशब्दपर्यायत्व माप्तं पद्मजन
इति । तदेव मेपु पञ्चजनेषु कर्मादिभेदत एव ब्राह्मणः, क्षत्रियः,
वैश्य इति त्रय आर्याः ; दासी दस्युश्चेति द्वावनार्याविति स्थितम् ॥

अथ यद्यपि जातिर्जन्मेति पर्यायशब्दाविति जन्मानुसारि-
ण्येव जातिरित्येव सर्वसम्मतम्, सम्पति तदन्यथाकरणे जात्यु-

च्छेदप्रसङ्गः स्यादिति मत्तम् । तथापि कर्मतो जात्यन्तरतापि नास-
त्यम् । तदाहापस्तम्बः—“धर्मचर्यया जघन्यो वर्णः पूर्वं पूर्वं वर्णं
मापद्यते जातिपरिहर्त्ता”-इति, “अधर्मचर्यया पूर्वं वर्णं जघन्यं
जघन्यं वर्णं मापद्यते जातिपरिहर्त्ता”-इति च (२. ५. १०, ११) ।

मनुरप्याह—“शूद्रो ब्राह्मणता मेति ब्राह्मणश्चेति शूद्रताम् ।

क्षत्रियाज्जात मेवन्तु विद्याद् वैश्यात्तथैव च”-इति १०. ६५ ।

“जातो नार्या मनार्याया मार्यादार्यो भवेद् गुणैः”

इति (१०. ६६.) च मनूक्तं मिह स्मर्त्तव्यम् ॥

न च व्यवहारादिभिश्च जातिपरिवर्त्तनं मट्टचरं वक्तव्यम् ।
तत्रानार्यस्याप्यार्यत्वलाभोऽभवदपोनपत्नीयसूक्तदर्शनसामर्थ्यादिति
तु इदानीं मेव प्रदर्शितम् ; आर्यस्याप्यनार्यत्वलाभोऽपि समाम्नात
इहैवतरेयके । तथाहि—“तस्य ह विश्वामित्रस्यैकशतं पुत्रा आसुः,
पञ्चाशदेव ज्यायांसां मधुच्छन्दसः , पञ्चाशत् कनीयांसः , तद् ये
ज्यायांसां न ते कुशलं मेनिरे , तामन् व्याजहारान्तान् वः प्रजः
भक्षीष्टेति । त एतैःसुभ्याः पुण्ड्राः शवराः पुलिन्दा मूतिवा इत्युदन्त्या
बहवो भवन्ति वैश्वामित्रा दस्युनां भ्रूयिष्ठाः”-इति (७. ३. ६.) ।

विश्वामित्रस्यास्य जन्मतः क्षत्रियत्वम्, वमिष्ठस्यर्षेधेनुप्रार्थनम्,
तदलाभात् तच्छतपुत्रनाशनम्, ततस्तपःप्रभावाद् ब्राह्मणत्वलाभ
इति पौराणिकी कथापि स्यादत्रोपयांगित्वेनादरणीया, किन्तु मा-
नून मामूलकल्पितैव;--न स महर्षिः कदाप्यासीदब्राह्मणः, नापि
कदापि तेन वमिष्ठस्यर्षेधेनुप्रार्थनं कृतम्, न च तच्छतपुत्रनाशस्तथा
विधस्य महर्षेः कथं मपि युज्यते, नैव स तपःप्रभावाद्ब्राह्मणत्वमापेति
मर्षमेवेदमसङ्गतमनृतं वचः पौराणिकानाम्; वेदमूलकत्वाभावा-
दंशतो वेदत्रिरुद्धत्वाच्चेति वेदानुशीलिनां सुविदितमेवेति दिक् ॥

प्रकृतं तु यथाद्य प्रतीच्योदीच्यापाच्यभारतीयानां भारतसम्राट्
 मेनिकेपु लब्धप्रवेशत्वेऽपि प्राच्येषु वङ्गदेशीयानां योग्यबलाद्यभावत
 एव नास्ति प्रवेशाधिकारः, अस्ति तु व्यांग्फिरिङ्गीति वङ्गप्रसिद्धानां
 युरेशीयानाम् ; तथैवामिथ्यितार्थगोणिताना मनार्याणा बुद्धि-
 मान्द्यादितोऽनुपयुक्ततथैवास्मच्छास्त्रेषु वेदग्रहणायोपनयनविधि-
 रभावोऽनुग्रह एव, विमिश्रार्थगोणितानां तु वेदव्यासमदृशानां वेद-
 ग्रहणायोपनयनं केन वारित मिति स्फुटम् । मनुरप्याह— “वीज
 मेके प्रशंसन्ति जैत्र मन्ये मनीषिणः” इत्यादि (१०. ७०.) ।
 “जातो नार्या मनार्याया मार्यादर्यो भवेद् गुणः” इति च
 (१०. ६७) गुणपक्षपातस्तत्रैव । शूद्रस्य वेदाधिकारं साक्षात्
 वेदवचन मपि प्रदर्शितं स्वामिदयानन्देन (वा० सं० २६. २.)—

“यथेमां वाचं कल्याणी मावदानि जनभ्यः ।

तद्धराजन्याभ्यां शूद्राय चार्याय च स्वाय चारणाय” इति ।

तदेवं वेदविधेः पक्षपातदोषभाक्तं न कथ मपीति स्पष्टम् ;
 स्पष्टञ्च दामाना मनुपयुक्तमतीनां मन्वादिकर्तृकं वेदानधि-
 कारित्वविधान मनुग्रहार्थं मेवेति ।

वेदाधिकारित्वानधिकारित्वप्रमङ्गादिहान्यदपि किञ्चिद् यक्तव्य
 मस्ति , तद्यथा— भारतवर्षीयाणा मस्माकं शास्त्रग्रन्थेषु, यावन्तो
 विधिनिषिधा विहिताः, यानि च वर्णाश्रमधर्मशासनानि श्रुतानि
 स्मृतानि च, तैः खल्विमे वयं भारतवर्षीया एव शास्याः, न त्वन्य-
 देशीयाः ; अत एवाक्तं मनुना — “अस्मिन् धर्मोऽखिलिनोक्तो गुण-
 दोषो च कर्मणाम् । चतुर्णा मपि वर्णाना साचारथय शाश्वतः”
 इति : १. १०७. । एवञ्चास्मच्छास्त्रकृता ब्राह्मणादिजातिमस्मन्ना
 त्वस्माक मेव ; भारतादन्यत्र ब्राह्मणादयस्त्रयो वर्णाः शूद्रस्मच्छाश्च

नैव सन्तीति तत्रत्यानां ब्राह्मणादिजातिमत्त्वेनायत्वं शूद्रकृच्छ्रत्व-
 नानायत्वं वा न किमपि मङ्गच्छतेऽस्मच्छास्त्रानुसारतः । तदेव
 मित्रमण्डादिदेशानां कृच्छ्रदेशत्वम्, तत्तद्देशीयानां कृच्छ्रत्वञ्च न
 कथमपि मङ्गच्छत इति प्रणिधानेनालोच्यम् । इलेच्छदेशाः किलात्र
 भारते विद्यन्त एव, इलेच्छा अपि भारतीयेष्वेव केचन, इलेच्छा-
 चाराद्यामृच्छास्त्रविमुखानां मार्याणां ममार्याणाञ्च भारतीयानां
 मेव, न त्वन्यदेशीयानाम् ; तत्तद्वर्मशास्त्रेषु इलेच्छाम्लेच्छविज्ञानो-
 पदेशाभावात् । सन्ति ह्यत्र चिरादेव इलेच्छाः, इलेच्छदेशाः,
 अइलेच्छानां इलेच्छवाक्प्रयोगादिइलेच्छाचारनिषेधाश्च । शतपथ-
 ब्राह्मणं त्वमङ्गदेव श्रुतो इलेच्छशब्दः (३. २. १. २३, २४.),
 पाणिनेर्धातुपाठेऽस्ति इलेच्छ धातुः (भा० प० २०५.), गणपाठे-
 प्युच्छादौ तच्छब्दपाठः (६. १. १६०.), कात्यायनस्य व्याकरणाध्य-
 यनप्रयोजनान्वाख्यानायमरं शतपथब्राह्मणमूलकं 'इलेच्छा इ वा मा
 भूम' इति कथनम्, पतञ्जलिः पस्यशायां तद्गणस्थानम्, मीमांसा-
 दर्शनं आर्यइलेच्छाधिकरणम् (१. ३. ६.), मनी इलेच्छदेशलक्षणम्
 (२. २३.) इलेच्छभाषादेरुल्लेखश्च (७. १४८ ; १०. ४५, १२.
 ४३.), महाभारते ह्यादिपर्वणि पाण्डवानां वारणावतगमनप्रक्रमे
 (१४५ अ०) युधिष्ठिरं प्रति विदुरस्य इलेच्छभाषया मूढोपदेश-
 दानश्चेतत् सर्वं तन्निदर्शनमिति ।

तदित्यं महिदामस्य शूद्रागर्भजातत्वेऽपि ब्राह्मणप्रत्यप्रवचन-
 शक्तिमत्त्वेन ब्राह्मणत्वं स्यात् मञ्जान किं तत्र चित्रमित्यत्रैवोपर-
 मामहे वयमिति ॥

एष हि महिदासोऽभूद् दीर्घजीवी, तच्छ्रूयते ह्याप्तोऽग्यब्राह्मणे--
 "स इ षोडशं वर्षगत मजीवत" इति (५. १६. ७.) । षोडशा-

धिकशतवर्षकालस्यापि जीवन मेव मनुष्याणां पूर्णं मायुः । अतएव तत्रैव ततः प्रागिमान्यपि वचनान्यान्नातानि — “चतुर्विंशतिवर्षाणि प्रातस्सवनम्” प्रथमं वयः, वाल्य मिति यावत् । ततः “चतुस्रत्वारिंशद्वर्षाणि तस्माध्यन्दिनं सवनम्” मध्यं वयः, यौवन मिति यावत् । तत उत्तरम् “अष्टाचत्वारिंशद्वर्षाणि तृतीयसवनम्” अन्त्यं वयः, वार्हक्य मिति यावत् । एवं सङ्कलनया “प्र ष षोडशं वर्षशतं जीवति” ११६ आयुः पूर्णं सम्पद्यत इत्यर्थः । न चैवं “शतायुर्वै पुरुषः”—इति (ऐ० ब्रा० २. २. ७.)—श्रुतिर्विरुध्येत ; द्विशतायुर्जीविनः पुरुषस्य वेदे लोके चादर्शनात् । अतएव शतपथे पूर्णायुर्मन्त्रव्याख्यानायैवं प्रोक्तम् — “शतं द्विमाः (य० वा० सं० २. २७.)—इति, शतं वर्षाणि जीव्याम मित्येवेतदाह । तदप्येतद् ब्रुवन्नाद्रियेत ? अपि हि भृग्यामि शताद् वर्षेभ्यः पुरुषो जीवति”—इति १. ८. १. १८ । एतेनावगम्यते शताद् वर्षेभ्यः किञ्चिदधिक मपि तत्रैव गण्यत इति । एव मपि “दशवर्षमहस्त्राणि दशवर्ष शतानि च । रामो राज्य मुपासित्वा ब्रह्मलोकं प्रयास्यति”—इति महाकविवाल्मीक्युक्तं (रा० १. १. ८१.) जल्पकल्पतरुफलं न कदापि भवेन्नस्तव्यम् ; वेदविरोधादिति स्पष्टम् ॥

अनेनैव महिदासेन आरण्यकग्रन्थोऽप्येकः प्रोक्तः । स हि पञ्चधा विभक्तोऽधीयते । तत्र सायणाचार्येण प्रथमद्वितीयतृतीयांशानां मेव तत्प्रोक्तत्वं स्वीकृतम् । तथा चैतरेयभाष्यभूमिकायाम् — “तस्य महिदासस्य मनसा ‘अग्निर्वै देवानां भवमः (ऐ० ब्रा० १. १. १.)’—इत्यादिकं ‘स्तृणुते (ऐ० ब्रा० ८. ५. ५.)’—इत्यन्तं चत्वारिंशदध्यायोपेतं ब्राह्मणं प्रादुरभूत् । तत ऊर्ध्वम् ‘अथ महाव्रतम् (ऐ० ब्रा० १. १. १.)’—इत्यादिकम् ‘आचार्याः (ऐ० उपा० १. ६. ८.)’

—इत्यन्त मारण्यकत्रतरूपे च ब्राह्मण माविरभूत्—इत्युक्तम् ।
 चतुर्थारण्यकविषये तृक्तं तेन— ‘तदिदं नवमञ्छाकानां सृचां
 पृगीपपदानाञ्च प्रतिपादकं ग्रन्थजातं यद्यपि कश्मीकाण्डे पठितं
 युक्तम्, तथाप्यरण्य एवाध्येतस्य मित्यभिप्रेत्य चतुर्थारण्यकत्वेनात्र
 पठितम्’ (ऐ० ४ आ० १. १. २५) इति । पञ्चमस्यान्तिमस्य
 त्वाश्वलायनसूत्रत्वमेवामानि तेन । इत्थं प्रथमारण्यकत्रयस्य
 महिदासप्रोगृत्वम्, चतुर्थस्य संहितालरात् मङ्गुल्य पठितत्वम्,
 पञ्चमारण्यकस्य तत्परभवत्वं च स्फुटम् । ऐतरेयोपनिषद्ग्रन्थस्त्वे
 तदारण्यकान्तर्गत एव; परं तवाप्यस्ति मतान्तरता । इदानीं
 ऐतरेयोपनिषदिति प्रसिद्धः शाङ्करभाष्यादिमन्वितो योऽयं ग्रन्थो-
 ऽधीयते सर्वत्र, ततोऽधिकतरः सायणसम्मतः । तेन ह्याचार्येण “एष
 ग्रन्थः (ऐ० २ आ० १. १. १.)— इत्यादिः “आचार्याः—
 (ऐ० ३ आ० २. ६. ८.) इत्यन्तश्च द्वितीयतृतीयारण्यात्मकः
 समय एव ग्रन्थ उपनिषदित्यवादि ॥

सोऽयं मेक एवैतरेयो महिदासो ब्राह्मणः, पारशवो वा विद्यया
 ब्राह्मणत्वमाप्यास्य चत्वारिंशदध्यायात्मकस्य ब्राह्मणग्रन्थस्य तथोप-
 निषद्ग्रन्थारण्यकत्रयस्य च बभूव प्रवक्तृति मित्तम् ॥

अथ कुतश्च सः ?— को जनपदस्तस्यैतरेयस्य जम्भभूरभि
 जनो वेति । अत्र ब्रूमः । एष आर्यवर्त्त एव तज्जम्भभूरिति ।

पञ्चमद्वार्यावर्णाभिधानं न क्वचिदपि संहितायां ब्राह्मणे वा युत

मन्ति ; अनतिप्राचीनग्रन्थेषु पातञ्जले महाभाष्ये , विशेषतस्तु भृगुप्रोक्तायां मनुसंहितायां ततो महाभारतादावपि कृत एतस्वरूपादिन्निर्णय इति तन्नामप्रसिद्धिः । तत्त्वतस्स्वार्याणां वामनिबन्धनमेव तन्नामिति आर्यनामैवार्यावर्तनामबीजमुपगम्यते ।

आर्यशब्दस्तु ऋक्संहितादौ बहुत्र बहुधा श्रूयते, प्रतीयते च तत्र सर्वत्रैव तदानीमिह पृथिव्यां श्रेष्ठजातिरैवार्यनामतः प्रसिद्धेति । तद्यथा— “विजानीह्यार्यान् ये च दस्यवो बर्हिष्मते रन्ध्या शंसदत्रतान्”-इति ऋ० सं० १. ५१. ८१ । “साह्याम दास मायं त्वया युजा महस्कृतेन महसा महस्वता” इति ऋ० सं० १०. ८३. १२ । “नवदशभिरसुवत शूद्रार्या वसृज्यताम्”-इति य० वा० सं० १४. ३०. १क० । “तयाहं सर्वं पश्यामि यश्च शूद्र उतार्यः”-इति अथ० सं० ४. २०. ३ख० । “शूद्रार्यां चर्मणि व्यायच्छेत्”-इति मा० ता० ब्रा० ५. ५. १४ । नैतिरीयसंहिताया मध्येष आर्यशूद्रयोश्चर्मनिमित्तः कलह आम्नातः (०. ५. ६. ८.) । ऐतरेयकौष्याम्नात आर्यशब्दः— “अयव मार्यस्य राष्ट्रं भवति”-इति ८. ५. २ । महामुनिपाणिनिनाप्येकत्र आर्यशब्दोक्तेरुक्तः— “आर्यां ब्राह्मणकुमारयोः (६. २. ५८.)” इति । निरुक्तकारः खलु यास्कोऽप्येकत्रार्यशब्दं व्यवहृतवान् जातिवचनम् “विकार मस्यायेषु” इति ०. १. ४. । आर्यशब्दव्याख्यानञ्चान्यत्र कृतं तेनैवम्— “आर्यः = ईश्वरपुत्रः” इति ६. ५. ३. । अस्ति च ‘अर्यः’ इति पदं परिपठितं निघण्टौ ०. ००. ईश्वरनामसु, तत एवापत्यार्थप्रत्यये मिह्यत्यार्यशब्द इति सम्पन्नं तन्निर्वचनम् । तदेव मयगम्यते,— यथा महश्मदीया महश्मदं नाम स्वधर्मप्रवर्तकं साहादीश्वरद्वयं गम्यन्ते, यथा वा कथाना. स्वधर्मप्रधारकं खीष्टं

साक्षादीश्वरात्मजं मन्थन्ते, एव मेव पुराम्नाक मपि पूर्वपुरुषा रूप-
वत्त्वेन, बलवत्त्वेन, विद्वत्त्वेन, सत्यवादितादिबहुसङ्गवत्त्वेन,
पवित्राचारत्वेन बहुगौरववन्त आसन्नित्येवेश्वरपुत्रा इत्यभवन् व्यप-
दिष्टास्तदेवाम्नाक मार्यनामनिदान मिति ।

त इमे आर्यास्तदानी मादर्भविज्ञानादि-ब्रह्मविज्ञानान्तवित्तमा
अतिसभ्या अप्यतिप्राचीनाः ब्राह्मणत्रयवैश्वेति त्रिविधाः,
दस्युदामेतिद्विविधामभ्यशूद्रतोऽन्याः, ईश्वरपुत्रा इति व्यपदिष्टा
आमन् । अहो ! त एवेमेऽद्य कालचक्रपरिभ्रमणनियमतो
लुप्तकल्पवेदविज्ञाना विलुप्तैष्यवन्ता बहिर्वाणिज्यास्तर्वाणिज्यहीनाः
सन्तो मुमूर्षुदशापन्ना भृशं श्लसन्तीत्येव जीविता इति ।

अथैत एव “आर्या अत्रावर्त्तन्ते पुनः पुनरुद्भवन्तीत्या-
र्यावर्त्तः”—इत्याह च मनुटीकायां कुल्लुकः (२, २२.),
‘आवर्त्तनं’ पुनःपुनर्जन्मग्रहण मिति तदाशयः । अस्मन्मते तु
जन्मान्तरस्वीकारेऽपि ‘आर्याः’ ईश्वरपुत्रा इति व्यपदिष्टा मनुष्याः
यत्र ‘आ’ आभिमुख्येन, प्रधानरूपेण ‘वर्त्तन्ते’ विद्यन्ते, निवस-
न्तीति स एव भूभाग आर्यावर्त्तः । तदेव मार्यावासत एव
आर्यावर्त्तनामिति सिद्धान्तः ।

स चार्यावासः पूर्वं तावत् हिमवत्पृष्ठस्य दक्षिणभागे सुवासु-
प्रदेशे एवासीदिति गम्यते । श्रूयते ऋक्संहितायाम्— “सुवास्वा
अधि तुग्वनि”— इति (८. २०. ३७.) । व्याख्यातयैष ऋगंशो यास्केन
— “सुवासुर्नदी, तुग्व तीर्थं भवति, तूर्णं मेतदायन्ति”—इति (४,
२, ७.) । वासुर्वासभूमिः, सा खलु यस्यास्तीरे सुहु एव, सा नदी
सुवासुर्नाम । तस्तीरस्थितो जनपदश्चाभवत् तस्मात्तः सुवासु-
रेव । “सुवास्वादिभ्योऽण्” इति ४. २. ७७. सूत्रदर्शनादव-

गम्यते विदित्वायं प्रदेशः पाणिनेरपीति । कनिङ्गहाममहोदय-
मतेऽय 'स्वात्'—इति 'सुवात्'—इति वा प्रसिद्धा नद्येव सा सुवास्तुः ।
सुवास्तुवासकाले एव स्यादिय मृक् समान्नाता (५, ५३, ९.)—

“मा वो रसानितभा कुभा क्रमुर्मा वः सिन्धुर्निरीरमत् ।

मा वः परिष्ठात् सरयुः पुरीषिण्यन्मे इत् सुम्न मस्तु वः”—इति ॥

अस्यार्थः ।— 'अन्मे' अस्माक मियम् 'अनितभा' अगतप्रभावा
सर्वेषु अतिप्रभावा 'रमा' नदी 'वः' युष्माम् 'मा निरीरमत्'
अतिरमणस्य अत्यानन्दतो विहरणस्य बाधां जलप्लावनादिजन्यां मा
कुर्यात् । 'कुभा' कुम्भितप्रभावा नदी च 'वः' 'मा निरीरमत्' ।
'क्रमुः' नदी च 'वः मा निरीरमत्' । 'सिन्धुः' क्रमुमङ्गतः सिन्धु-
नदोऽपि 'मा वः निरीरमत्' । ततः क्रमुमङ्गतसिन्धुतः 'परिष्ठात्'
परिस्थिता 'पुरीषिणी' सदैव मजला 'सरयुः' नदी च 'वः' युष्मा-
कम् 'सुम्नं' सुखम् 'इत्' एव 'अम्' ।

एतस्मादृष्टान्नात् पूर्वतनार्यावासस्य तस्य चतुष्सीमनिर्देशो
ऽपि श्यज्यत इव । तथा च तस्मादुज्जिहानप्रदेशीयसुवास्तुनदीतीरस्थ-
सुवास्तुजनपदात् बह्वतरस्थातिप्रभावा रसा नद्येव तदुत्तरसीमा ;
इदानीं काबुल् नदीति प्रसिद्धा हीनप्रभावा कुभैव स्यात्
तत्पश्चिमसीमा ; तद्वशिलाप्रदेशीया सरयूरेवासीत् तरपूर्व
सीमा (न चात्रोत्तरक्रांशलप्रदेशीया सरयूरुपपद्यते, कुभेत्यादि
साहचर्यात्, अथेष्टान्मा साहचर्यस्यापि नियामकत्वं मन्तव्यमेव ;
अन्यथा हि रामलक्ष्मणावित्यत्र आमदन्त्यकृष्णाग्रजयोरन्यतर
स्यापि बोधः स्यात्) ; अथ कुभाया नीचैः क्रमुसिन्धुमङ्गम एव
तद्वशिमसीमेति च सम्पद्यते सुतराम् ।

यदा हि सुवास्तुतः पश्चिमस्यां दिग्भ्यवस्थितो निपधपर्वतोऽप्य-

भृदार्यावामस्तदाप्ययं सुवासुप्रदेश एवामीत् तदीयपूर्वमीमित्यपि
गम्यतेऽपरमन्त्रेभ्यः । तथाहि मं १. १०४ सूक्तं द्रष्टव्यम् । तत्र
प्रथममन्त्रं “योनिष्ट इन्द्र निषदे अकारि”-इति श्रुत्या निषद-
स्याप्यार्याधिकृतत्वं गम्यते । अत एव शतपथेऽपि श्रुतम्— “नङ्गो
नेपिधः” इत्यादि ३. ३. २, २. २. १ । ततश्चतुर्थमन्त्र एषः—

“युर्योप नाभिरुपरस्यायोः प्रपूर्वाभिस्तिरते राष्टि शूरः ।

अञ्जमी कुलिशी वीरपत्नी पयो हिव्वाना उदभिर्भरन्ते”- इति ।

अस्यार्थः— ‘उपरस्य’ उपलस्य पवतस्य मन्त्रेभ्योऽपि यावत्,
‘नाभिः’ प्रधानावामो योऽस्ति; तम् ‘शूरः’ विक्रान्तः ‘आयोः राष्टिः’
मनुष्यराजः कथनार्थः ‘युर्योप’ रक्षति । तद्वि नगरं काले काले
‘पूर्वाभिः’ प्राग्वहमानाभिर्नदीभिः ‘प्रतिरते’ प्रवमाना भवति,
तत एवापदः स राजा तन्नगरं रक्षतीत्यभिप्रायः । काश्च ताः प्राक्
प्रवहमाना नद्य इत्याह— ‘अञ्जमीत्यादि । ‘अञ्जमी’ सुवासुतः
ऐशान्यां दक्षिणाभिमुखी वहमाना, ‘कुलिशी’ सुवासुतो वायव्यां
दक्षिणाभिमुख्येव वहमाना, ‘वीरपत्नी’ सुवासुत आग्नेय्यां दक्षिणा
भिमुख्येव वहमाना, एतास्तिस्त्रो नद्यः ‘पयो हिव्वानाः’ मयः
‘उदभिः’ प्रवहोदकैः ‘भरन्ते’ प्रावयन्ति, तं नाभि मिति ।

ततः क्रमात्सुवासुतः प्राग दक्षिणस्या मपि वहदूरस्यां श्रीकण्ठ
शैलममुद्गतां जङ्गमुन्यायमतलवाहिनीं जङ्गावीं यावदार्यावामः
सम्पन्नः । अत एवैषा ऋगाम्नाता ३. ५८. ६.

“पुराण मीकः मख्यं शिवं वां युवीर्नरा द्रविणं जङ्गाव्याम्” इति ।

जङ्गावी जाङ्गवीत्यनर्थान्तर मित्यस्माकम् । प्रमिदेषा मदी
भागीरथ्याः शाखाविशिष्येत्युत्तराखण्डेऽद्यापि । जाङ्गवप्रदेशस्य
पुराणौकस्वाम्नास मिदं मुनं व्यक्तिगतं न तु मार्षजनीन मिति

न वंदितव्यम् । जङ्गावीतीरस्थो जाङ्गवप्रदेगः खल्वद्यतनपांच
 कोरायाः प्राक्, सिन्धुतः प्रत्यक्, वुनार् वर्णुः प्रदेशतशोदक्
 स्थित इति विग्जकोषसम्पादको वसुदासः । एष त सुवासुमन्निहितै-
 वेयं जङ्गावी इति स्वीकृतेऽपि नो न क्षतिः ।

तत एष आर्यावासः मारस्वतप्रदेशेषु विस्तीर्णः । तदाह
 यास्कः— “विश्वामित्र ऋषिः सुदासः पैत्रधनस्य पुरोहितो बभूव,
 स वित्तं गृहीत्वा विपाट्कुतद्रेः मन्धेद माययावनययुरितरं” -
 इति (२. ७. २.) । इहैव बहव ऋषयः सामगानमन्त्राः
 आर्यवर्णमन्त्राथ समाम्नाताः, यागविधयश्चात्रैव समुद्भूताः परिपुष्टा
 वा ; आर्यमाम्नात्र्यत्रैव प्रथमं विश्रुतम् । अतएव सर्ववैदिकग्रन्थेषु
 मरस्वतीनामाख्यानादिकं बहुत्रैव श्रूयते । तद्यथा खलायनशासा-
 याम्— १. ३. १० १२ ; २. ३०. ८ ; ३१. १६ १८ ; ६. ६१ ;
 ७. ८५. १, २, ४ ६ ; ८६. १ ३ ; १०. १७. ७ ८ इत्येवमादयः
 समालोच्याः । तदेतस्य मारस्वतप्रदेशस्य यागभूमित्वेन प्रथमम
 मध्यनकत्र श्रूयते । तद्यथा । ३. २३. ४. ---

“नि त्वा दधे वर आ पृथिव्या इळायास्पदे सुदिनत्वे अह्नाम् ।

दृपद्व्यां मानुष आपयायां मरस्वत्यां रेवदग्ने दिदीहि” इति ।

अस्यार्थः ।— ‘इळायास्पदे’ गस्यबहुले, अतएव ‘पृथिव्याः
 वरे’ उक्त्प्रदेशे हि ‘अग्ने !’ ‘रेवत्’ रेवान् धनवानहं ‘त्वा’
 त्वां ‘आ’ आभिमुख्येन ‘निदधे’ स्थापयामि । कथं मः गस्यबहुलः
 पृथिव्या वरः प्रदेश इत्याह— ‘दृपद्व्यां’, ‘आपयायां’, ‘मर-
 स्वत्याम्’ इति ; दृपद्वतीतीरत आरभ्य मरस्वतीतीरं यावत्
 तिनदीतीरप्रदेशः, सर्व एव ब्रह्मावर्तः । ‘मानुषं जनपदं तादृशे त्वं
 ‘दिदीहि’ दीप्यस्व । अत एवात्र मनुना — ‘मरस्वतीदृपद्वत्यो-

द्वन्द्वयोर्बदन्तरम् । तं द्वियनिर्मितं देशं ब्रह्मावर्त्तं प्रचक्षते”-
इति २. १७.) । किमर्थं त्वां निदध इत्याह — ‘अङ्गां सुदिन-
त्याय’ इति । जीवत्कालानां सुप्रभातीकर्त्तुमित्यर्थः ।

ततो यदा ण्य आर्यावर्त्तां बहुविस्तृतस्तदैव त्रिसप्तनदीभिः परि-
व्याप्त इति वर्णित मस्या सूक्तमंहितायाम् । तथा चास्ति शाकल-
संहितायां दशममण्डले नवञ्च मेकं सूक्तम्, तद्दि नदीमृतिपर-
मिति नदीमृदिति भाष्यते, ततस्तदानीन्तनार्यावर्त्तप्रधाननदी
वर्णनञ्च लभ्यते । तस्यैयं पञ्चमी ऋक्—(१०. ७५.) ।

“इमं मे गङ्गां यमुने सरस्वतिं शुतुद्रिं स्तोमं सचता परुष्ण्या ।

अमिक्का मरुद्भृशं वितस्तयार्जिकीये शृणोन्ना सुषोमया”-इति ।

अथ अथा गङ्गा १) नदी त्वस्मद्देशेऽतीव प्रसिद्धा । ततः
पश्चिमस्या यमुना २) । ततः पश्चिमस्या सरस्वती (३) । ततः
पश्चिमस्या शुतुद्रि (४), याद्य शतद्रित्युच्यते । ततः पश्चिमस्या
परुष्णी, मैवेरावतीत्युक्ता यास्ककाले (निरु० ८. ३. ५. , एतर्हि
त्वेरावतीति । ततः पश्चिमस्या अमिक्की, मैव चन्द्रभागत्युच्यते ।
ततः पश्चिमस्या वितस्ता । ऐरावती, चन्द्रभागा, वितस्तेति तिसृणा
भामां नीचैः मग्निजनता याभूदतिप्रसारा मालवदेशीय-कश्यप
पुरतः पश्चिमस्यां दक्षिणाभिमुखी महानदी, मैवेह मरुद्भृशंति
पञ्चमी (५) । तत एव कश्यपपुरतः प्राक्प्रवाहिता या शुतुद्रि
(शतद्रुः पूर्वं मिह वर्णिता, तस्या एव शतद्रोरुपरिष्ठात् पश्चिम-
पार्श्वतः मङ्गता च प्राचीनतमा आर्जिकीया (६); उरुञ्जिरेत्य-
प्यस्याः प्राचीनतरं नाम, इय मेव विपाडित्युक्ता यास्ककाले
(निरु० ८. ३. ५. , विपाञ्चा नामिञ्चा सेय सिद्धानीम् । ततोऽपि
पश्चिमस्या सुषोमा ७) । यत्र तदग्निनामपदेशान्निन्नगामिनी

मिन्धुमङ्गता । एता एव सप्त नद्यो यावद्भूभागिषु प्रवहन्ति , तावानिव प्रदेशः सप्तनद इति सप्तमिन्धुरिति वा ख्यायते । मिन्धुश्चेह नदी पर्यायः । तासु गङ्गायमुने विहाय याः पञ्च नद्यो यावत्सु भूभागिषु प्रवहमानाः सन्ति , स एव पञ्चनद इति, सारस्वतप्रदेश इति चेति सङ्क्षेपः । ऋक्मंहिताया मन्त्र मेकं (३, २३. ४.) प्रदर्श्य यदिह वर्णितो ब्रह्मावर्त्तप्रदेशः , ततः परस्तादिषु एव प्रदेशः पुण्यभूरिति परिगण्यते । तथा हि मनुमंहितायाम्—

“कुरुक्षेत्रञ्च मत्स्याश्च पद्मालाः शूरमेनकाः ।

एष ब्रह्मापिदेशो वै ब्रह्मावर्त्तादनन्तरः” इति (२. १८.) ॥

वर्णित एष सप्तनदप्रदेशः मिन्धोः पूर्वपारस्यः ; एवं मिन्धोः पश्चिमपारस्योऽपि विद्यतेऽपरः सप्तनदप्रदेशः । स हीदानीं नार्यावर्त्ताद् बहिर्भूतोऽप्यासीत् पुरा नार्यावर्त्तान्तर्गतः । अतएव मंहिताया मित उत्तरं पश्चात् सृचि तत्स्थाना मपि मगानां नदीनां वर्णनं श्रूयते । तथाहि—

“दृष्टामया प्रथमं यातवे सजृः सुसर्त्तु रमया ज्वेल्या त्या ।

त्वं मिन्धो कुभया गोमतीं क्रुमं मेहत्वा मरथं याभिरीयसे ॥”

—इत्यस्मिन् मन्त्रे दृष्टामा प्रथमा, सुसर्त्तुः द्वितीया, रमा तृतीया, श्वेती चतुर्थी, कुभा पञ्चमी, गोमती षष्ठी, मेहत्वायुता क्रुमः सप्तमी । इमाः सर्वा एव सप्त नद्यो मध्यहिमालयोत्पन्नस्य पूर्वं पश्चिमाभिमुखगामिनः पश्चात् दक्षिणप्रवाहिनः समुद्रगम्य मिन्धुनदस्य पश्चिमस्यां पूर्वदक्षिणाभिमुखं स्थन्दन्त्यः सन्त्यन्यनाभतः । तत्रेदानीं चित्रलदेशतः प्राग् वहमाना पञ्चकोर्-प्रदेशीया तत्रवयवा नद्येव स्यात् ‘दृष्टामा’; ‘सुसर्त्तु’-इति सुवास्तोर्नामान्तरम्, यदश्वस्त्रादित्युच्यते ; ‘रमा’ त्विहापि पूर्ववर्णितव २७ पृ० १६ पं०) ,

‘श्वेती’ स्यादद्यतन-डेगाडम्माइल्वां-प्रदेशतलवाहिनी अर्जुनी ;
 ‘कुभा’=काबुल् ; ‘क्रमः’ वर्णु-प्रदेशवाहिनी कुरम् ; ‘गोमती’
 सम्प्रति गोमल्लिति प्रसिद्धा । एताः लष्टामाद्याः नद्यः सप्तैव
 साक्षात् परम्परया वा सिन्धुसङ्गता एवेति ॥

तदेवं चित्रलुप्रदेशतः प्राक्, वेलुचिस्थानादित ऊर्ध्वं च यावत्
 पश्चिमोत्तरयां य आभीत् सुविस्तीर्णः पुरातन आर्यावर्त्तांगः स एष
 एव पश्चिम-सप्तनदप्रदेश इति वक्तुं युज्यते । किञ्च यथा पूर्वसप्त-
 नदान्तर्गतः पञ्चनदप्रदेशस्तथैव पश्चिमसप्तनदान्तर्गतः (आफगान्)
 पञ्चकोरप्रदेशोऽपीति । अतो गाभारत्यार्यावर्त्तान्तर्गतत्वं सुतरां
 सम्भवम् । ततः सङ्गच्छते “गन्धारीणा सिवाविका (ऋ० सं०
 १. १२६. ७.)” इति संहितावचनम्, उपपद्यते च “नमजिते
 गाभाराय (ऐ० ब्रा० ७. ५. ८.)” इति ब्राह्मणवचनम्, तथा
 “माल्लेयगाभारिभ्याञ्च (४. १. १६६.)” इति पाणिनिवच-
 नञ्च । कुरुराजधृतराष्ट्रपत्नी दुर्योधनादिबहुपुत्रप्रसविनी गाभारी
 तु भारतप्रसिद्धैव । तथा अद्यतनपारस्यराज्यप्राक्प्रान्तवर्त्ति पूर्वमद्र-
 देश इति मते पाण्डुराजपत्नीति प्रसिद्धा माद्री चासीत् पुरा
 भारतीयेव । एवमेव पार्वमद्र इति पदसिद्धार्थं “मद्रेभ्योऽञ्”
 इति (४. २. १०८. पाणिनिविधानञ्च सङ्गच्छते, सङ्गच्छते
 चैवं पारस्योत्तरप्रान्तवर्त्तिनोऽद्यतनमिदियानामसाम्राज्यस्योत्तर
 मद्रत्वेनग्रहण मिति ॥

एतयोः पूर्वापरसप्तनदप्रदेशयोर्मध्ये मध्यहिमवत्समुद्रवोऽवाक्
 प्रवणः समुद्रान्तः प्राचीनार्यावर्त्तद्विधाकृतदतिप्रबलः सीमदण्ड इवेप
 सिन्धुर्नामैको नदीऽद्यापि राजते ।

तस्याथ सिन्धुस्योत्तरस्या मतिद्वरपश्चिमस्याञ्चान्यासां सप्तानां

नदीनां विद्यमानतापि शून्यते ; तदस्यैव नदीस्तत्कृतस्य समस्य
ष्टम्योऋचोः समालोच्यं सप्रणिधानम् । तास्वैका 'ऊर्णावती',
स्यादेषा कैलाशनिम्नस्थोर्णाप्रदेशीया ; हिरण्मयी , वाजिनीवती,
मीलमावतीत्येता अपि तिस्रः स्युरत्युत्तरस्था एव ; 'एनी' नदी तु
निम्नवेलुवीप्तानि प्रमिहैव ; तथा चित्रापि चित्रलप्रदेशत आगत्य
कुभायां मिलिता ; 'ऋजीती' च स्यात् या तत्समीपवाहिनीति ।

एतदुक्तत्रिमसनद्यपेक्षया सिन्धुर्नदस्य प्राधान्यं च वर्णितं
तत्रैव सूक्ते प्रथमम् । तद्यथा तत्कृतीप्रथमर्चः परार्द्ध एषः—

“प्र सप्त सप्त त्रिधा हि चक्रमुः प्र सृत्वरीणा मति सिन्धुराजसा”

अस्यार्थः । — 'आपः' नद्यः 'सप्त सप्त' भूत्वा 'त्रिधा' त्रिधा
त्रिश्रेण्यः सत्यः 'प्रचक्रमुः' प्रावहन् प्रवहन्ति , अस्मिन्नार्यावर्त्तः ;
सिन्धुः पूर्वस्थां सप्त, पश्चिमस्थां सप्त, उत्तरस्थाञ्च सप्तेति । तामां
'सृत्वरीणां' एकविंशतिसङ्ख्याकानां नदीनाम् 'आजसा' बलेन
'अति' अतिशयितः एको नदः 'सिन्धुः' ।

तामां त्रिमसनदीनां पुत्र इव राजिव च सिन्धुर्वर्णितस्तत्रैव—

“अभि त्वा सिन्धो गिणु मिन्न मातरा

वाथा अर्षन्ति पयमेव धनवः ।

राजिव युध्वा नयमि त्व मित् मित्रौ

यदासा मयं प्रवता मिनन्नमि” इति (४) ।

अस्यार्थः ।— हे 'सिन्धो' । 'मातरः गिणु' न (इव) इमा
नद्यः 'त्वा अभ्यर्षन्ति' त्वां पयः पाययितुं मिवाभितो गच्छन्ति ,
'पयसा' युक्तः 'वाथाः धनवः' सुगच्छकारिण्योऽचिरप्रसूता गाव
इव । अपि 'त्वं' 'युध्वा' युद्धकारी 'राजा इव' इमां पूर्वापर
नदीसप्तकां 'मित्रौ' सेनानिवशादिव 'नयमि इत्' प्रेरयस्वतः ;

‘यत्’ यतः ‘आसां प्रवतां’ प्रवहन्तीनां नदीनाम् ‘अग्रम् इनक्षमि’ अग्रमां भवमि, अत इति भावः ।

अन्यत्र चाल संहितायां विममनदीनां श्रवणं मस्ति । तद्यथा — “विः मम मस्त्रा नद्यः”- इति ऋ० सं० १०. ६४. ८ ।

तच्चतस्वेतत्रिममनदीपरिवृतः सिन्धुमध्य एवासीत् पूर्व-
कालिकः आर्यावर्तः । अत एवैतरेयकं श्रुतम्— “यस्तेजो
ब्रह्मवर्चसं मिच्छेत्०—० प्राङ् म इयात्, योऽन्नाद्यं मिच्छेत्०—०
दक्षिणं म इयात्, यः सोमपीथं मिच्छेत्० ० उदङ् म इयात्”-
इति (१, २, २.) । प्रागर्षदिदिक्शब्दाश्च कश्चिदवधिं मपेक्षन्ते,
कुतः प्रागित्याद्याकाङ्क्षायाः सर्वत्रापजायमानत्वात् । तदत्र आर्या-
वर्तीयसिन्धु मेव मध्यावधिं मन्यामहे, तस्मात् सिन्धुतः प्रागि-
त्यादिस्वीकारेणैव तेजस्त्वादिसिद्धापपत्तेः । तथा च सिन्धोः
प्राग्देशेषु सरस्वत्यादितीरभूमिषु यज्जानुशानवाहयश्रुतस्तेजस्व-
ब्रह्मवर्चस्त्वयोर्लाभः समुपपद्यते ; शतद्रुसिन्धुसङ्गमतो दक्षिणस्यां
हिमप्राचुर्याभावात् तापप्राबल्यात् भवत्येव प्रचुरशस्योत्पत्तिः ;
सिन्धुतः पश्चिमस्था सरस्वत्यप्राचुर्यात् तत्र पशुलाभः सम्भाव्य एव,
शतद्रुसिन्धुसङ्गमादुत्तरस्था मतिर्गैल्यात् शीतप्रभवस्य वल्लीसोमस्य
लाभः शारोरसोमस्य च वृद्धिर्भवेदेवेति । तदित्य मतिप्राक्तनार्या-
वर्त्तस्थायं सिन्धुमेंरुदण्ड इवासीदिति प्रतीयते । इत एव
सकारादेर्हकाराद्युत्तराणक्तुद्वियवनानार्यैरिदं भूखण्डं सिन्धुस्थान
मिति वक्तव्ये हिन्दुस्तानित्युच्यते ।

किञ्चात्र सिन्धुसङ्गतातिविक्रान्ता यासीन्नदी रसेति विश्रुता,
द्वितीयनदीसप्तके तृतीयेति च वर्णिता, सैवासीत् तदानीन्तनार्या
वासस्थोत्तरमीमेति गम्यते । तथा ह्यनुक्रान्तं मिदं शौनका

चार्येण — किमिच्छन्ती पणिभिरसुरैर्निगूढा गा अन्वेष्टुं सरमां
 देवशुनी मिन्द्रेण प्रहिता मयुग्भिः पणयो मितीयन्तः प्रोचुः, स
 तान् युग्मान्याभिरनिच्छन्ती प्रत्याचष्टे”-इति । तस्यैतस्यैदं
 भाष्यम्— “इन्द्रपुरोहितस्य बृहस्पतिर्गोषु बलनाम्नो-
 ऽसुरस्य भटेः पणिनामकेरसुरैरपहृत्य गुहायां निहितासु सतीसु
 बृहस्पतिप्रेरितेनन्द्रेण गवा मन्वेक्षणाय सरमा नाम देवशुनी
 प्रेषिता । सा च महतीं नदीं मुत्तीर्य बलपुरं प्राप्य गुप्तस्थाने
 नीतास्ता गा ददर्श । अथ तस्मिन्नन्तरे पणय इदं वृत्तान्तं मव
 गच्छन्त एनां मितीकर्त्तुं संवादं मकुर्वन् । तत्र प्रथमतयाद्या
 अयुजोऽन्त्यावर्जिताः पणीनां वाक्यानि, ०—०, द्वितीयचतुर्थ्याद्या
 युज एकादशी च षट् सरमाया वाक्यानि”-इति । वस्तुतोऽत्र
 पणयः = वणिजः, सार्थवाहा इति यावत् ; “पणिर्वणिग् भवतीति
 १. २. ५. ३. । नैरुक्तात् । असुराः = बलवन्तः । (निरु० ३. २.
 २. । नृन मते इह आर्येतरा एव बुद्धान्तं । सरमा देवशुनी
 दिव्यगुणोपेतास्तद्यामिका सुगिञ्जिता कुक्करी ; बलपुरीस्था
 गुहा तु नृन सार्थगामनादहिःस्था ; तथाचानार्थैरपहृता आर्य-
 गावः कुक्करीमन्थानेन पुनर्लब्धा इत्येवात्र सारम्, सर्वं मन्यत्
 राजनैतिकं काव्यम् । तदिदं सूक्तसंहिताया दशमि मण्डले
 १०८ सूक्ते एकादशभिः ऋग्भिर्वर्णितम् । तस्यादिसेषा—

“किं मिच्छन्ती सरमा प्रेद मानड् दूरे ह्यध्वा जगुरिः परार्चैः ।

काश्चे हितिः का परितक्नामीत् कथं रमाया अतरः पयांसि”

तदित्यं ज्ञायते, या खलु पूर्वं सुवास्तुप्रदेशस्योत्तरसीमेति
 वर्णिता, सैवेयं प्रचुरोदका प्रभृतवेगा च नदी पुरासीदार्यानार्य-
 देशयोक्ततरसीमरूपेति ।

सैषा 'रमा' ऋक्संहितायां बहुवर्णिता । तद्यथा द. ४६. २—

“गिरेश्वि प्र रमा अस्य पिन्विरं दद्याणि पुरुभोजसः”—इति ।

यथा 'गिरैः' 'रमाः' नद्यः 'प्रपिन्विरं', 'अस्य पुरुभोजसः दद्याणि' तथैव प्रपिन्विरं इति तदर्थः । एतेनावगम्यते रमायाः कन्मात्रिद गिरित एव समुद्भवः । किञ्चेहापर मपि वेद्यम्;— यथा गङ्गति नदीनां साधारणं नाम, यथा च सरस्वतीत्यपि, तथैव रमेति च । अत एव निरुक्ते यथा गङ्गाशब्दस्य 'गङ्गा गमनात्' इति निरुक्तिः कृता, यथा च सरस्वतीशब्दस्य 'सरस्वती' सर इत्युदकनामः; सरतेः इती इति निरुक्तिः कृता; तथैव रमाशब्दस्यापि 'रमा नदी, रमतः शब्दकर्मणः' इति कर्तव्यं नदीसाधारणवोधिका निरुक्तिः । एव मध्यवमादिषु योग्यं वार्थः सर्वत्र विवक्षितः । निरुक्तकृतः प्रदर्शितरमानिरुक्तेस्तस्या नद्याः सर्वत्र शब्दकारित्वज्ञावगम्यते । प्रदर्शितेऽत्र ऋङ्गन्तं 'रमाः' इति बहुवचनश्रुतस्तद्वत्त्वमपि गम्यते । तथा च यथा हिमवत्पृष्ठेषु बहुषु गङ्गाः सन्ति, यथा च सरयु अपि द्वित्वमिदं परस्तादुररीकृतम्, तथैव रमाद्वित्वमपि नूनमङ्गीकार्यम्; प्रदर्शितं "तृशामया १०. ७५. ६." इति मन्त्रं तस्याः सिन्धुसङ्गतत्वस्य, अपरत्र समुद्रसङ्गतत्वस्य च स्फुटावगमात् । तद्यथा ऋ० सं० २०. २०१. ४

“यस्येमे हिमवन्तो महिवा, यस्य समुद्रं रमया महाहः ।

यस्येमाः प्रदिशो यस्य वाहः कर्म देवाय हविषा विधम” इति ।

नैतस्मिन्त्वश्रुता रमा साधारणनदीपरिति सम्भाव्यते; बहुवचनान्ततया अनिर्देशात्; अपि त्वेतस्या रमाया नदीषु प्राधान्यं च गम्यते; भारतप्रधानयोर्हिमवत्समुद्रयोः समानत्वेनाख्यान

प्रतीतिः । सेयं समुद्रमङ्गला रसा त्वद्यतनार्यावर्त्ततो वहिष्ठा, खोरा
गान्-राज्यान्तर्गता 'आवेस्ता'-ग्रन्थवर्णिता, 'रंहा' इत्याह विश्व
कोषकारः । तथा चेयं रसा तदानोत्तनार्यावासस्थ पश्चिमसीमेति
च स्यात् पूर्वदर्शित-देवशुनीपणिभवाद् एतद्विषयक एव वेति ।

अंशुमत्याद्यानद्यस्वेतदार्यावर्त्तीया एवेत्यत्र किमस्ति इत्यर्थम् ।
"अंशुमती" ऋ० सं० ८, ८६, १३, १४, १५ ऋचा द्रष्टव्याः ।
मैषा यमुनामङ्गला, दृषदतीतः प्राक् स्थिता । "अश्वन्वती" च
ऋ० सं० १०, ५३, ८ । एषा किल घर्घरातः प्रत्यक्, शतद्रुतो
वह्नाक्, उत्तरतोऽवाग्वहमाना, विनशनप्रदेशीया ।

यदिह नदीपरपारगमनं श्रुतम्, तन्नूनं मध्येगियातः समा
गनानां पूर्वतनार्याणां वच इति शम्भैख्यादिपाश्चात्यमिहान्ताऽनर्थको
निर्मूलश्च ; स्थानीयार्याणां वच एवेत्युक्त्यैव तयोपपत्तेः किं महतो
वंगस्तञ्चाङ्गदानुकर्षणेति सुधीभिर्विभाव्यम् । ऋ० सं० १,
१०४, १, २, ३ ऋचु वर्णिता शिफानाम नदी तु निपधदेशीयैव
सम्भाव्यते । तत्प्रथमार्थैव निपदनामोल्लेखदशनात् । ऋ० सं०
६, २७, ६ ऋग्दयश्रुतः 'हरियृपीया' 'यव्यावती' च नद्यो
आफगानस्थानीयै एव सम्भाव्येते । तत्रच तत्रत्य 'हजारा' प्रदेशीया
सम्प्रति हरिरुदित्युच्यमाना नद्येव स्यात् वैदिकहरियृपीयेति ।

"पीवानं मेप मपचन्त वीरा न्युमा अजा अनु दीव आमन् ।

डा धेनुं हहती मप्स्वाः पवित्रवन्ता चरतः पुनन्ता" इति ।

अस्मिन् मन्त्रे (ऋ० सं० १०, २७, १७) अन्यत्र च यद्
ध्वन्यते अजा इति, तदपि स्यात् आफगानुत्तरव प्रवहमाना
'अजम्' नदीति च सुवचम् ।

श्वेती नद्येव सम्प्रत्यर्जुनीत्युच्यते इत्युक्तं पुरस्तात् (पृ० २८

पं० २१) ; मा ऋ श्वेतपर्वतान्निर्गतेत्येव तस्यास्तथा नाम सम्पन्नम् ।
 आन्नातत्र गतपथे — “प्राच्योऽन्या नद्यः स्यन्दन्ते श्वेतेभ्यः पर्वतेभ्यः
 प्रतीच्योऽन्याः”-इति १४. ६. ८. ८ । ऋक्मंहितायां नून
 भेदेवाह्नाता “श्वेत्या त्या”-इति १०. ७५. ६ । श्वेतयावरी
 नद्यपि स्यात् तच्छ्रुतिगिरिप्रभवेव । तदिदं श्रूयते— “उत स्या
 श्वेतयावरी इत्यादि ८. २६. १८ । अपि मंहितायां मरयुनदी
 त्रिः श्रुता १४. ३०. १८ ; ५. ५३. ८ ; १०. ६४. ८.) तत्र सर्व
 तैव सिन्धुसङ्गता तक्षशिलानामनगरीतलवाहिन्येव गम्यते । अपि
 यच्छ्रुते वाज्रमनेयमंहितायाम् — “काम्पिल्यवासिनी”-इति
 २३. १८.) संध्या काम्पिल्यनगरी प्रवराध्यायवचनात् दशार्ण
 प्रदेशतः प्रागिति गम्यते , अद्यापि काम्पिल्येव प्रसिद्धा दक्षिण-
 पाञ्चालस्था । साङ्गाश्रयनगर्थेपि तत्रैर्ऋत्येस्ति । बृहदारण्योक्तः
 कपिप्रदेशोऽपि (३. ३. १ ; ७. १. ६. ५. १.) तत्सन्निहित एव ।
 इतिहासवर्णना यस्तु वल्ल सीता गौर्यादयस्तु आर्यपरिव्राजकविज्ञाता
 अपि नास्मत्पूर्वतनार्याणां निकेतनभूमयः । तत्त्वतो या पुनर्नद्यो
 हिमवत्पृष्ठात्तरभागतः प्रवहमानाः प्राच्यप्रतीच्योदीच्यभूखण्डगताः,
 ताः सर्वा एवान्यदेशीयाः इति ध्रुवम् ; अपि यास्तु हिमवत्पृष्ठ
 दक्षिणभागतः प्रवहमानाः प्रागपाग्भूखण्डगतास्ताः सर्वा अस्म
 देशीया एव ; विन्दुसरोमानससरोरावणच्छदादयोऽप्यार्यपरिव्राजक-
 परिचिता अपि नास्मदेशीयाः किं मत्र चिन्तनीय मस्ति ।
 शर्षणावसरस्तु नून सार्यावर्तीयम् । तदाहुः शाव्यायनिनः—
 “शर्षणावड तै नाम कुरुक्षेत्रस्य जघनाडै सरः स्यन्दते”-इति
 च० सं० १. ८४. १३ मा० भा० दृष्टव्यम् ।

अपि श्रूयते मत्र एवः ऋ. सं० १०. ३४. १.

“प्रावेपा मा बृहती मादयन्ति

प्रवातेजा इरिणे वर्वृतानाः ।

सोमस्येव मौजवतस्य भक्षो

विभीदको जागृविर्मह्य मच्छान्”-इति ।

‘प्रावेपाः’ सततकम्पनशीलपत्राः , ‘प्रवातेजा’ अपरवम
स्यत्यादिगून्वे बहुवायुयुते प्रान्तरे जनिष्णवः, ‘इरिणि’ इरावनास
पारस्यदेशे ‘वर्वृतानाः’ अधिकतया वर्त्तमानाः, ‘बृहतः’ विभीदक-
वृक्षाः ‘मा’ मां मादयन्ति । ‘जागृविः’ भक्षयितुर्जागरणहेतुः ,
‘विभीदकः’ कोष्ठस्य मलस्य वायोश्च भिदनकारी , अयं ‘मौजवतः’
मूजवत्रामपर्वतोत्पन्नस्य सोमस्य ‘भक्षः’ भक्ष्योऽणः ‘इव’ ‘मह्यम्’
‘मच्छान्’ कृदयति, मोहयतीति तदर्थः ।

इरिण मित्यस्य यास्केन द्विविधा व्याख्या कृता-- ‘इरिण
सृणातेरपार्णं भवति, अपरता अस्मादोषधय इति वा’-इति (८.
१. ८.) । तयोराद्योऽर्थ एवात्र उपपद्यते ; तद्देशीयानां हि
भारतीयानां मिव पुत्रपौत्रादिष्वपि पितुर्ऋणं न सङ्गमत इति
दर्शनात् । मूजवाम् पर्वतसु कैलाशगिरेः पश्चिमस्योऽद्यापि ।

तदेव सृक्मंजिताकाले ईरान्-नाम-जनपदस्य चार्यावर्तीयत्वं
तथा मूजवतोऽपीति स्यान्नस्तव्य मिति ।

अथर्वमंजितायाः पञ्चमश्रागडीयचतुर्दशर्षदाविंशतिसप्तसृक्स्य
तृतीयमन्त्रे परुपनामजनपदस्य, चतुर्थे महावृषप्रदेशस्य , पञ्चम-
सप्तमयोः मूजवत्प्रदेशस्य बह्विकदेश व्यापि, अष्टमे पुनर्नृहावृषमूज-
वतोः, नवमे पुनरंशु बह्विकस्य , चतुर्दशे त्वन्तिमे अङ्ग-सगध-मू-
वद्-गन्धारीणां च श्रवण मस्ति ; पर मुक्ता इमे सर्व एव जनपदा-
स्तदानीं मामस्यनार्यवामा इति च गम्यतेऽत एव : न ह्यन्यथेषु

तस्मिन्म्यापन मभीष्टं भवेदिति । तद्यथा तच्चतुर्थमन्त्र एषः—

“गन्धारिभ्यो मूजवद्गोऽङ्गेभ्यो मगधेभ्यः ।

प्रेथं जन मिव शेवधिं तस्मानं परिदद्मसि”—इति ।

न ह्यार्यावास्तव्येषु तस्मिन्म्यापन मिष्टं स्यादाथर्वणिकानामार्याणाम् ।

नन्वेवं परुष (पेशावर) देशस्य गान्धार (कन्दाहार) प्रदेशस्य, पूर्वमुक्त आर्यावर्तान्तर्गतत्वं किं न विरुध्येत ? अत्र ब्रूमः ;—तयो रार्यावर्तान्तर्गतत्वेऽपि एतन्मन्त्रदृक्-कालेऽनार्यावामत्वे कोऽस्ति बाध इति, कान्तर्गदाय सर्वमामन्त्रस्यं भवेदेवेति । न चैव मप्यथर्व संज्ञिताया ऋक्संहितातो विभिन्नकालिकत्वं मन्त्रस्यं स्यात् ; मन्त्राणां मेव प्रकाशकालपार्थक्यस्वीकारात् तदुपपत्तेः । स्वीकृतञ्चै तदस्माभिन्निरुक्तानोचने । ठ पृ० ‘वसुत एक एव वेदः’ इत्यारभ्य (ठ पृ०) ‘चत्वार एव वेदास्त्वयीशब्दवाच्याः’ इत्यन्तेन, पुनः (तु पृ०) ‘यास्केन’ इत्यारभ्य (ते पृ०) ‘पुरा तु बहुकाल मभि व्याप्य बहुभिर्ऋषिभिर्ऋभिरेवोच्चावचैरभिप्रार्थैः प्रणीता बहुवी मन्त्राः’ इत्यन्तेन च ।

प्रदर्शितं मूजवद्नाम तु ऋक्संहितायां १०. ३४. १ श्रूयते इति सत्यम् ; परं न तथापि मूजवत्पर्वतस्यार्यावासत्वं मन्त्रव्य मेव । तेन हि तत्रत्यसोमाना सोऽर्घमात्रप्रतीतेः । यच्चाथर्वणिका- स्त्रानम्- “उदङ् जातो हिमवतः स प्राच्यां नीयसे जनम्” इति (५. ४. ८) अस्माच्च तत्रत्यकुष्ठस्योऽर्घमात्रं गम्यते, न त्वन्यत् । सोमस्यानार्याधिकृतत्वन् एतरेयब्राह्मणस्य सुव्यक्तम् । एवं महावृषस्यापि मिडान्तः कृत एव । श्वेतपर्वतादपि प्रतीचस्य ऋद्धिकस्य तु यदार्यावासत्वं प्रतीयते “बह्वीकः प्रातिपीयः शुथाव” इत्यादि गत० ब्रा० १०. ३. ३. श्रुतिनः, तस्यापि कालभेद

व्यवस्थैव स्वीकार्याः ; अपिवा तत्कार्याभिजनत्वे तु न कर्मपि
बाधं पश्यामः । अङ्गराज्यस्य चासीत् तदानीं मनार्थत्वं मेव ;
कुरुराजदुर्योधनकालत एव तस्याभवदार्यावर्त्तान्तर्गतत्वम् । मगधस्य
त्वनार्यवासत्वेन निन्दाश्रूयते । तथाहि (ऋ० सं० ३. ५३. १४.) -

“किं कृण्वन्ति कीकटेषु गावो

नाशिरं दुर्जे न तपन्ति घर्मम्” इति ।

निरुक्तकारेण चैतद्वाक्याया मुक्तम् - “कीकटो नाम देशो
नार्यनिवासः” इति ६. ६. ४. । कीकट एव मगधः ;
अस्ति हि स्मृतिवचनम् - “कीकटेषु गया पुर्या , पुर्या नदी
पुनपना । अवनम्याश्रमं पुर्यं पुर्यं राजगृहं वनम्” इति,
गयादयम् मगधराज्यान्तर्गता इति प्रसिद्धं भवेति ॥

तत्त्वतो हिमवत्पृष्ठमध्यस्थो मूजवान्नाम नगराजम् स्यादार्य
वार्माऽनार्यवार्मा वा , परमासीत् पुराऽऽर्यावर्तीत्तरमीमिति तं
मन्त्र्यमेव । अत एव वाजमनेयिनः समामनन्ति - “एतत् तं
रुद्रावसम् , तेन परो मूजवतोऽतीहि” इति सं० ३. ६१.) ।
एतस्यापि यजुषो व्याख्यानं कृतं गतपथं । तथाहि - “अवसेन
वा अध्वानं यन्ति , तदेनः सावस मेवान्ववार्जति यत्र यत्रास्य
चरणं , तदन्वव ह वा अस्य परो मूजवतोऽतीहि” इति
२. ६. २. १७ । तदेव मत्रं मन्त्रं रुद्रनामस्य देवताया
मूजवतः परपारं गमनप्रार्थनात् आर्यावर्त्तत एव दूरं गमनं
प्रार्थितं गम्यते ॥

तदेव मन्त्रतन पारस्यराज्यपश्चिमोत्तरस्थं गियामाइनरतः
प्राक् प्रत्यगनुगङ्गप्रदेशात् , उदक् सिन्धुसागरमङ्गमात् , अवाक् च
मूजवतश्चायं मार्यावर्त्तः संहिताकालीन इति निष्पद्यते ॥

आर्याधिकारस्वितोऽप्यन्यत्रावस्थित इत्यन्यदेतत् । तद्यथा

(ऋ० सं० ७. १८. १६.)—

“आवदिन्द्रं यमुना तृत्सवश्च प्रात्र भेदं सर्वताता मुपायत् ।

अजासः शिग्रवो यक्षवश्च वलिं शीर्षाणि जम्भुरश्वानि”—इति ।

अप्यर्थः ।— यः ‘इन्द्रः’ सम्नाट् ‘अत्र’ राज्ञे ‘सर्वताता’ सर्वक्रमैसु ‘भेदं’ राजप्रजयोर्विचारादिवैलक्षण्यं ‘प्रमुपायत्’ प्रमुष्णाति प्रच्छिन्नीकरोति, एवं कृत्वैव सर्वाः प्रजाः ‘आवत्’ अवति, तम् ‘इन्द्रं’ सम्नाजं ‘यमुनाः’, ‘तृत्सवः’, ‘अजासः’, ‘शिग्रवः’, ‘यक्षवः’ ‘च’ यामुनप्रदेशादिवाग्मिनः सामन्तराजानः ‘अश्वानि’ अश्वादिवाहितानि, ‘शीर्षाणि’ शीर्षतः प्रवाहितानि ‘च’ ‘वलिम्’ उपढीकनं ‘जम्भुः’ प्रददुरिति ।

अस्या मृचि श्रुताः यामुनादयः सर्व एव जनप्रदाः तदानीन्तनार्यावासतोऽद्यतनादस्मादार्यावर्त्ततश्च वह्निर्भूता एव स्युः । अत्रोभयत्रास्ति च किञ्चिद् विचार्यम् । गङ्गायाः प्रत्यक्षाश्वस्थिता एषैष यमुना अस्या मृचि श्रुता, उतान्येति ? अस्मन्मते त्वन्यैव । शिग्रुजनपदाऽपि स्याच्चन्द्रभागाप्रभवोर्ध्वगतादन्य एवेति । अपि वा आर्यावर्त्तीयावप्येतौ तदानीं करदप्रदेशावेवेत्यपि किं चित् मिति ॥

अथैतरेयकाले अय मार्यावर्त्त आसीद् यादृगायतनः, तदपि किञ्चिदवगम्यते एतदुपन्यत एव । तथाहि श्रूयतेऽत्राभिषेकप्रकरणे

“प्राच्यां दिशि ये के च प्राच्यानां राजानः०—० दक्षिणस्यां दिशि ये के च सत्वतां राजानः०—० प्रतीच्यां दिशि ये के च नीच्यानां राजानो येऽपाच्यानां०—० उदीच्यां दिशि ये के च परेण हिसवन्तं जनपदा उत्तरकुरव उत्तरमद्राः०—० ध्रुवायां मध्यमायां प्रति

श्यां दिशि ये के च कुरुपञ्चालानां राजानः स्वशोशीनराणां
राज्यायैव तेऽभिषिच्यन्ते”-इति (८. ३. २.) ।

अत्र, ‘प्राच्यानां राजानः’-इति सामान्येन श्रवणादवगम्यत न
तदानीं प्राच्यां दिशि प्रञ्चलः कश्चिदासीन्नरपतिः, प्रत्युतामन् क्षुद्र-
राजानो बहव इति । अत एव श्रुत मत्रैवान्यत्र “प्राच्यो ग्रामता
बहुलाविष्टाः”-इति (३. ४. ६.) । तदानीं प्राग्देशीय पार्यत्य
जनपदे य आसीदामंहिताकालात् प्रसिद्धाऽद्यतन नयपालादि-
किरातनगरादिकः तत एव सोमवल्लीनां क्रयो विहितश्चात्रैतरेयके
‘प्राच्यां वै दिशि देवाः सोमं • राजान मक्रीणन्’ इति
१. ३. १.) । तदेवं पाणिन्यागमताऽपि हि येषां कान्यकुञ्जा-
ह्रिच्छत्रादीनां प्राच्यभूमौ विद्यमानतोपलभ्यते (१. १. ७५.),
ऐतरेयकाले तु तेषां मासीदा ग्रामत्व मेदिति ।

दक्षिणस्यां तदानीं मासीदिकं सत्सद्राज्यं मेव बलवत्समम्, तदे-
वेदानीं कृतपरिव्याख्यायत इति म्यात् । तदेतत् “आदत्त यज्ञं
काशीनां भरतः सत्वता मिव”-इति (शत० ब्रा० १३. ४. ५, २१.)
गाथावचनश्रुतैरेतदैतरेयताऽपि बहुप्राचीनतरं भरताधिकृतज्ञासी-
दिति गम्यते । स्याद् दौष्पन्ति भरतेन तत् स्थापित मिति महं-
श्याद्विर मेव भरता इत्येवोच्यन्ते, दृष्टञ्चैतदैतरेयेणापि भरताधिकृत
मेवेति । अतएवेहान्यत्र श्रुतम् — “तस्माद्वाप्येर्हि भरताः सत्वनां
वित्तिं प्रयन्ति”-इति (२. ४. १.) । अन्यच्च “तस्माद्देवं भरतानां
पशवः सायङ्गोठाः सन्तो मध्यन्दिने सङ्गविनी मायन्ति” इति
(३. २. ६.) । अनयोः श्रुतिवचनयोः ‘आयन्ति’ ‘प्रयन्ति’-
इति वर्तमानकालिकप्रयोगदर्शनात्, ‘इदम्’-इत्यङ्गुल्या निर्देशा-
च्चावगम्यतेऽनेनैतरेयेण स्वयं मपि दृष्टं स्यात्सद्राज्यं भरतवंशीय-

शामनायित मिति । तस्य च दौष्पन्तेर्भरतस्य राज्ञः कीर्तिकथा
बहुप्राचीना इत्येवैतरेयादिषु गाथेति व्यपदिष्टा । तद्यथैतरेये
(८, ४, ६.) “तदप्येत श्लोका अभिगीताः—

हिरण्येन पगीवृतान् कृष्णाञ्छुक्लदतो मृगान् ।

मणारि भरतोऽददाच्छतं वद्वानि मत्त च ।

भरतस्यैप दौष्पन्तेरग्निः साचीगुणं चितः ।

यस्मिन्महस्रं ब्राह्मणा बहवो गा विभजिरे ।

अष्टासप्ततिं भरतो दौष्पन्तिर्यमुना मन ।

गङ्गायां वृत्रघ्नेऽवधत् पञ्चपञ्चाशतं हयान् ।

तयस्त्रिंशच्छतं राजाश्वान् बध्वाय मेध्यात् ।

दौष्पन्तिरत्यगाद्राज्ञी मायां मायिवत्तरः ।

महाकर्म भरतस्य न पूर्वं नापरं जनाः ।

दियं मर्त्य इव हस्ताभ्यां नोदापुः पञ्चमानवाः” इति ।

गतपथेऽप्येव मेव श्रूयते प्रायः — “तदेतद् गाथयाभिगीतम्”

इत्यादि (१३, ५, ११, १४.) द्रष्टव्यम् ।

प्रतीच्यां दिशि तु नैक मप्यामीत् सुमसृद्धं राज्यम्, अप्याम-
स्तत्तरभागे पर्वतपादस्थभूमिपाः ‘नीच्याः’ केचनाप्रमिडराजानस्तथा
दक्षिणभागेऽप्यवाच्याः केचन, मध्यभागे त्वरण्यभूमय एथेत्युक्त मिह
नीच्याना मपाच्याना मिति । इहेवान्यत्र श्रूयते “प्रत्यत्रि दीर्घा-
रण्यानि भवन्ति” इति (३, ४, ६.) “प्रतीच्याऽप्यापो बहवः
स्यन्दन्ते” इति (१, २, १.) च ।

उदीच्यां तु हिमवत्पृष्ठदण्डस्योत्तरे भागे आर्यावर्ताद् बहि
विद्यमानावपि आर्यमित्रजनपदाविर्भा उत्तरमद्रः उत्तरकुरुक्षेत्रेति
श्रूयते । एवं हि गम्यते यथैव हिमवतो दक्षिणभूभागोऽय

भायावती मद्रदेश-कुरुदेशाभ्या मासीत्तदानीं द्विधा विभक्तः ,
 तथैव हिमवत उत्तरभूभागश्च स मद्रदेश-कुरुदेशाभ्या मासीत् पुरा
 द्विधैव विभक्त इति । आर्यावर्तीयमद्रदेशादुत्तर इति उत्तरमद्र
 इत्युच्यते सः , आर्यावर्तीयकुरुदेशादुत्तर इति उत्तरकुरुयेति ।
 आर्यावर्तीयप्रत्यन्तदेशेभ्यः परस्तात् ये देशा महादेशा वा सन्ति, न
 तेषु मन्वाद्युक्तार्यानार्य्येनामादिसम्भव इत्युक्तं पुरस्तात् (१० प्र०
 १६ पं०) । तथा च तद्देशवासिना मार्य्यत्व मनार्य्यत्वं वा नैव
 विचार्य्ये मस्ति ; परमुत्तरकुरुदेशस्य नैसर्गिकभौन्दर्य्यस्वास्थ्यकरत्वा
 दितः , तद्देशवासिनाञ्च शान्तिप्रियत्वानुपःपरायणत्वादिदेवस्वभाव
 दर्शनात् , पुण्यमयत्वं देवक्षेत्रत्व मर्जयत्वञ्च । तथाहि ऐतरेयकम्
 "देवक्षेत्रं वै तन्न वैतन्मर्त्या जितु मर्हति" इति (८. ४. ६.) ।
 तेषां शान्तिप्रियत्वादिस्वभाव एवाजयत्वे हेतुः प्रबलः । तदुक्तं
 महाभारतीय सभापर्वणि चार्जुनदिग्विजये—

"तांस्तु मात्वेन निर्जित्य मानसं मर उत्तमम् । ऋषिकल्पां
 स्तथा सर्वान् ददर्श कुरुनन्दनः ॥ × × × ॥ तत एवं महा
 वीर्यं महाकाया महाबलाः । हारपालाः समामाद्य हृष्टा वचन
 मब्रुवन् ॥ पार्थ ! नदं त्वया शक्यं पुरं जितुं कथञ्चन । उपा
 वर्त्तस्व कल्याण पर्याप्त मिद मच्युत ॥ × × × ॥ न चापि
 किञ्चिज्जेतव्य मर्जुनात् प्रदृश्यते । उत्तराः कुरुवो ह्येत नात्र
 युद्धं प्रवर्त्तते ॥ × × × ॥ अर्थेह पुरुषव्याघ्र ! किञ्चिदप्य-
 च्चिकीर्षमि । तत् प्रब्रूहि करिष्यामो वचनात् तत्र भारत ॥
 ततस्तानब्रवीद्राजवर्जुनः प्रहमन्निव । पार्थिवत्वं चिकीर्षामि
 धर्मराजस्य धीमतः ॥ न प्रवेक्ष्यामि वो देयं विरुद्धं यदि मन्यसे ।
 यधिष्ठिराय यत् किञ्चित् करपण्यं प्रदीयताम् ॥ ततो दिव्याजि

वस्त्राणि दिव्यान्याभरणानि च । क्षीमाजिनानि दिव्यानि तस्य तं प्रदद्दुः करम्” इति २८ अ० ४-१६ श्लो० । तदिदं महानगरं सम्प्रति तीञ्जदित्युच्यते, स्थान्यदिति तदर्थः ; एतद्देगीया हि प्रायशः स्थूलनासिकीदरजङ्घा भवन्ति ।

अस्ति चान्यः कुरुवर्षः ; स नूनं मेरुमन्निहितः, ‘शान्तपितृवर्ग’-प्रभृति ‘सुवीर्ये’ देशान्तः, योऽयं मध्यतन-मेण्टपिटर्स्वर्गादिमाई-वीरियान्तः । तस्य स्वर्गत्वेन वर्णनञ्च महाभारतरामायणादौ चहृत् । तद्यथा महाभारतीयानुशासनपर्वणि— “अहो मह गरीरेण प्राप्तोऽस्मि परमां गर्तिम् । उत्तरान् वा कुरुन् पुण्यानथ वाप्यमरावतीम्” इति (५४. १६) । पुनस्तत्रैव— “नैवेशिकं सर्व गुणापपन्नं ददाति वै यस्मि नगे द्विजाय । स्वाध्यायचारित्र्य गुणान्विताय तस्यापि लोकाः कुरुपृच्छरेषु” इति (५७. ३३.) ।

अथ यदिह ‘मध्यमायां दिशि’ इति, ततो गम्यते कुरुपञ्चा-लादयश्चत्वार एवैते प्रदेशा स्तदानीं मामन् मध्यदेशाः, आर्यावर्त्तस्य मध्यभूभागा इति यावत् । तत्र च यच्छ्रुतो वगो देशः, स एव स्यात् महाभारतादिप्रसिद्धः ‘शिविः’ । किञ्च य एते ‘ध्रुवायां प्रतिष्ठायाम्’ इति हे पदे तद्विशेषणं श्रूयते, ततो ज्ञायते चार्त्तव मध्यार्यावर्त्तं तदानीन्तनसम्राजा मासीद्राजधानीति । एवञ्च कुरु पञ्चान शिवि सीवीरप्रदेशात्मकमध्यदेशत एवात्र प्राच्यादयो दिगोऽभीष्टा इत्यपि नानवगतम् ॥

तदेव ऐतरेयकाले हिमवद्दक्षिणपार्श्वेनिम्नस्थं किरातजाति-निकेतनं किरातनगरं भवामीत् आर्यावर्त्तस्यास्य पूर्वप्रत्यस्तः, दक्षिणस्यां भरतवंशीयाधिकृतं सत्वद्राज्यं मय्यासीदार्यावर्त्तान्तर्गतम्, पश्चिमस्यां गिरिगिरिनदीयामसीमानां प्राचर्यवर्णनात् गास्थार

देशादिभ्यः परस्तादप्यासीदार्यवाम इति गम्यते, उत्तरस्यान्तूत्तर
 कुरूणा मज्जयत्वेन वर्णनात् ततोऽर्वागिवासीदार्यावर्त्तात्तरसीमेति च
 प्रतीयत एवेति । एकत्र चात्र श्रुतम्—“त एतऽन्धाः पुण्ड्राः शवराः
 पुलिन्दा मूर्तित्रा इत्युदन्त्या बहवो भवन्तीति” (७. ३. ६) ।
 तत्र ‘एत’ इति इदं शब्दव्यवहारादैतरेयकालेऽप्यासन्निमा जातय
 इति, ‘उदन्त्याः’-इत्युक्ते प्रत्यन्तवासीनोऽनार्या इति च गम्यते ।
 तथाचैषां देशाना मनार्थभूत्वाभिधानादेषा मन्तःस्थिताः प्रदेशा
 एवासन् तदानी मार्यभूमय इति सुवचम् । अन्धजातयोऽधुना
 दक्षिणात्येषु प्रसिद्धा, पुण्ड्र इति त्विदानीं ‘दीनाजपुर’ इति प्रत्न
 तत्त्वानुसन्धित्तवो वदन्ति, एवं शवरपुलिन्दमूर्तिवाः विन्ध्यगिरि
 वासिनो म्लेच्छजातिविशेषास्त्वद्यापि प्रायः प्रसिद्धा एव । तदेवं
 न तदाप्येष आर्यावर्त्तः प्राच्या मतिविस्तृत इत्येवास्माकम् ॥

अथ श्रूयते ह्येतद् विदेहमाथवाख्यामं शतपथ १ का० ३ प्र०
 ३ ब्रा० १०-१८ क० “विदेहो ह माथवोऽग्निं वैश्वानरं मुखे
 वभार ०—० स इमाः सर्वा नदीरति ददाह मदानीरत्युत्तराद्
 गिरेर्निर्द्वावति तां ह वै नातिददाह, तां ह स्म तां पुरा ब्राह्मणा
 न तरन्त्यनतिदग्धाग्निना वैश्वानरेणति । तत एतर्हि प्राचीनं बहवो
 ब्राह्मणास्तद्वाजेततर मिवाम स्त्रावितर मिवस्वदित मग्निना वैश्व-
 नरेणति । तद् ह्येतर्हि जेततर मिव ०—० संपाप्येतर्हि कोशल
 विदेहानां मर्यादा, ते हि माथवाः ०—० स मे सुस्वान्निरपाटीति”
 --इति । एतस्मादाख्यानात् व्यक्त मभिगम्यते, विदेहनाममेशिल
 जनपदस्थानतिप्राचीनार्थभूत्वम् । परं न तदापि दक्षिणमगधस्थार्या
 वर्त्तत्वं सम्पन्नं मन्यामहे वयम् ; अनतिप्राचीनपातञ्जलमहाभाष्य
 वर्णितार्यावर्त्तलक्षणतोपि दक्षिणमगधत् प्रत्यगनार्यावर्त्तत्वप्रतीतिः ।

अपीह शतपथं (१२. ८. ३. ३.) “बह्विकः प्रातिपीयः शुयात्र”-इति श्रवणात् पश्चिमस्यां तावदप्यामीदू बाह्वीकस्यार्या वर्त्तन्व मिति च स्वीकार्यम् । पाणिन्यागमेऽपि आयुधजीविवाचि-पर्वादिगणं पठितो बह्वीकः (पा० सू० ५. ३. ११७.) । “कम्बोजाम्” इति (पा० सू० ४. १. १७५.) कम्बोजग्रहणञ्च दृश्यते । तत्र निम्बादिगणेऽपि पठितः कम्बोजः (पा० सू० ४. ३. ८३.) । गणपाठाऽपि पाणिनिनैव कृत इति सिद्धान्तितं भगवता पतञ्जलिना (१. १. ३४.) । महाभारतेऽपि वर्णितो कम्बोजबाह्वीकौ (द्रौ० प० ११७, १५५ अ०) ।

अथ भगवता यास्कनापि “कम्बोजाः कम्बलभोजाः कमनीय भोजाः वा ; कम्बनः कमनीयो भवति” इति कम्बोजशब्दा निरुक्तः (२. १. ४.) । “प्रकृतय एवैकेषु भाष्यन्ते विकृतय एवैकेषु” इत्याद्युक्ता तदुदाहरणाय प्रोक्तं चेत्— “शवतिर्गतिकर्मा कम्बोजेष्वेव भाष्यते ०—० विकार मस्यार्येषु भाष्यन्ते शव इति ; दाति लयनार्यं प्राच्येषु, दात मुदीच्येषु”—इति (२. १. ३. ४.) । पातञ्जले महाभाष्ये यस्यशया मप्येव मेव ।

अपि तत्र पातञ्जले आर्यावर्त्तस्यास्य चतुस्त्रीमनिरूपणं मेवं कृतम् ।— “कः पुनरार्यावर्त्तः ? प्रागादर्शात्, प्रत्यक् कालकवनात् दक्षिणेन हिमवन्तम्, उत्तरेण पारिपातम्”—इति (२. ४. १०.) । अत्राह तट्टीकाकारः कैयटः— “आदर्शादयः पर्वतविशेषाः” इत्येव । “जनपदतदवधोश्च पा० सू० ४. २. १२५.”

इतिसत्रस्योदाहरणभूतं यदिद मादर्शक इति पदं लभ्यते, इतो ज्ञायते अस्यादर्शनामा कश्चित् सीमपर्वत इति । सोऽय सादर्शः स्यादस्त्रपर्वतः ; तत्पदनिरुक्तितस्तथैवावगतः । स चिदानां

सुलैमानित्युच्यते । स हि गतपथब्राह्मणश्रुतश्वेतगिरिरेव दक्षिणांगः । एवञ्च पतञ्जलिकालेऽपि स एव श्वेतगिरिरेवासीदार्यावर्त्तस्य पश्चिमसीमेत्यनुमानमपि न स्यादसङ्गतम् । तदानीन्तनार्यावर्त्तस्य पूर्वसीमभूतं कालकवनं तु स्यात् धर्मारण्यतः प्राग्विद्यमानं दक्षिणमगधस्य प्रत्यक् स्थितं वकासुर- (बक्सर) -प्रदेशीयं ताडकवनम् । पुराभीत् तद्धि कालयवनाश्रितम् ; तत्प्रभृत्येव तस्य कालवनं कालकवनं वेति च नाम सम्पन्नम् । हरिवंशोल्लिखितस्य विष्णुपुराणाक्तस्य च (५. २३. ५.) तस्य कालयवनस्य मगधराजजरामिन्धुमित्त्वेन वर्णनात् कालवनमगधयोः सामीप्यानुमानं स्याच्च सङ्गतम् । अत एव प्राच्यमगधस्य अनार्यवामत्वेनोक्ते खोऽपि तस्यैतस्य पतञ्जलेः सङ्गच्छते । तथाहि— “हस्मतिः सुराष्ट्रेषु, रंहतिः प्राच्यमगधेषु ; गमि मेव त्वार्याः प्रयुञ्जते” इति (स० भा० पस्पशा०) । तदेवं तदापि मौराष्ट्रजनपदस्य, तथैतानीं पटनेत्यादिप्रसिद्धानां प्राच्यमगधीयकुसुमपुरादीनाञ्च आर्यावर्त्तसीमतो वहिःस्थितिगामीदित्यत्र नास्ति संशयलेशोऽपीति ।

अथात्र भगवान् मनुस्वाह— “आ समुद्रात्, वं पूर्वादा समुद्राच्च पश्चिमात् । तयोरेवान्तरं गिर्यागर्यावर्त्तं विदुर्बुधाः”

इति (२. २२.) । ‘तयोः गिर्याः’ पूर्वीपात्तयोः हिमवद्विन्ध्ययोः । तदित्यं पूर्वापरसमुद्र्याप्येषु देशे मनाः सम्मतः । तत्र पूर्वं स्यात् गङ्गासागरमङ्गलः, अपरम् सिन्धुसागरमङ्गलः । स एव आर्यावर्त्तः ब्रह्मावर्त्तप्रदेशो ब्रह्मर्षिदेशो मध्यदेशो यज्ञिय देशश्चेति चतुर्विधत्वेन वर्णितस्तेन तत्रान्तभूमीनां क्लेशभूत्वमुररीकृतञ्च । तद्यथा—

“मरुत्सतीट्टपदव्योदंवनयोर्यदन्तरम् ।

तं देवनिर्मितं देवं ब्रह्मावर्त्तं प्रचक्षते ॥

कुरुक्षेत्रञ्च मत्स्याथ पञ्चालाः शूरसेनकाः ।
 एष ब्रह्मर्षिदेशो वै ब्राह्मावर्त्तादिनस्तरः ॥
 हिमवद्विन्ध्ययोर्मध्यं यत् प्राग् विनशनादपि ।
 प्रत्यगैव प्रयागाच्च मध्यदेशः प्रकीर्त्तितः ॥
 कृष्णमारसु चरति सृगो यत्र स्वभावतः ।
 म ज्ञेयो यज्ञियो देशो स्त्रेच्छदेशस्त्वतः पर'—इति
 (म० २अ० १७, १९, २१, २३श्लो०) ।

अत्र हि ब्रह्मावर्त्त-ब्रह्मर्षि-मध्यदेशासु 'यज्ञियाः' यज्ञकार्याहं
 भूमय एव, तत्र कास्ति द्विचारणा; निर्दिष्टेभ्य एभ्यो बहिरपि
 आर्यावर्त्तान्तर्गताः सिन्धुसौवीरकाश्यादयो देशा अपि यज्ञानुष्ठानार्ह-
 भूमय इति 'यज्ञियदेशाः' उच्यन्ते । एतस्माच्चार्यावर्त्ताद् बहिःस्थिताः
 "किराता यस्यान्तं, पश्चिमे यवनाः स्मृताः । आम्ना दक्षिणतो
 वीर ! तुरस्कास्त्वपि चात्तरं"—इति (वा० पु० १३. ४०), एव-
 मादिकाः खोरागान-तुरस्क-पूर्ववङ्गाभरवङ्गान्ध्रप्रदेशादयोऽस्यार्या-
 तर्त्तस्य प्रान्तभूमयः सर्वाः एव स्त्रेच्छदेशाः ; किञ्चार्यावर्त्तान्तर्गता
 दक्षिणवङ्गाङ्गप्राच्यमगधादयोऽपि कृष्णसारसृगहीनत्वेनायज्ञियत्वात्
 स्त्रेच्छदेशा एव ।

तत्त्वतसु "तयोरेवान्तरं गिर्योः" इति मनूक्तेः पूर्वस्थां यावत्येव
 विन्ध्यगिरिः प्रसृतिस्तावानेव यज्ञिय आर्यावर्त्तः स्वीकार्यः, ततो
 बहिरार्यावर्त्तत्वापि न त्वस्ति यज्ञियत्व मिति स्त्रेच्छभूत्व मेव । अत
 एवाङ्गवङ्गकलिङ्गेषु माराश्मगर्धषु च गमननिषेधः सङ्गच्छते ;
 सूचितन्त्वेतत्तत्र मनुनेव "एतान् द्विजातयो देवान् संशयेरन्
 प्रयत्नतः" इति : २, २४. । 'एतान्' ब्रह्मावर्त्तादीनित्यर्थः ।
 तयोः देशेषु पुरा नामन् ब्राह्मणा इति प्रजादोऽप्युपपद्यते । एत

र्हापि प्राच्यमगधेषु पटनाप्रभृतिषु, अङ्गप्रदेशेषु भागलपुरादिषु चान्यत आगताः शाकलहीपिब्राह्मणाः, तथा वङ्गेष्वत्र कान्यकुब्जा-
दागता एव ब्राह्मणा गण्डिवारेन्द्र-वैदिका इति ख्याता वसन्ति,
कलिङ्गमौराष्ट्रयोरप्येवम् ।

कलिङ्गप्रदेशागम्यत्वं तु पाणिनिस्त्र तदवार्त्तिक-तन्महा-
भाष्येभ्यश्चावगम्यते । तथाहि — अस्ति पाणिनेरेकं सूत्रं “परोक्षे
लिट्” इति (३. २. ११४), अत्र चास्ति कात्यायनवार्त्तिक
मिदम्— “अत्यन्तापङ्गवे च” इति, लिट् वक्तव्य इति शेषः, उदा
हरणञ्चास्य दर्शितं पतञ्जलिना — “नो कलिङ्गान् जगाम” इति
विवृतं च तत् कैयटेन — “न केवलं तद्देशस्य भाजनादेरपङ्गवो यावत्
तद्देशगमनादेरपि” इत्यादि । एष च कलिङ्गप्रदेशोऽद्यप्यार्या
वर्त्तादहरेव संस्थितो मदिनीपुरादारभ्य तैलङ्गदेशान्तं यावद्
विस्तृतः । पुरा आसीदय मुत्कलिङ्ग मध्यकलिङ्ग कलिङ्ग इति
त्रिधा विभक्त इति त्रिकलिङ्गनामा । त्रैलिङ्गनाम तु तत्र एव
ममुद्गतम्, अप्युत्कलिङ्गनामत एवोत्कलनामप्रसिद्धिरित्याहरेतिहा
सिकाः । अतएव श्रीकृत्वे वर्णविचाराभावस्तद्दोषनिवृत्तये चोक्त
रत्र ममये केनचिदुत्कलखण्डप्रणयनञ्चेति सम्भाव्यते ।

अथामरसिंहोऽपि प्राच्योदियमध्यस्त्रेच्छेति चतुर्विभक्त मार्या
वर्त्त देशसंस्थान मश्लोकयत् । तद्यथा— “आर्यावर्त्तः पुरणभूमि
र्मध्यं विश्वहिमालयोः” इति (२. १. ८.) । तत्र “शरा
वल्याम्न योऽवधेः । देशः प्राग्दक्षिणः प्राच्य उदीच्यः पश्चिमोत्तरः ।
प्रत्यन्तो म्लेच्छदेशः स्थान्मध्यदेशम् मध्यमः इति (२. १. ६, ७.) ।
प्राक्सहितो दक्षिणो देशः ‘प्राग्दक्षिणः’, एवं पश्चिमसहित
उत्तरदेशः ‘पश्चिमोत्तरः’, अन्तं प्रति गतः ‘प्रत्यन्तः’ भीमान्त-

प्रदेश इति तदर्थः । तदित्य ममरसिंहकाले 'शरावती' -नाम नद्येवामीत् प्राचोदीच्ययोः मीमिति गम्यते । अत एवोक्तं काशिकावृत्तौ (पा० सू० १. १. ७५.)—

“प्रागुदञ्चै विभजते हंसः क्षीरोदके यथा ।

विदृषां शब्दमिद्वयं मा नः पातु शरावती”-इति ।

अथात्र युरोपीयभ्रातरः केचन सम्भवदन्ते । श्रूयते हि ऋक्-संहितायाम्— “अनु प्रत्रस्थोकसो हुवे” इति (१. ३०. ६.), तेनावगम्यते मारस्वतप्रदेशीयार्याणां मादिपुरुपाणां वाम आसीत् पुरा क्वचिदन्यत्रैवेति । तच्चार्याणां मादिनिकेतन मस्यैवासिया-खण्डस्य मध्यभागस्थितयोर्त्रैलुर्ताग्मुग्ताग्वर्षतयोः पश्चिमपार्श्व-गताधिल्यका भूमिः, तत एव भारतीयाः पारसिकाः शस्मण्यादयश्च विकीर्णा भारतादिष्विति ।

वय मत्र ब्रूमः ;—भारतीयपारसिकशस्मण्यादीनां मार्यमूलत्वं नैकजातिप्रभवत्वन्तु स्यात् स्वीकार्यम् , किन्त्विहापनिवेशिका वय मिति नैव मन्तव्य मस्माकम् ; स्वदेशस्त्वह-नि-दोषत्रयप्रसङ्गात्, तेषां तस्मत्तपोषकप्रमाणहेतूनां मतिर्दात्रव्या-

ते त्रयो दोषाः स्वत्वं—नैव देशोऽस्माकं पैटकोऽपि तु यथा भवद्यवनानां मधिकृतोऽय चेलण्डीयानाम् , तथैव पुरास्मत्पूर्व-पुरुषैरत्रत्याननार्यान् विजित्य बलाद् गृहीत इति । एतेनास्मिन् देशेऽस्माकं मूलस्वत्वं कदापि नास्ति , प्रत्युत यथा पूर्वं यवनानां जयलब्धं स्वत्वं सम्पन्न मद्य चेलण्डीयानाम् , तथैवकदास्माक मपि वभूषेत्येवेति प्रथमो दोषः । तदनु सम्पद्यत एवास्माकं यहुद्यादीनां मिथोपनिवेशवासित्व मिति द्वितीयो दोषः । स्वार्थानुरोधतः

स्वावासकण्ठकभूताना मेतद्देशीयमूलस्वत्ववता मनार्याणा मुच्छेदन-
 च्छेति तृतीयः । यदि हि तेषां तन्मत मस्माकं सृतमित्यभिसर्तं
 स्यात्, तर्ह्येते त्रयोऽपि दोषा गलेकुठारन्यायेन मन्तव्या एव स्युः ।
 न च तथा । प्रत्युत दृश्यते हि न कश्चित् स्वावासभूमेश्वरङ्गुल-
 भूमिस्वत्वमपि त्यक्तुं मुक्तहते, तद्वयमिहार्यावर्त्तं चिरमासृष्टे-
 र्निवसन्तोऽपि तद्विरुद्धप्रबलप्रमाणमन्तरा कथङ्कारं नाम पैतृकं
 स्वत्वमुत्सृजन्तोऽत्र दोषभावं क्षमामहे ? अपि राजशासनतोऽन्नाभा-
 वादितो विपुलार्थाज्जनसृष्ट्यामन्नाडनादितो वा ये केचनार्या
 अनार्याश्च स्वदेशाद् वह्निर्भूता औपनिवेशिकत्वमापन्ना आपद्यन्ते
 वाद्यापि, अन्तर्षां तथात्वमदोषाय; अतथाविधाना मस्माकं विषये
 तेषां तथाविधजल्पनं कथं न नो हृदयं व्यथयेत् ? एवं दुर्बलाना
 माद्यानार्याणां प्राणादिमस्मीङ्गनेनैवास्मत्पूर्वपुरुषा इह वासुस्थान-
 मालेभिर इत्यन्तं मपि यद्युतायेत, तर्ह्येष तत्कलङ्कप्रवादः कथं न
 भवेद् दोषायेति च हृदयवद्भिः सुधीभिरेवाकलनीयम् ॥

मन्ति चात्र तेषां तन्मतप्रोपका येऽष्टावनुमानहेतवो लिखिताः,
 तेष्वेकोऽपि न विचारमह इत्यस्माकम् । तद्यथा—

(१) 'एगियाखण्डतः प्रोपिता एवार्याः कालेन मर्वत्र यूरोप
 खण्डादौ बभूवुः कृतवास्तव्याः'—इत्येव मस्येकः प्रवादः, अतोऽव-
 गम्यते नूनं मासौदार्याणां सादिवासः प्रथमं एगियाखण्डमध्य-
 भूभाग इति तेषां तथाविधानुमानस्याद्यहेतुवर्णनम् । अत्र ब्रूमः—
 जागर्तुं स प्रवादस्तेन किम्, तथा स्त्रीकारेऽपि न भवेदस्माकं
 भूस्वत्वनागः; आर्यावर्त्तस्यास्य चैगियाखण्डीयभूभागत्वात्,—
 निरवमिताश्चास्माद् विश्वामित्रर्षिपुत्रादयः । तथाहि—“त एतेऽम्ना
 पुण्डाः शवराः पुलिन्दा मृतिवा इत्यदन्त्या बहवो भवन्ति वैश्वान-

मित्रा दम्पूनां भृयिष्ठाः”-इति ऐ० ब्रा० ७. ३. ६ । अत एव त्वग्दोषदृष्टा भर्तृपरित्यक्ता अत्रिसुता विदुष्यपालैव भीक्द्देशीया अप्रैनी देवतेति सम्भाव्यते । तदत्र ऋ० सं० ८. ८१ सूक्तव्याख्यान परं शाखायनब्राह्मणं द्रष्टव्यम् ।

२ । भारतीयपारमिकेन्द्रणडीयादीनां विभिन्नजातित्वेऽपि भाषामौमादृश्यं दरीदृश्यते, विगेषतः सर्वास्वेष भाषासु गीतर्तुनामैकविधमेव प्रायः, तस्माच्चावगम्यते सर्वेषां सर्वेषां मेकवंगप्रभवत्वं गीतप्रधानवामित्वञ्चेति तेषां तादृगानुमानप्रवृत्तौ द्वितीय-हेतुदर्शनम् । अत्र वूमः-- अस्वेषां मेकवंगप्रभवत्वम्, अपि स्वीकार्यं च स्यात् पुरासीदेषां सर्वेषां मेव हिमप्रधानैकदेशवामित्वञ्च; तेन किम्? गीतप्रधानं तस्मिन् सुवासुप्रदेशे हि तेषां मुक्तसर्वजातिमूलार्याणां वामस्वीकारेऽपि किं मेतन्नोपपद्यते? उपपद्यत इति चेत् कृतं कल्पनाकल्पितसुदूरजन्मजल्पनयेति । अपि पारसिकावस्तायन्यस्य 'वेन्दिदाद्' प्रकरणीयाद्याध्याये 'हरख्इति' नामकस्यकस्याभ्युदयगालिनो नगरस्य यद् वर्णनं दृश्यते, तन्नूनमेतस्य मारखतप्रदेशस्यैव; 'मारखती'-शब्दस्यैव हि पारमिकभाषायां 'हरख्इति' व्यवहारः सर्वसम्मतः, सिद्धान्तितश्च तथा क्लार्क महोदयेनापि (१८६२ ख. मु. व्या. ५६-५८ पृ०) ।

३ तत्रैव 'अवेस्ता'-ग्रन्थस्य 'वेन्दिदाद्'-प्रकरणे देशवर्णनप्रसङ्गे 'ऐर्यनम्प्रेजो' नामा कश्चिज्जनपदोऽपि वर्णिती दृश्यते । हिमर्तुप्रधानस्य स इति चोद्भिखितं तत्र । स एष जनपदः पारसिकानामादिशास्तथ्यः स्यात्, स्वीक्रियते च तथा तैः पारसिकैः । भारतीयपारसिकयोर्वदनमण्डलमारुप्यात् भाषासादृश्यात्, अग्निपूजकत्वसाम्याच्चैकप्रभवत्वं व्यज्यत एवेति सर्वमूलार्याणां सेवा

वासभूमिः स्यात् स 'ऐर्यनम्वेजो' जनपद इति तत्र तृतीय हेतुवर्णनम् । अत्र ब्रूमः— अस्तु पारसिकानां भार्यवंशसमुत्पन्नेनास्मद्गाढत्वम्, स्याच्च स्त्रीकार्यं तेषां मादिपुरुषाणां ऐर्यनम्वेजोवासित्वम् ; न तथाप्यस्माकं तद्देशमूलत्वं भवेदुररीकार्यम् ; राजाज्ञादिभिरस्मद्देशतो विताडितानां तदादिपुरुषमात्राणां तथात्व सम्भवात् । एकवंशप्रभवानां अपि हि पूर्वपुरुषाणां नानाहेतुतो नानादेशवासित्वं सम्भवत्येव, सम्भवति च तत्र केषाञ्चित् स्वदेशवासित्वं मपीति सुवच मेव । अपि वा राजतरङ्गिणीवर्णितः 'आर्याणक'-देश एव 'ऐर्यनम्वेजो'-इति पारसिकनामभागाभीत्, स च स्यात् केषाञ्चिदार्याणां वासभूमिः, पारसिकानां चैषां तेषु एवोत्पत्तिः स्त्रीकार्येति सवे भवदातम् । स च देशः काश्मीरदुत्तरो हिमप्रधानोऽप्यार्यावर्तान्तर्गत एव । तथाहि—

“तुपारवर्षे बह्लेस्तमकाण्डनिपातिभिः ।

आर्याणकाभिर्धे देशे विपन्नं केचिदूचिरं”- इति (४, २६२.) ।

वस्तुतस्तु ऐर्यनम्वेजोनाम नगरं नाद्य क्वचिदपि केनाप्युपलभ्यते, पुरा क्वासीत् तस्य विद्यमानतैत्यपि नाद्य यावत् सुनिर्णीतम् ; तदलं स्वपुष्पपर्यालोचनयेति ।

(४) अस्ति चैव अपि प्रवादः— ग्रीकरोमकजाति पूर्वपुरुषापूर्वात्तरदेशतः प्रोषिता इत्याद्यादौ न्यवात्मरिति । स एष प्रवादस्तदेव मङ्गच्छेत्, यदि नामामियाखण्डस्य मध्यभूमिरेव तेषां मादर्याणां निकेतनं मन्येतति तत्र चतुर्थहेतुवर्णनम् । अत्र ब्रूमः— पूर्ववर्णितः सुवास्वादिप्रदेशोऽपीताम्यादिभ्यः किञ्चिदुत्तरपूर्वगत एवेत्यतस्तत्प्रवादीपपत्तिरुभयत्र समानैवेति ।

५ हिमालयस्योत्तरभागस्य पवित्रतमत्वेन लोकानीतसहिष्मा

न्वितत्वंन स्वर्गरूपत्वेन चेदानीन्तनाना मार्याणां स्वीकारात् तादृश-
स्थानस्यैतदादिपुरुषाणां वामभृत्वं सम्भाव्यत इति तत्र पञ्चमहेतुवर्ण-
नम् । अत्र ब्रूमः— हिमवद्दक्षिणभागस्था आर्याः तपस्माधनादिकं
चिकीर्षवश्चिरमेव हिमवदुत्तरभागं गत्वा कृतकृत्या भवन्ति, इत
एव तस्य पवित्रतमत्वेन वर्णनम् ; न त्वादिपितृवामनिवन्धन मिति ।
लोकातीतमहिमान्वितत्वन्तु उत्तराणां कुरुणा मर्जयत्वादिश्रवणत
एव । हिमवदपृष्ठस्य स्वर्गरूपत्वं तु पौराणिकम् , उत्तरशब्दमात्रं
तद्दीप्तम् । तदिदं स्फुटं प्रतिपादयिष्यामीऽष्टमे , इह चोत्तरत्र
किञ्चिदिति ।

(६) श्रूयते हि कौपीतकब्राह्मणं — “उदीच्यां दिशि प्रजात
तरा वागुद्यते, उदञ्च उ एव यन्ति वाचं शिञ्चितुं, यो वा तत
आगच्छति, तस्य वा श्रूयन्ति इति ह स्माहेया हि वाचो दिक्
प्रजाता” इति (१, ७, ६.) । तदेवं कौपीतकब्राह्मणग्रन्थ
प्रयत्नकारार्थस्य हिमवद्दक्षिणखण्डस्थत्वेऽपि तदादिपुरुषाणां हिम
वदुत्तरगणध्वामित्वेनैषोत्तरदिक्कृतिः सङ्गच्छत इति तत्र पष्ठ
हेतुवर्णनम् । अत्र ब्रूमः — ऐतरेये च ब्राह्मणे समाम्नातेतदर्थिका
श्रुतिः ; ऐतरेयकाले कुरुपञ्चालशिविर्भोवीराणां मध्यदेशत्वं पूर्वं
वर्णितम् (४२, पृ०) । मध्यदेशोपेन्द्रयोद्याननगरस्योत्तरत्वं सर्वै-
श्वर्यप्रतिष्ठितव्यमेव । एष एवोद्यानदेशो राजतरङ्गिण्या मुञ्जा
नक्त इत्युक्तः ; तस्यास्य विद्यानिवासत्वेन स्मृतिरन्यत्रापि । स एष
जात्मीरमन्त्रिहित उद्याननामजनपदोऽवेष्टो विद्यानिलय इति कथं
भावेम हिमवतोऽप्युत्तर मिति ।

(७) श्रूयते हि — “तोकं पृथमं तनयं शतं हिमाः” इति
(४० सं. १, ६, ८३.) आशीर्मन्त्रः । तदेव विवेचनीयम्

हिमर्चुतोऽब्दपरिगणनं तु तत्रैवोपपद्येत, यत्र प्रदेशे हिमप्रपात-
स्यातिशयं विद्यते सदेव; नात्र तथोपलभ्यते; अपि त्वासिधा-
मध्यभूभागस्थो बेलुर्त्ताग्मुग्ताग्वर्षतयोरन्तरालप्रदेशस्तू नूनं तादृश
इति तेषां तत्र प्रबलोऽयं हेतुः सप्तमः । अत्र ब्रूमः— “यदि हि
हिमर्चुवाचिहिमशब्देनाब्दपरिगणनश्रवणात् हिमशब्दस्याब्दवाचि-
त्वेन व्यवहाराद्वा स्यादस्मत्पूर्वपुरुषाणां हिमर्चुप्रधानदेशवासित्वानु-
मानम्, तर्हि शरदृतुवाचिशरच्छब्देनाब्दपरिगणनश्रवणात् शर-
च्छब्दस्याब्दवाचित्वेन व्यवहाराद्वा किं न स्यात् तेषां शरदृतुप्रधान
देशवासित्वानुमानम् ? अस्ति तथापि श्रवणं बहुत्रैव । तद्यथा—

“तिस्त्रो यदग्ने शरदस्त्वा मिदृ” इति ऋ० सं० १. १२. ७२ ।

“शत मित्रु शरदो अन्ति देवाः” इति ऋ० सं० १. १४. ६० ।

“शतं नो रास्व शरदो—ऽश्यामायृष्पि”- ऋ० सं० २. ३. २७ ।

“अस्मै शतं शरदो जीवसे धाः”- इति ऋ० सं० ३. ३. ३५ ।

“पतिर्जीवातिशरदः शतम्” इति च ऋ० सं० १०. ८६. ७८ ।

वस्तुतस्त्वार्याणां न कदापि हिमर्चुमात्रभोगौकस्व माभीत्,
न च कदापि शरदृतुमात्रभोगौकस्वम्; अपि नाम “शर-
च्छ्रुता अस्या मापधयो भवन्ति, शीर्णा आप इति वा” इति
यास्काः ४. ४. ४. १, शृणाति हिनास्ति प्राणिनः इति शरच्छब्द-
व्युत्पत्त्या शरदृतोरस्यास्यकारित्व माभीदार्थाचार्यसम्मत मिति
तस्यतीरब्दान्त्यत्व ममानि तैरिति प्रतीयते । सति चैवं तस्याब्दा-
न्तावयवत्वे, हिमतीरब्दान्त्यवयवत्वं सुतरां सम्भवम् । अत एवाब्द-
गणनाप्रसङ्गे शरच्छब्दहिमशब्दयोरन्त्यतरस्य प्रयोगो बहुत्र श्रूयते
वेदे, सङ्गच्छते च तयोः शब्दयोगौण्या वृत्त्याब्दवाचित्व मपीति ।

८ अपि श्रूयते— “उत्तरं गिरि मति द्द्रायं” इति गत०

ब्रा० १. ८. १.) । 'उत्तरं गिरिं' हिमालयम् 'अति' अतिक्रम्य उल्लङ्घ्य 'दुद्राव' द्रुतगमनं कृतवानिति च तस्य तत्सम्मतोऽर्थः । तदस्मादपि वचनात् हिमालय मुल्लङ्घ्य इहागमनं सुव्यक्त मिति तेषां तादृशानुमानेऽष्टमो हेतुः । अत्र ब्रूमः -- तस्याः श्रुतं राद्यन्तपर्यालोचनया अतिशब्दार्थालोचनया चैतद्विपरीत एवार्थः प्रतीयते । तथाहि -- "स औघ उल्यिते नाव मापिदे । तं स मत्स्य उपन्या पुष्पुवे । तस्य शृङ्गे नावः पाशं प्रति सुमाच । तेनैत मुत्तरं गिरि मतिदुद्राव । स होवाच । अपीपरं वै त्वा । वृजे नावं प्रतिवधीष्व । तं तु त्वा मा गिरौ सन्त मुदक मन्तश्कैक्षीत् । यावद्यावदुदकं समवायात् तावत्तावदन्ववसर्पामीति । स ह तावत्तावदन्ववसर्पे तदप्येतदेवात्तरस्य गिरेर्भनोरन्ववसर्पणम्" इति पूर्णं तच्छतपथवचनम् । तदन्तर्पर्यालोचनया गम्यते -- कदाप्येकदा सम्भृतस्य जलप्रावनेऽस्मादेवार्थावर्त्तीयममुद्रादुल्यितस्य जलोघस्य हिमालयशृङ्गाधिरोहणम्, उपशान्ते च तदुपद्रवे ततः क्रमादभिसर्पणञ्चेत्येवंति मत्वमतानुकूलैवेपा श्रुतिः । अत एव 'अतिदुद्राव' इति पदस्य 'अधिजगाम' इत्यर्थः कृतस्तद्भाष्यकृता हरिस्वामिना । वेदार्थनिर्णयार्थव यास्कारणीते निरुक्ते त्वभिपूजितेऽर्थेऽतिशब्दो निर्णीतः -- "अति सु इत्यभिपूजिते" इति (१. १. ५.) । 'अतिधनः' इति, 'सुव्राह्मणः' इति च तदुदाहरणद्वयम् । अतिशयोऽप्यर्थोऽप्यस्यतेर्थास्कीयः । अत एव "अतिमृत्यु मिति" इत्यादौ श्वेता० उ० ६. २५., अतिशयोऽर्थ एव प्रतीयते, नोल्लङ्घनाथः । "अतिरतिक्रमणं च" इति पाणिनिसूत्रस्य (१. ४. ५०.) व्याख्यायां ह्याहैव ज्ञानिन्द्रसरस्वती -- "अतिक्रमणं मुचितादधिकस्यानुष्ठानम्" इति । प्रकृतौ अतरुल्लङ्घनाथत्वस्वीकारेऽपि हिमा

लयोत्तरवासिनां तेषां दृष्ट्यास्य हिमालयस्य उत्तरगिरित्वं कथं
सम्भवेन्नामेति च तैरेव विचारणीयं स्वयं मिति दिक् ॥

एव मम्मत्वृष्वपुरुषाः खल्वामन् पुरा सुमेरुप्रदेशवासिन एवेति
वालसिद्धान्तोऽपि वालसिद्धान्तः । तथाहि—

उत्तरमेरुप्रदेश एवास्मत्पूर्वपुरुषाणां माद्वार्याणां मासीद्
वास्तव्यभूरिति प्रमाणयितुं तेन निष्प्रमाणोऽपि वागाडस्वरो बह्व-
पन्यस्तः ; तत्र तु प्रमाणपरतन्त्राणां मौनं मेव श्रेयः ; ततो यानि
तु श्रुतिवचनादीनि प्रमाणत्वेनोपन्यस्तानि, तत्रेदं प्रथमं मन्यामहे
वयम्— “अमी य ऋक्षा निहितास उजा ,

नक्तं दृश्यं कुहचित् दिव्यम् ।

अदध्वानि वरुणस्य व्रतानि ,

विचाकशच्चन्द्रमा नक्तं मेति ॥” इति ऋ० १, २४, १० ।

स्यादस्येषोऽर्थस्तत्सम्मतः— ‘अमी’ ‘ये’ ‘ऋक्षाः’ समर्पयः ‘उजा’
उजः गिरःप्रदेशे ‘निहितासः’ स्थापिताः, सृष्टिकर्त्तृति शेषः । ते
‘नक्तं’ रात्रौ ‘दृश्यं’ दृश्यन्ते, ‘दिव्यं’ ‘कुहचित्’ ‘दिव्यः’ गच्छन्त्यः, न
दृश्यन्त इति यावत् । ‘चन्द्रमाः’ अपि ‘नक्तम्’ एव ‘विचाकशत्’ प्र-
दीप्यमानः ‘एति’ दृश्यत इति भावः । तदेवमादीनि ‘वरुणस्य’ राज्ञः
‘अदध्वानि’ कथं मप्यविनाश्यानि ‘व्रतानि’ कर्माणि , ज्ञेयानीति ।
एवञ्च गिरःप्रदेशे समर्पिसगङ्गावस्थानं गम्यते , तत्र सुमेरावधोप-
पद्यते ; अत एतादृञ्चन्द्रशृणां माद्वार्यपीणां मासीत् पुरा तत्रैवा-
वास इति तदभिप्रायः । वयन्तु व्रमः— यास्कमते ऋक्षा इति
पदेनेह सर्वेषां मेव नक्षत्राणां ग्रहणं सिष्टम् (नि० ३, २०) ;
सर्वेषां मेव तेषां रात्रादेव द्योतमानत्वात् समञ्जश्चत एव चाव

यास्कस्य तन्मतम् । अपि सुमेरुप्रदेशतो नक्षत्राणि उच्चैर्दृश्य-
मानानि, इतोऽपि उच्चैरेव दृश्यमानानि, कुमेरुतोऽपि तानि उच्चै-
रेव दृश्यमानानीति तथा मुञ्चैष्ठत्वं सर्वत्र प्रत्यक्षम्, किं सुमेरुत
एव । न ह्युच्चैःपदेन मस्तकोपरि वर्त्तमानं भ्राम्यमानं वा गम्यते ।
यद्युच्येत गतपथत्राह्मणे (२. १. २. ४.) ऋत्तशब्द मसर्षिवाचको-
ऽपि श्रुत इति ; तत्रापि नो न क्षतिः । “उत्तरम्, उद्धततरम्”
इत्यादिर्नैरुक्तवचनात् (२. ३. २) उच्चैश्चनिबन्धन मेवोत्तरनाम-
व्यपदेश इत्यवगमात् उच्चैर्गित्यस्येह मसर्षिपत्ने उत्तरस्या मित्येवार्थः
पर्यवस्यति ; श्रुतञ्च तथा तत्रैव गतपथं तदनुपदम्— “उत्तरा हि
मसर्षय उद्यन्ति” इति ।

वस्तुत एव मन्त्रो वरुणविज्ञानपरस्ततो वरुणकर्मपरिचायक
एव प्रधानतः ; तदस्माद् वरुणपदार्थबोधाच्च विलीयत एवेतद्
वालविजृम्भितं समन्तात् । तथाहि— “रात्रिर्वरुणः” इति श्रुतेः
(ऐ० ब्रा० ४. २. ४.) वरुणस्य रात्रिदेवत्वम्, निघण्टो दादगा
दित्यनामाप्रक्रमे वरुणशब्दपाठात् सूर्यविशेषत्वञ्च, “येना पावक
चक्षमा०—०पश्यन् जन्मानि सूर्य” इतिस्वोदाहृतश्रुतिव्याख्यानेन
भगवता यास्केनापि हि प्रतिपादितञ्च तदेव (१३. ३. ६.) ; एवं
हि रात्रिकालिकोऽधःस्थः सूर्य एव वरुण इति प्रतिपद्यते । एवं
वरुणार्थस्वीकारेणैवापपद्यते वरुणराजकर्त्तृकः मसर्षिप्रभृतीनां
चन्द्रमसश्च प्रकाशः । परं न चैतद् वचः सङ्गच्छते मेरुप्रदेश-
वासिनाम्, तत्र सूर्यविशेषस्य वरुणस्य तदधःस्थत्वेन चन्द्रमः-
प्रभृतीनां प्रकाशकत्वाम्भवात् ; प्रत्युत आर्यावर्त्तवासिना मेव
सङ्गच्छते । तदित्य मेषोऽपि मन्त्रोऽस्मन्मतपोपक एव न वेति
सुधीभिरेवाकलनीयम् ।

तद्वितीयप्रमाण मध्येव मेव । तथाहि—

अस्यैक मष्टादशर्षं सूर्यस्तुत्राम सूक्तम् (ऋ० सं० १०. ८८.) ।

तस्य द्वितीयस्या ऋचः प्रथमार्द्धर्षं एषः—

“स सूर्यः पर्युरु वरांस्येन्द्रा वहत्याद्रथ्येव चक्रा”- इति ।

इम मेव मन्त्रांग भवत्वस्वा सुमेरीराद्यार्व्यावासभूत्वं प्रमाणयितुं चेष्टितं तेन । तदुक्तम्— मस्तकोपरि रथचक्रा कारिण नक्षत्राणां भ्रमणं तत्रत्याना मेव सम्भवतीति । वस्तुतस्तन्मन्त्रस्य व्याख्यानालोचनतो न तादृशतच्छायापि गम्यते ; प्रच्युत तन्मन्त्रविपरीतं यत् मन्त्रं तदेव प्रमाणितं भवति । तद्यथा— ‘इन्द्रः’ परमेश्वर्यादिगुणयुक्तः ‘सः’ ‘सूर्यः’ ‘उरु’ उरौ विस्तीर्णान्तरिक्षे ‘वरांसि’ पृथिव्यादिग्रहोपग्रहमण्डलानि ‘आव हत्यात्’ सदैव आवर्त्तयति । तत्र दृष्टान्तः— ‘रथ्या चक्रा इव’ यथा अक्षः मध्यस्थः मन् रथमम्बन्धीनि चक्राणि भ्रामयति , इतस्ततोविक्षिप्तपतनतस्तानि रक्षयति च, तद्वदिति । एतेन मध्यस्थित सूर्याकर्षणशक्तिः सर्वेषां ग्रहोपग्रहाणा मितस्ततोविक्षिप्तपतन-राहित्यं भ्रमणञ्चेति विज्ञानं सुप्रदिष्टं भवति । वालमते तु तेषां मस्तकोपरि सूर्यस्याविद्यमानत्वादक्षरूपत्वेन सूर्यस्य मध्यस्थितित्वं कथं मङ्गच्छेतेति पक्षपातशून्याः सुधिय एव विभावयन्तु । सुव्यक्तमपि अत मक्षरूपेण सूर्यस्य स्थितिवर्णनं तदुत्तरम्—

“यो अक्षणेव चक्रिया शचीभिर्

विश्वक् तस्तन्म पृथिवी सुत द्याम्”- इति ।

अस्यार्थः ।—‘यः’ सूर्यः ‘शचीभिः’ आकर्षणक्रियाभिः ‘पृथिवीम्’ स्वनीचैः स्थितां भूमिम् , ग्रहमण्डलनिम्नार्द्धभागगता मिति भावः ; ‘उत’ अपि ‘द्याम्’ स्वोच्चैः स्थितां सुतरां द्याम्याम् , ग्रहमण्डलोर्ध्व-

भागगता मिति भावः; 'विष्वक्' सर्वतः 'तस्तम्भ' स्तम्भन् वर्त्तते । तस्तम्भेति "कृन्दमि लङ्लुङ्लिटः"—इति सार्वकालिको लिट् । तादृशस्तम्भनेन ग्रहाणा मितस्ततः पतनजन्यं कक्षाच्यवनं वारितं भवति । अत्र दृष्टान्तः— "अक्षणेव चक्रिया"—इति । 'चक्रिया' चक्रिया, चक्रगती निस्त्रोङ्प्रान्तौ यथा 'अक्षणे' स्तस्थौ दृश्येत लोके, तद्वदिति ॥

तत्तृतीयप्रमाणन्तु स्वसिद्धान्ताघातमेव न महत्, किम्पुनः सत्यसिद्धान्ताघातम् । तथाहि— यदिदं श्रूयते सप्तविधसोमयागेषु अग्निष्टोमादिषु प्रातरनुवाकविधावैतरेयकं— "प्रातर्वं स तं देवेभ्यो (न्ववधीत्" इत्यादि (२. २. ५.) । एतया श्रुत्या प्रातरनुवाकपाठस्य प्रातर्वं कालो व्यक्तीकृतः । ततस्तदुत्तरत्र प्रातरनुवाकञ्च मङ्गलाविधां श्रूयते— "महस्र मनुच्यं स्वर्गकामस्य"—इत्यादि पक्षान्तरत्वेन । स एषः महस्रर्चा पाठपक्षः प्रातःकाले कथमिहार्यावर्त्तं मङ्गच्छते ? सुमेरुप्रदेशे तु मङ्गच्छते ; तत्रापि मासद्वयव्यापित्वात् । तदित्य मृषसि महस्रर्चानां पाठविधानं गमयत्येवाद्यार्याणां दीर्घांषे सुमेरी तदानीं मासीद् वाम इति ।

अत्र ब्रूमः— नेषः प्रातरनुवाकविधिः क्वचिद्वक्मंहितायां श्रुतः अपि श्रूयते ऋक्षणे त्वैतरेयकादौ, तत् किं मिदं मैतरेयादिकं मपि तत्रैव पौकम् ? तथा स्वीकारे यदिदं श्रूयते (त्वैतरेये— "ध्रुवायां मध्यमायां प्रतिष्ठायां दिशि ये के च कुरुपञ्चालानां राजान्"—इत्यादि ३८५ २४पं.) तत् कथं मङ्गच्छते ? किञ्च यदि प्रातरनुवाकपाठस्य कालो हिमासात्मको मन्येत, तर्हि प्रातस्सवनमाध्यन्दिनसवनतृतीयसवनानां कालाः कीदृशा मन्तव्याः ? संवत्सरसत्रकालश्च कीदृशः ? इत्यादि च तेन निरूपणीयं मेव । अथापरम्, यदि

द्विर्धौषसे सुमेरावेव प्रातरनुवाकपाठसम्भव इति मन्येत, तर्हि युधिष्ठिरादिभिर्वाजिरावान्तेरार्यावर्त्तवासिभिरनुष्ठितेष्वश्वमेधादिषु प्रातरनुवाकानां पाठो न बभूवेति किं मन्तव्यम् ?

अन्यत्र; यथा सहस्रवार्षिकसत्रस्यासम्भवात्तान् मासान् मीमांसायां मधिकरणमेकमारचितम्, तथैवेहोषसि सहस्रसङ्ख्याकानां सृचां पाठोऽसम्भव इति किं नात्र विचारितमित्यपि विचार्य भवेति।

वस्तुतस्तु “महति रात्रा अनृच्यः पुरा शकुनिवादात्” इत्येव विधिः। ‘रात्राः’ पूर्वस्थीपवसथ्याख्यस्य दिनस्य अग्निष्टोमीयपञ्चानुष्ठानयुक्तस्य या रात्रिः तस्या रात्रेः सम्बन्धिनि शेषे ‘महति’ अवतिष्ठमाने सति प्रातरनुवाकाख्यानां सृचां पाठ आरब्धव्यः, ‘शकुनिवादात्’ शकुनयः पक्षिणः, ते यस्मिन्नुपःकाले प्रबुध्य वदन्ति ध्वनिं कुर्वन्ति, ततः ‘पुरा’ पूर्वं मेव तत्पाठः समाप्य इत्यर्थः। अत्राह मायणः— “एतदुक्तं भवति, यस्मिन् काले प्रारब्धः प्रातरनुवाकः तसमोपघातात् पूर्वमेव समापयितुं शक्यः स्यात्, तदा प्रारब्धव्यः” इति (२. २. ५.)। अथश्वपाठ्य प्रातरनुवाकस्य सङ्ख्या त्वेकविंशतिरेव (ऐ० ब्रा० २. २. ६.) ; काम्यपाठ्यस्य तु गतादिका सहस्रान्ता। तदत्रावश्यपाठ्यानां सृचां पाठस्य प्रातरैव नृनं सम्पद्यत इति प्रातरनुवाकनासकरणमुपपद्यते। काम्यपाठ्यानां गतादीनां सृचां पाठस्तत्रोपस्यसम्भव इत्येव श्रुतं तत्र तदुत्तरम्— “अपरिमितं मनृच्यम्” इति (२. २. ७.)। “गतं महस्रमित्यादि सङ्ख्यापरिमाणं परित्यज्य मध्यरात्रादृद्धे सुपक्रम्य सूर्योदयात् प्राचीनकाले यावतीरनुवक्तुं गक्तिरस्ति तावतीरनुवृथात्” इति च तत्र मायणभाष्यम्।

वस्तुतस्त्वस्ति च प्रातरनुवाकस्य सर्वदिवापाठ्यत्वश्रुतिः -

“उदित आदित्यं प्रातरनुवाकमनुब्रूयात् ; सर्वं ह्येवैतदहर्दिवाकीर्त्यं भवति”—इति (ए० ब्रा० ४. ३. ४.) । कास्ये बहुसङ्ख्याकस्यै पाठपत्रे एतदेव स्याच्छरणम् ; नित्यपाठ्यानां प्रातरनुवाकस्यै मत्स्यल्पमङ्गलात्वेन प्रातःपाठस्य अवश्यभावात्वात् प्रातरनुवाक इति नामधेयस्यान्वर्थतापि नानुपपन्नेति सर्वं भवदातम् ॥

उपादीर्घत्वश्रवणपरं तदीयचतुर्थप्रमाणं सप्यकिञ्चित्करम् । तथाहि— “स क्षपः परिपस्वर्ज”—इति (ऋ० सं० ८. ४१. ३.) मन्त्रं श्रूयते “तस्य वेनीरनु व्रतमुपस्तिस्त्रो अवर्द्धयन्नभन्ताम्”—इति । तदिह उपसस्त्रित्वश्रवणात् दीर्घत्वं गम्यते, तच्च सुमेरावेव सङ्गच्छत इति तदीयम् । तत्त्वतस्त्रिह वरुणविज्ञानोपदेशके मन्त्रे नोपसस्त्रित्वमभिहितम्, प्रत्युत ‘तस्य’ वरुणस्य ‘व्रतम्’ कर्म ‘अनु’ सृत्य ‘उपः’ कालः ‘तिस्त्रः वेनीः’ त्रिविधाः जरायुजाजरायुजो-द्भिजाः ‘वेनीः’ प्रजाः ‘अवर्द्धयत्’ वर्द्धयति इत्येवोपदिष्टम् । अन्यत्रान्यत्र च “प्रजा ह तिस्त्रा अत्याय मीयुः”— इत्यादां (ऋ० सं० ८. १०१. १४.) प्रजानां त्रिविधत्वं श्रुतमेवेति द्रष्टव्यम् । ‘अवर्द्धयत् । नभन्ताम्’-इतिपदद्वयसन्धिजन्यम् अवर्द्धयन्नभन्ता मिति रूपम् ; अपिवा व्यत्ययकृतं बहुवचनम् ।

उपसो दीर्घत्वप्रमाणाय तेन यदियं सृगुदाहृता— “कियात्या यत् समया भवति”—इति (सं० १. ११३. १७.), सैषा उपोविज्ञान-सूक्तान्तर्गता उपसोऽनन्तत्वं वेदयति, न तु प्रादेशिकदीर्घत्वम् ।

तत्रोपसः पञ्चविभागत्वाख्यानेन दीर्घत्वं सूचयितुं तस्य यत् तैत्तिरीयानुवाकस्योद्धरणम् (सं० ७. २. २०.), तदपि निरर्थकम् ; तादृशविभागस्यात्रार्यावर्त्तंऽप्यस्युपयोग इति ।

किञ्चेहदमपि विवेच्यम्,— सुमेरुप्रदेशीयोपसो दीर्घत्वं

किं मायावत्तवासिना मस्माकं दृष्ट्या प्रतिपाद्यते, उत तत्रत्याना मिति । इहत्याना मिति चेत्, तेन कथं सिध्येत् तत्राद्यार्याणां वासः ? अथ तत्रत्यानां तादृशमन्वक्तृत्वं प्रमेय मिति चेत्, तदपि नोपपद्यते; दीर्घत्वं ह्यापेक्षिकं भवतीति न तत् उषोऽन्तरदर्शन-विरहादपि सङ्गच्छते ! तत् किं मतेन उषोदीर्घत्वप्रकाशकमन्वा-न्वेषणेनेति धीषणावता तेनैव स्वयं विवेच्य मिति ॥

यदिदं श्रूयते— “तानीदृहानि बहुलान्यासन् या प्राचीन मुदिता सूर्यस्य”—इति (ऋ० मं० ७. ७६. ३.), तदितः खलू-षसः कतिदिनव्यापित्वं गम्यते स्फुट मिति तेषां माद्यार्याणां सुमेरुवामित्वे पञ्चमं प्रमाणं मित्याह । अस्माकं तु नात्र श्रुतौ तिल-कोद्भावित मर्थातिलकं प्रतीयते, प्रतीयते तु अङ्गा मानन्त्यम्; तदिहाशेषशमुषीमन्तो भूमिदेवा एव प्रमाणम् ॥

उपःशब्दस्थानेकत्र बहुवचनान्तप्रयोगोऽप्यत्रास्यकं प्रमाणम्, तदिदं षष्ठं स्यात् । तद्यथा तैत्तिरीयब्राह्मणं मन्त्रः —

“इमा एव ता उपसो याः प्रथमा व्योच्छन् ।

ता देव्यः कुर्वते पञ्चरूपा । शश्वतीर्नावपृज्यन्ति ।

न गमन्त्यन्तम्” इति (२. ५. ६. १३.) ।

तत्त्वतस्तत्प्रदर्शितो ह्येष मन्त्रः पुनर्जन्मविषयो न तूपसो देव्यं मावेदयति ; तत् पश्यत्वेनपूर्वमन्त्रावेतो—

“पूर्वं देवा अपरेणानुपश्यन्जन्मभिः । जन्मान्यवरैः पराणि ।

वेदानि देवा अयं मस्मीति माम् ।

अहं हि त्वा शरीरं जरमः परस्तात्” इत्येकः,

अथापरः — “प्राणापानौ चक्षुः श्रोत्रम् । वाचं मनसि मस्मृताम् ।

हित्वा शरीरं जरमः परस्तात् । आ भृतिं भृतिं वयं मश्रवावहे”

इत्यतस्तृतीय एवैष यः पूर्वं प्रदर्शितः । तथा च पूर्वजन्मनि दृष्टा एवेमा उपस इत्येव तत्फलितार्थः सम्पद्यते । एवञ्च न कथं मध्येष मन्तः सुमेरुप्रदेशीयोपसो बहुदिनव्यापित्वे प्रमाणं भवितुं मर्हतीति स्फुटम् । किञ्च तत्रत्योपसो बहुदिनव्यापित्वं तत्रत्यानां कथं भवेदधिगन्तव्यं मित्यपि विचार्य मेव ॥

यदप्युक्तं सूर्यस्य उपसश्च सुमेरुतो दक्षिणोदयदर्शनादेव “पुत्र शरति दक्षिणायाः (ऋ० सं० ३, ५८, १,)” इति दक्षिणापुत्रत्व-व्यपदेशोऽपीति । तच्चैतत् समं प्रमाणं मपि मज्जमानस्य वह मानलणावलम्बनं सिवाकिञ्चिक्करम् । उत्तरः = ऊर्ध्वस्थः सूर्यः , दक्षिणा - अधःस्था पृथिवी , इत्येव सर्वत्र ज्ञेयम् । सुमेरु वामिनां तु येयं दिग्म्माकं पश्चिमा , मैत्र स्याद् दक्षिणा ; यस्यां दिशि सूर्योदयस्तस्या एव प्राक्तनियमात् । पुरः, पुरस्तात्, प्राक् , पूर्वत्यभिन्नार्थाः ; सूर्योदयास्तनिबन्धन एवात्र भवत्यम्माकं दिग्-व्यवहारः प्राक्पूर्वगुदगर्वागितीति । अतिमिहं - ण० ब्रा० १, २, ३, युक्तिगम्यञ्चैतत् किं तेन स्वमतप्रतिपादनव्यग्रतया विस्मृतमिति विचारयन्तु धीमन्त एव ॥

अहो चित्रमिदम् । “सप्तर्षिहस्तावचितावशेषानधोविवस्वान्” इति कुमारमन्त्रश्लोकोऽपि तेन स्वमतप्रमाणत्वेनोपन्यस्तः, तत् किं मद्युगीयस्य “अस्युत्तरस्यां दिशि देवतात्मा हिमालयो नाम नगाधिराजः” इतिवादिनः कालिदासस्यापि सुमेरुस्थत्वं मन्तव्यम् । तदिदं तदीयं मष्टमं प्रमाणं मस्मानतीव विस्मापयतीत्यत्र मौनावलम्बनं मेव श्रेयः ॥

“दीर्घतमा मामर्तयः” इत्येतद्गुक्ता ‘दीर्घतमाः’ इति मञ्जुः पदं मपि स्वमतप्रमाणं ममानि तेन । तदिदं तदीयं नवमं

प्रमाणम् । तत्वतो वेदार्थमीमांसैकप्रयोजनस्य मीमांसादर्शनस्य सते दीर्घतमा इति हि प्रावाहणिरितिवत् कल्पितं नाम ;— यः खलु ममताप्रसूतः , स नूनं दीर्घतमास्तत्र कः सन्देहः । द्रष्टव्य-
थेष सिद्धान्तो मी० द० १. १. २८-३२ सूत्रभाष्ये ॥

यदपि निर्णीतम्,— वैदिकमन्त्रेषु 'नवग्वा'—इतिपदस्वारस्यात् नवमासात्मको वर्षः, 'दशग्वा' इतिपदस्वारस्याद् दशमात्मको वर्षश्च गम्यते ; तादृशवर्षी नाम्नादेशिष्विति नूनं सुमेरुप्रदेशीय एवैवं वर्षी वर्णित इति स्त्रीकार्यं मित्य मपि मिध्यति तस्यार्यादिवासभूत्व मिति । तदिदं दशमं प्रमाणं मपि त्विर्वीजं मेव । अत्र हि बह्नाः पृच्छाः समुत्थीयन्ते । तद्यथा— सुमेरुप्रदेशे किं मद्यापि नव-
मामात्मकोऽब्दः प्रचलितो विद्यते ? उत दशमासात्मकः ? आद्यथेत् दशग्वशब्दस्य का गतिः ? द्वितीयथेदाद्यस्य का गतिः ? उभयविध एवाब्दस्तत्वाद्यापि भवतीति चेत् , कथं तयोरैकत्र समावेशः ? यथाश्वदेशिष्वत्र भूभ्रमणजन्य मब्दपरिगणनं भवति तथा तत्र तत् किन्निबन्धनम् ? अस्मदब्द एव तेषां मेकदिनम् , तादृशकति-
दिनात्मकः को मामः ? तादृशकतिमामात्मकश्चाब्दः ? तादृश कत्यब्दस्थायि च तेषां जीवनम् ? अतिमिदं शतायुश्च तेषां कथं ह्यारं मुपपद्यत इति ।

इहापरं मपि विवेच्य मस्ति,—यथा नवग्वा पदं नवमामात्मक वर्षवाचकम् , दशग्वा पदं दशमामात्मकवर्षवाचकं चेति म मन्यते, तथैव शतग्विपदं किं शतमामात्मकवर्षवाचकं मन्तव्यम् ? अयते तु शतग्विपदं मपि । तद्यथा—

“शनेश्विदन्तो अद्रिवोऽश्वावन्तः शतग्विनः ।

द्विवक्षणा अनेहमः” इति ऋ० सं० द. ४५. ११ ।

“आ न इन्दो गतग्विनम्”—इति च ऋ० सं० ८. ६७. ६ ।

वस्तुतस्त्वेवमादिषु स्वमतपोषकत्वदर्शनं तस्य नूनं पाण्डु-
रोगिणां सर्वत्र पीतदर्शनं मिषैवेति मन्यामहे वयम् ॥

यच्च सिद्धान्तितं तेन,—वैदिकमन्त्रादिषु देवयानशब्दतः सूर्यस्य
सुमेरुयानं मुत्तरायणं भवगम्यते, पितृयानशब्दतश्च सूर्यस्य कुमेरु-
गमनं दक्षिणायनम् ; तथा च सुमेरुप्रदेशेषु देवयानेऽहः सम्पद्यते,
पितृयाने च रात्रिरतो देवयानपितृयानशब्दान्वितमन्त्राणां तत्रैव
रचना सम्पन्नेति तत्रार्यादिवासस्येदं मेकादशं प्रमाणं मिति । एतच्च
सर्वं स्यात् प्रेक्षावतां परीक्षणसह मेव । तत्रैवम्,— मध्यभूभागत
एव हि उत्तरायणदक्षिणायने परिदर्शनीये, उत्तरदक्षिणकेन्द्रभू-
वासिनान्तु नैते समधिगम्ये ; तत् किमु देवयानपितृयानशब्दार्थतो
दिवानिशेत्यादिममुद्भावनादिविचारेणेति । यद्युच्येत इहत्या एव-
र्षयो देवयानपितृयानशब्दान्वितमन्त्रद्रष्टारो बभूवुरिति स्त्रीका-
र्येऽपि देवयानार्थस्तु सुमेरुगमनमार्गः, सुमेरोश्च देवस्थानत्वकथन
मार्थपूर्वपुरुषावासनिबन्धनगौरवसूचकं मिति, एतदप्यसङ्गतम् ;
शतपथब्राह्मणादौ (१४. ८. १.) देवयानपितृयानशब्दयोरपर-
विधार्थप्रतीतिः, सुमेरोर्देवस्थानत्वे स्वीकृतेऽपि तत्रास्मदादिपुरुषाणां
वासस्य हेतूपलाभाभावाच्चेति स्वच्छधिया ध्यातव्यम् ।

वस्तुतस्तु ‘देवाः’ द्युस्थाः अश्विप्रभृतयो ‘यान्ति’ गच्छन्ति,
येन मार्गेण, स एव भ्रमणमण्डलादिभ्रमणमार्गो देवयानाख्यः ; तथा
‘देवाः’ द्युस्थाः रश्मयः पृथिव्यादौ गच्छन्ति, यैर्मार्गैस्तेषाञ्च
सुतरां देवयानसञ्ज्ञा ; तैरेव मार्गैः पृथिव्यादिशनैश्चरान्तनिवा-
सिनो विनिर्मुक्तस्थूलदेहा जीवा रश्मिभिराकृष्यमाणा द्युलोकं
गच्छन्ति । तथैव पितृस्थानानां चन्द्रमण्डलादीनां भ्रमणमार्ग

एव पितृयानम्, अपि अन्तरिक्षस्थं यमनामवायुविशेषाधिकृतं चन्द्रलोक मपरं वा तत्सन्निहितं पितृलोकं त्यक्तस्थूलदेहा अर्चि-
रादिसहाया गच्छन्ति येन, स एव मार्गः पितृयानाख्यः । तिलको-
दाहृतमन्त्राभ्याञ्चैव मेव बुद्धयते । तत्र प्रथम एषः—

“अतारिष्म तमसस्सार मस्य प्रति वां स्तोमो अश्विनावधायि ।
एह यातं पथिभिर्देवयानैर्विद्यामेघं वृजनं जीरदानुम्”—इति

ऋ० सं० १. १८३. ६ ।

अस्यार्थः— हे ‘अश्विनौ’ प्रातरुद्यमानप्रथमयुग्मदेवौ ! ‘देव-
यानैः पथिभिः’ द्युस्थैः स्वमार्गैः ‘इह’ पृथिव्याम् ‘आयातम्’ उद-
यताम् । तथा चेह युवयोरुदयात् ‘अस्य तमसः’ रात्रिजन्याम्भ-
कारस्य ‘पारम्’ पर्यन्तम् ‘अतारिष्म’ उत्तीर्णाः स्मः । ‘वां प्रति’
‘स्तोमः’ कृतज्ञतासूचकं स्तोत्रम् अस्माभिः ‘अधायि’ । ‘इषम्’
अन्नम्, ‘वृजनं’ मनोबलम्, ‘जीरदानुं’ जरान्तव्यापिनं सुदीर्घ-
जीवनञ्च ‘विद्याम्’ लभेम, वय मिति । एवञ्चाश्विनोरुदयकाले
जाग्रतः स्तोत्रगानं कुर्वतोऽन्नादीनि अवश्यम्भावीनीति समर्थजनै-
स्तथा कर्तव्य मित्युपदेशः फलितः ।

अथापरः ऋ० सं० १. २. १८ पूर्वाह्णः—

“परं मृत्यो अनु परेहि पथ्यां यस्ते स्व इतरो देवयानात्”—इति ।

अस्यार्थः— हे ‘मृत्यो !’ ‘ते’ ‘देवयानात् इतरः यः स्वः’
पथ्याः, ‘तं’ ‘पथ्यां’ पथ्यानम् ‘अनु’-मृत्यु ‘परेहि’ इति । अत्र
मृत्युर्माध्यमिको वायुविशेषः, आन्तरिक्ष्यो मार्ग एव पितृयानाख्य-
स्तस्य स्वकीयः । यथा भूस्थाना मग्निः राजा, द्युस्थानां सूर्यः,
तथैव मध्यस्थानां पितृणां मृत्युर्यमो वा राजिति । यायजूकानां
स्वर्गगामिनां पितृणा मर्चिरादिमाहाय्येन पितृयान मेव शरणम् ।

मंहिताया मन्यवान्यत्र चैवं श्रुतम् । तद्यथा ऋ० १०. २. ७—
 “पन्था मनु प्र विद्वान् पितृयाणं द्युमदग्ने समिधानो वि भाहि”
 हे ‘अग्ने !’ ‘पितृयाणं विद्वान्’ त्वं ‘समिधानः’ सन् ‘द्युमत्’
 यथा स्यात् तथा ‘प्रविभाहि’ इति तत्सङ्केपार्थः । एतेनाग्निशिखानां
 पितृयानगामित्वम्, तदनु अनुष्ठितयागानां त्यक्तपार्थिवदेहा-
 नाञ्चेति ध्वनितम् ॥

श्रुतं हि तैत्तिरीयब्राह्मणे — “एकं वा एतद् देवाना महः
 यत् संवत्सरः”-इति (३. ६. २२. २.) । अप्येतन्मूलकं स्यादे-
 तन्ननुवचनम् (१. ६७.)—

“देवे रात्राहनी वर्षं प्रविभागस्तयोः पुनः ।

अहस्तवीदगयनं गतिः स्याद् दक्षिणायनम्”-इति ।

तदेवमादिवचनानि तृपपद्यन्ते सुमेरावेवेत्यतः स एव देवलोको
 मन्तव्यः । अत एव महाभारतीयवनपर्वणि—

“उदीचीं दीपयन्नेष दिशं तिष्ठति वीर्यवान् ।

महामेरुर्महाभागः शिवो ब्रह्मविदां गतिः”

इत्यादिकथा च वर्णिता (१६३अ० १२श्लो०) ।

तानीमान्येव वचनान्यवलम्ब्य प्रथमं सुमेरोर्देवनिलयत्वं सर्वसम्मत
 मिति प्रमाणयितुं चेष्टितं तेन, ततस्तत्रार्यपितृपुरुषाणां वास
 आसीदित्यत एव देवनिलयत्वेन स मेरुर्वर्णित इति सिद्धान्तितं
 निराबाध मिवेति ।

अहो वत ! तस्यैष सिद्धान्तोऽपि दरिद्राणां मनोरथ
 इवेव प्रतिभात्यस्माकम् । न हि श्रुत्युक्तस्य देवाना मित्यस्य
 सुमेरुवासिना मित्यर्यावगतौ किञ्चिन्मान मस्ति ; अस्ति च
 ततोऽन्यत्र । मनुमंहितायास्तु अस्मत्संवत्सरकालमितं भवति देवाना

महरित्युल्लिखित मिति तु सत्यम् , परं न तत्र सुमेरोगन्धोऽ
 प्यस्तीत्यपि नासत्यम् । एवं महाभारतादौ सुमेरुवासिनां देवत्वं
 वर्णित मिति च सत्यम् , पर मिहापि न तेषां देवानां मासत्त्व-
 यनवत्सरमानान्यभिहितानीत्यपि नासत्यम् । ज्ञातव्यानि तु सुमेरु-
 प्रदेशीयदेवशब्दवाच्यानां तानि च भवन्ति कथम्भूतानि ?
 आयुःपरिमाणञ्च तेषां तदब्दमानतो भवति कीदृश मित्यपि ज्ञेय
 मेव । अप्येवं “शतायुर्वं पुरुषः”—इत्यादिश्रुतिसिद्धं शतायुष्टं
 तत्प्रदेशवासिनां तद्देशीयाब्दमाननैव भवति चेत् कथं न तत्र
 श्रुतिविरोधः सम्पद्यते ? वेदेषु हि प्रच्छूयते मानवानां पूर्णायुः
 शतवर्षाणीति तन्नून मस्मद्देशीयाहोरात्रमानत एवेति सर्व
 मेवैतच्चिन्त्य मेव । किञ्च यथा सुमेरुप्रदेशेषु “दैवे रात्राहनी
 वर्षम्”—इति मनुवचनमुपपद्यते, तथैव कुमेरावपि किं नोपपद्यते
 इत्यपि विचार्यम् । विचारितेषु चैतेषु सुमेरोराधार्यावासत्वमिर्णयाय
 तेन प्रदर्शितं प्रमाणपारायणं कुतो न जलमध्यगतलवणक्षोदवद्
 विलीयेतत्यपि ध्येयम् ।

महाभारतादौ यद् वर्णितं सुमेरोर्देवलोकत्वम् , तत्त्वापेक्षिक
 मिति चेह वर्णयिष्याम एवाष्टमे । वस्तुतो यथैह सौरजगति
 भूलोकान्तरिक्षलोकद्युलोकविभागास्तथैवास्मच्छरीरष्वपि मन्यन्त
 एव शारीरविद्भिरस्मद्देशीयैः । एव मग्निवायुसूर्यज्योतिषां प्रधानतो
 भूरादीनि स्थानानीति स्वीकारकारिणोऽपि वय मिहैकत्र भुव्येव
 किं तेषां विद्यमानतां न स्वीकुर्महे ? भुवि तेषां मस्तित्वस्य कथा तु
 दुरे आस्ताम् , भौमपदार्थेष्वस्मच्छरीरादिषु च सर्वत्रैव तेषां त्रयाणा
 मेव देवानां सत्ता स्वीकुर्महे एव । तदेवं यथास्य सौरजगत
 ऊर्ध्वभागं स्वर्गस्थितिः स्वीक्रियते , तथैवास्यां पृथिव्या मपि

वङ्गादिदेशत ऊर्ध्वस्थाः काश्मीरादयो वङ्गादिदेशीयानां स्वर्गाः, तत ऊर्ध्वस्थाः कैलास-गन्धमादन-रावणरुद्र-मानससरोवरादयः काश्मी-
रीयादीना मपि स्वर्गाः, ततोऽपि ऊर्ध्वस्थाः सुवीर्यादिप्रदेशाः शान्त-
पितृवर्गादयश्च रावणरुद्रादिवासिना मपि स्वर्गाः, तेभ्योऽप्यूर्ध्वतनः
सुमेरुप्रदेशस्तु सर्वभूवासिनां स्वर्ग एवेत्यत्र कः संशयः । अपि
हि पृथिव्या उत्तरकेन्द्रस्योपरिभागे ध्रुवस्य संस्थानदर्शनात् तत्केन्द्र-
भागस्योर्ध्वत्वम्, तत एव तस्योत्तर इति व्यपदेशश्चेति सिद्धान्तः
सर्ववैदिकसम्मतः । अत एव महाभारते उदीच्यां देवनिलयो
वर्णितः, अपाच्यां यमनिलदश्च, एव मन्यत्रान्यत्र च । तदित्यं
सुमेरुप्रदेशस्य तस्य स्वीकृतेऽप्यापेक्षिकदेवनिकेतनत्वे न सिध्यति
तत्राद्यार्यावाम इति ध्रुवम् ॥

यदपि स्वमतपोषिकेत्युद्धृता मत्कृता सामटीप्यन्येका तेना-
युक्तता, तदपि तथैव । पश्यतु तावत्,—अस्ति सामोत्तरा-
मन्त्रः “समानो अध्वा स्वस्त्रोः”—इति (सा० म० ८. ३. १४. ३.),
श्रुतञ्चात्र ‘सुमेके’—इति पदम्; विवरणकुन्माधवाचार्येण तदुच्यते
यां ‘संवत्सरे दक्षिणायने रात्रेर्वै वृद्धिः, उत्तरायणे त्वङ्गः’—इत्य-
लेखि, मयेषेव पङ्क्तेस्तत्र स्वकीयटीप्यन्यां प्रकाशिता । सुमेरु-
प्रदेशवासिना मेव दक्षिणायने प्रसरति रात्रिः, उत्तरायणे च तथा
दिन मिति तद्दर्शनपरिवेषा ऋगित्याह म श्रीमान् वालगङ्गाधरः ।
तत्त्वतस्त्वेतदार्यावर्तीययोरेवाहोरात्रमानयोर्वर्द्धनकालप्रकाशने एव
तस्याः पङ्क्तेस्तात्पर्यम्; दक्षिणायने हि वर्द्धत एवेह रात्रिमानम्,
तथोत्तरायणे च दिवामान मिति । किञ्चात्रैव मन्त्रे यच्छ्रूयते
‘समानो अध्वा स्वस्त्रोः’—इति, भगिनीरूपयोः रात्रुप्रसोः सञ्चर-
मार्ग एक एव, येनाकाशमार्गेणोपा निर्गच्छति तेनैव रात्रिरपीति

तदयः । तदेव मिदं स्वप्रदृष्टाश्रुतपूर्वरत्नोद्धारणाय वेदावेस्तादि-
जलधिप्लवमानस्याश्रयहीनस्य तस्य कुशकाशावलम्बनं सर्वथा
निरर्थकमेवेति किमु तत्रास्ति शोच्यमिति दिक् ॥

अथैवम् “अनु प्रत्नस्थीकसो हुवे (१. ३०. ८.)”—इत्यादि-
श्रुतिगम्य मार्याणां प्रत्नौकस्त्वं कतमस्य प्रदेशस्य स्थान्मन्तव्यमिति
चेत्, अत्रोत्तरन्तु “स चार्यावासः पूर्वं तावत् हिमवत्पृष्ठस्य दक्षिण-
भागे सुवासुप्रदेशे एवासीत्”—इत्यादिनोक्तमिदमेव द्रष्टव्यम् (२२ पृ०
१८ पं०) । अपि “अनु प्रत्नस्थीकसो हुवे”—इत्यृक्श्रवणमात्रेण किं
सर्वेषामेवमार्याणां मादिवामोऽन्यत्र क्वचिदासीदित्यनुमानं स्यात्
सङ्गतम्, किमु स्यात् तन्मन्त्रद्रष्टुरेवेति च विवेच्यम् । अस्मा-
भिस्तूक्तं पुरस्तात् जङ्गवप्रदेशस्य पुराणौकस्त्वाम्नामिदं व्यक्तिगतं
न तु सार्वजनीनमिति च वेदितव्यमिति (२५ पृ० २३ पं०) ।
तथा चास्य मन्त्रस्य द्रष्टुः शुनःशपस्येव, पूर्वावास आसीद् जाङ्गव्या
मूले जङ्गनाद्वाधिपत्ये (ऐ० ब्रा० ७. ३. ६.) जङ्गमुन्वाश्रम-
कान्तारे ; तत एव हरिश्चन्द्रपुत्रो रोहितः तं क्रीत्वा सारस्वतप्रदेश
मानीतवान् । तत्राख्यानमैतरेयके ७. ३. १—६ श्रुतम् ।
जङ्गोस्तदाश्रमारण्यं त्वद्यापि जाङ्गवप्रदेश इति गङ्गाप्रभवे हिम
पत्पृष्ठे प्रमिद्धम् । तत एव जाङ्गवप्रदेशात् गङ्गायाः प्रकाशदर्श-
नाद् गङ्गायाश्चापरं नाम जाङ्गवीति । तदित्यम् “अनु
प्रत्नस्थीकसो हुवे”—इति श्रुतिः सिद्धान्तपक्षेऽपि सुमङ्गच्छत एव ।

अपिवा हिमवत्पृष्ठस्थीकोनामनदीतीरभूमय एव प्रत्नौकसः ;
तत्र चासीत् केषाञ्चिदार्याणां पुरा वास इत्यपि सुवचमिति ॥

इदानीं मेषार्यावर्त्तभूमिः पश्चिमत उत्तरतश्च क्रमात् सङ्कुचिता
दक्षिणस्याग्रायः पूर्ववदेव, पूर्वस्यान्तु बहुवृद्धिर्नित्युक्तानराद्

गौड़-वङ्ग-नरक-प्रदेशा अप्यद्यार्यावर्त्तान्तर्गताः पुण्ड्रभूमय एव
गण्यन्ते ; अतोऽत्रत्यवाङ्माद्याश्चाद्य यूरोपादीनां स्लेच्छदेशत्वं मत्त्वा
तत्र गन्तुं न हृदयेनोत्सहन्ते ! कालो हि बलवत्तर इति ॥

अथाद्य प्रसङ्गत इदं मध्यत्र वक्तव्यं मस्ति,— वैदिककाल-
विदितार्यावर्त्तीयार्थानार्यमात्राणां शिक्षणाद्याभ्युदयिकार्थं नैवैषा
त्रयी विद्या प्रादुर्भूता, न त्वन्यदेशीयानाम् ; अत्रैतद्देशीयनगनगर-
नदीग्रामसीममात्राणां वर्णनश्रुतेः । यदि हि सर्वदेशीयमानवानां
हितायैवैषोपदिष्टा स्यात् , तर्हि नूनं मिह सर्वदेशीयभूधरादीनां
मप्युल्लेखो दृश्येतिति । किञ्च 'यदि पार्थिवसर्वदेशायैवैषेति स्यान्मन्त-
व्या, तर्हि मङ्गलादिसर्वग्रहोपग्रहस्थितजीवाद्यर्थताप्यस्याः किं न
मन्तव्या ? अपि नाम, यथास्य सौरजगतो हितार्थताऽस्यास्त्रयी-
विद्यायाः , किञ्च तथा ऽपरेषा मपि अनन्तसौरजगता मिति
च भवेद् ध्येयम् । अत इदं पुनर्व्रूमः— वैदिककालिका-
र्यावर्त्तप्रभववंशीया आर्या आपन्नार्यभावाच्च येऽस्मिन्नार्यावर्त्ते वा
दाक्षिणात्ये वान्यत्वान्यत्र वा यत्र कुत्रचिदासते , तेषां मेव सर्वेषां
मंहिकामुष्मिकाभ्युदयायैवैषा त्रयी विद्या, नान्यार्थेति । सूचित-
ञ्चैतदिह (१७ पृ० १७पं०) पुरस्तादपीति सङ्केपः ॥

अथ प्रकृतं मनुसरामः । एतस्मिन्नेवार्यावर्त्तेऽस्यैतरेयस्यासीद्
वास इति स्वीकृतोऽपि, तदानीन्तनार्यावर्त्तस्वरूपेऽभिज्ञातोऽपि, कतम-
स्मिन् प्रदेशे स उवासेति निर्णयोऽसम्भव इव प्रतिभात्यस्माकम् ;
वक्ष्यमाणप्रकारेणास्य पाणिन्यास्कादिभ्योऽतिप्राचीनत्वनिर्णयात् ।
एव मपि तत्र कृतोऽतियत्नेऽवगम्यते स्यादैरावतीतटसन्निहिते क्वचित्
प्रदेशे इति । श्रुतं ह्यत्रैकत्र ऐरावतीपारदृष्टान्तः— “यथा सैरावतीं
नावं पारकामा, समारोहेयुः”-इति (६, ४, ५,) । इह 'सा' इति

द्वितीयैकवचनस्य सौ रूपम् , ता मित्यर्थः । सायणेन तु मेरावती मित्येकं पदं नाव मित्यस्य विशेषणं कृतम्, समुद्र मित्यध्याहृतञ्च । तन्न रोचतेऽस्मभ्यम् ; अकृतेऽध्याहारेऽपि सम्पन्नेऽर्थेऽध्याहारस्या- नीचित्यात् , समुद्रस्यैवं सर्वदैव नावा तरणं सर्वदेशीयानां सर्वेषा मनुपलम्भाद् दृष्टान्तयोग्यत्वाभावाच्चेति । सैषा नदी संहिताकाले परुष्णोति प्रसिद्धासीत् , तदुक्तं निरुक्तकारेण “इमं मे गङ्गे”-इति मन्त्रस्य व्याख्यानावसरे “इरावतीं परुष्णीत्याहुः”-इति (६. ३. ५.) । तदेव मन्त्रैवार्यावर्त्ते इरावत्या नद्याः मन्त्रिर्धा कस्मिंश्चि ज्जनपदे स विरराज महिदाम ऐतरेय इति सिद्धम् ॥

8 /

अथ कः कालोऽश्नैतरेयस्येति विचार्यम् । श्रूयते हि ऋक्मंहि तायां चतुर्दशसं सूक्तं सिद्धम्— “प्रैतं वदन्तु प्र वयं वदामः”-इति (१०. ६४. १—१४.) । तदिदं सर्वचरुनामजनपदे अर्बुदनामर्षिणा दृष्टम् । तदाहैतरेयः— “देवा ह वै सर्वचरो मत्रं निपेदुः , ते ह पाम्पानं नापजघ्नरे । तान् होवाचारुदः काद्रवेयः सर्पऋषि- मन्त्रकृत्”-इति (६. १. १.) । तस्मिन् सर्वचरो अर्बुदोदासर्पणी, नामैका प्रपदासीत् । प्रपदु = जलप्रपातो निर्भरो वा । ऐतरेय कालेऽपि सा प्रपदासीत् प्रसिद्धा । तदुक्तं तदुत्तरम्— “तद्वाप्येत- र्बुदोदासर्पणी नाम प्रपदस्ति”-इति । सैषा प्रपत् यास्ककालात् पुरैवाभवद् विलुमेति गम्यते, अन्यथा तदानीन्तनं तन्नाम निरुच्येतैव तेन, यथा विपाशः । तथाहि— “आर्जीकीये शृणोह्या सुपोमया”

—इति (ऋ० मं० १०. ७५. ६.) ऋगंगव्याख्यावसरे निरुक्तं तेन—
 “आर्जीकीयां विपाडित्याहुः ०—० पूर्व मासीदुरुञ्जिरा”—इति
 (निरु० ८. ३. ५.) । तदेवम्, यास्कसमये या नदी विपाडिति
 प्रसिद्धा, मैवासीत् तन्मन्वकाले आर्जीकीया, ततः पुरा उरु-
 ञ्जिरेति च व्यक्तम् । एव मेकस्या एव नद्याः कालभेदात् त्रिधा
 प्रसिद्धिर्दृग्गता ; नात्र तथा अर्बुदोदासर्पण्यास्तात्कालिकं नामा-
 दिकं किमप्युक्तम् ; इतोऽवगम्यते ततः पुरैव सा विलुप्ता, विभिन्न
 नामहेतुतोऽपरिचेया वाभूदिति । तथा चाय मैतरेयो निरुक्त-
 कृतोऽस्माद् यास्कात् पूर्वतनः । उपलभ्यते चेत ऐतरेयतोऽपि
 बह्वनि वचनान्युद्गतानि यास्केनेति । तद्यथा— “यस्यै देवतायै
 हविर्गृहीतं स्यात् तं मनसा ध्यायेत् वषट् करिष्यन्निति ह विज्ञा-
 यते”—इति निरु० ८. ३. ७ ; एतत्त्वाम्नात मैतरेये ३. १. ८ ।

भगवता पाणिनिमुनिना यथाय मितराशब्दः शुभ्रादिगणि
 पठितः (४. १. ११३.), यतः सम्पद्यते इतराया अपत्यं पुमानैतरेय
 इति ; गणकारश्च पाणिनिरेवेति ध्वनितं पूर्वापरावरेतिसूत्रभाष्ये ;
 अतोऽवगम्यते अय मैतरेयः पाणिनितोऽपि पूर्वतन इति ।
 अपि नडादिगणि (पा० सू० ३. १. ८८.) आश्वलायनशब्द-
 मूलस्य अश्वलशब्दस्य पाठाच्चावगम्यते तदेव ; आश्वलायनाच्चायं
 पूर्वतनइतिमिद्वान्तात् । सूत्रितञ्चैतत् “छन्दोगीकथिकयाञ्जिक-
 बह्वचनटाञ्ज जः”—इति (पा० ४. ३. १३८.) । अनेनैव
 सूत्रेण छन्दोगानां धर्म आम्नायो वेत्यर्थं सिध्यति छान्दोग्य मिति
 पदम् ; तथा च छान्दोग्यात् परभवत्वं पाणिनेर्नूनं मन्तव्यम्,
 श्रूयते च तत्र छान्दोग्ये “तद्विद्वानाह महीदास ऐतरेयः”—इति
 (५. १६. ७.) । इतोऽप्यसन्दिग्ध मस्य पाणिनिपूर्वजत्वम् ।

कल्पकदाश्वलायनोऽपि नूनं मेतस्मादेतरेयात् परतनः ; तत्र बहुत्र एतरेयनामस्मृतेः । तद्यथा —“अन्तरेण हविषी विशु मुपांश्चैतरेयिणः”—इति आश्व० श्रौ० सू० १. ३. १२. पुनः ३. ६. ३, १०. १. १३ इत्यादीनि च ।

पञ्चशाकलशाखाप्रवक्तृभ्यः शिशिराद्याश्वलायनान्तेभ्यः पञ्चभ्य-
थाय मेतरेयः पूर्वतनः ; इहोहुतमन्वाणां तत्रादर्शनात् । तदिदं
मनुपदं प्रतिपादयिष्यामः शाखाविचारप्रसङ्गे ।

एतेन यत् मिडान्तितं केनचित् पाश्चात्येन विदुषा—“इहेतरेये
‘पारिचितस्य जनमेजयस्य’—इति—(३. ५. १.) श्रवणात् स्यादयं
मेतरेयो जनमेजयाच्च राज्ञः परभवः”—इति, तन्नूनं मपास्तम् ।
वस्तुत एतन्नामश्रुतित एव अर्जुनपौत्रस्य परिचिन्नाम वभूव, वभूव
न तथा तत्पुत्रनाम जनमेजय इत्येव स्यात् सर्वमाममञ्जस्य मिति ।

अथ यदत्र श्रूयते (३. ४. ५.) —

“तदेपाभियज्ञगाथा गीयते-

यदस्य पूर्वं मपरं तदस्य यदस्यापरं तदस्य पूर्वम् ।

अहेरिव मर्षणं शाकलस्य न विजानन्ति यतरत् परस्तादिति”
इति । तदेतेनास्य शाकलाचार्यात् परभवत्वं स्पष्टम् । एष
च शाकलः शाकलस्यान्तरापत्यं नूनम् ; गोत्रे तु “गर्गा
दिभ्यो यञ् (पा० ४. १. १०५)”—इत्येतेनैव भाव्यम्, तथाच
सम्पद्यते शाकलस्य गोत्रापत्यं पुमान् शाकल्य इति । मुद्रितं
एतरेयारण्यकभाष्ये (३. २. १.) यद् दृश्यते ‘शाकलस्य पुत्रः
शाकल्यः’ इति, तस्यात् गोत्रविवक्षयैव ; अनन्तरापत्यविवक्षया
यजोऽप्रवृत्तेः । अपि वा मुद्रागोधकप्रमादत एव तत्र तथा पाठः
सम्पन्नः ; ‘शाकलस्य पौत्रः’-इति, ‘शाकलस्य पुत्रः’-इति, ‘शाक-

नस्य गोत्रः' इति वा स्यात् तत्रत्यपाठो विशुद्धः । ये तु शाकल्य-
शिश्याः शिशिरादयः, ते चासन् शाकला एवोच्यमानाः ; छात्रेऽणि
विवक्षिते "गोत्रे लुगचि"—इति (पा० ४. १. ८६.) गोत्रप्रत्ययस्य
यज्ञो लुगविधानाद् । परं नात्र यज्ञगाथायां तेषा मन्यतमस्य
नामग्रहणं सम्भाव्यते ; कथं हि स्यादैतरेयतोऽतिप्राचीनगाथायाम्
ऐतरेयोत्तरभवस्य शाकलस्य नामश्रवणं मिति । तेषा भैतरेयपर-
भवत्वं त्विहैवोपरिष्ठादुपपादयिष्यामः ।

"अपत्यं पौत्रप्रभृति गोत्रम्"—इति (४. १. १६२.) पाणि-
न्युपदेशात् शाकलस्य गोत्रापत्यत्वं तु शाकलपौत्रस्य, शाकलप्रपौत्रस्य,
शाकलाच्छततमाधिकपुरुषस्य च स्त्रीकार्यं मेव ; तदेवं शाकलगोत्र
इति विवक्षिताः सर्व एव पुरुषाः शाकल्य इत्याख्याता भवन्ति ।
अत एव बहुक्प्रातिगाथ्ये 'शाकल्यस्य'—इत्येतन्मात्रोक्तिः प्रसि-
द्धस्य पदकारस्यैव शाकल्यस्य बोधः स्यादिति क्वचित् 'स्थविरस्य
शाकल्यस्य' इत्युक्तम् (१३० २५० ६५०), क्वचित् (१. ४. १.)
'शाकल्यपितुः' इत्युक्तम् , क्वचिन्निर्विशेषणञ्च 'व्याडिशाकल्य-
गार्ग्याः' इति (३. १. ३.) । तदत्र व्याडिशाकल्यगार्ग्या इत्य-
त्रातिप्रसिद्धस्य पदकारस्य शाकल्यस्य ग्रहणं भवति, शाकल्यपिते-
त्युक्त्या चास्यैव ग्रहणं मिथ्यते, स्थविरविशेषणविशिष्टस्तु ततोऽपि
प्राचीनः कश्चिद् बुद्धति । एवं यत् श्रूयते शतपथब्राह्मणे—“अथ
हैनं विदग्धः शाकल्यः पप्रच्छ कति देवा याज्ञवल्क्येति”—इत्यादि
(१४. ६. ६. १.), सोऽयं याज्ञवल्क्यममसामयिकः शाकल्योऽन्य
एव । अद्यप्रचलितायाः शाकलान्यतमाया आश्वलायन्याः शाखायाः
प्रवक्तुराश्वलायनस्याचार्य्याभावदपरः शाकल्यः । त इमे सर्व एव
शाकल्यः प्रदर्शितगाथान्नातशाकल्यात् परतनाः प्रतीयन्ते ।

तत्र स्थविरात् शाकल्यात्, विशेषणशून्यात् शाकल्याच्च नूनं
 भयं परभवः; एतदारण्यके तदुभयोरेव नामश्रवणात् । तथाहि—
 “अथ शाकल्यस्य”-इत्यादि ३आ० १अ० २ख०, ततः “प्राणो वंश
 इति स्थविरः शाकल्यः ३आ० २अ० १ख०”-इति । किञ्चात्वेवार-
 ण्यके (३. १. ३.) श्रूयते—“प्रथिव्यायतनं निर्भुजम्, दिव्या-
 यतनं प्रहसम्, अन्तरिक्षायतनं मुभय मन्तरेण”-इति, ततस्तन्नि-
 र्भुजादिस्वरूपबोधनाय च श्रुतं मिदम्—“यद्वि सन्धिं विवर्त्तयति,
 तन्निर्भुजस्य रूपम्; अथ यच्छुद्धे अक्षरे अभिव्याहरति, तत् प्रह-
 सस्य; अथ उ एवोभय मन्तरेणाभयं व्याप्तं भवति”-इति । “निर्भुज-
 शब्दः संहितावाची, प्रहस्यशब्दः पदवाची, उभयमन्तरेणत्वनेन
 क्रमो विवर्त्तते”-इति चाह तद्भाष्ये सायणः । तदेवं पदपाठप्रादु-
 र्भावात् क्रमपाठप्रादुर्भावाच्च परतनोऽयं मत्र कोऽस्ति संशयः ।
 पदकारस्त्वैकः शाकल्य एव । तथाहि “वनं न वायो” इति निगम-
 व्याख्यानावसरे निर्णीतं मिदं भगवता यास्केन—“वेति च य
 इति च चकार शाकल्यः”-इत्यादि (६. ५. ५.) । क्रमप्रवक्ता
 त्वभवद् ‘वाभ्रव्यः’ । तथाहि बहुक्प्रतिशाख्यम्—“इति प्र-
 वाभ्रव्य उवाच च क्रमम्”-इति (२अ० ५प० ६व० २श्लो०) ।

तदित्य मेष संहिताम ऐतरेयोऽद्यप्रचलितशाखाप्रवक्तुः शाक-
 लाश्वलायनस्याचार्यात् शाकल्यात् प्राक्तनोऽपि पदसंहिताप्रवक्तुः
 शाकल्यात् परतनः; अपीह (७. २. ११.) यदिदं श्रूयते—“पूर्वा
 पौर्णमासी मुपवसेदिति पैङ्ग्य मुत्तरा मिति कौपीतकम्” इति,
 तदाभ्यां पैङ्ग्यकौपीतकाभ्यां मपि परभव इति च मिदम् ॥

(५)

अथदानीं विचार्य मस्ति, कीदृशान्यामन् तदानीन्तनाचार-
व्यवहारविज्ञानानीति । तत्र प्रथमं तावत् तेषां माचारानालोच-
यितुं प्रवृत्ता वयं बहूनां माचारपार्थक्यानां मूलं जातिपार्थक्यं सुपल-
भामहे, अतस्तज्जातिपार्थक्यं मेव प्रथमं समासतो वर्णयामः—

यथा गोत्वोद्भवमनुष्यत्वादयो जातयो निमर्गजः इति आकृति
ग्रहणा भवन्ति, न तथा ब्राह्मणत्वादयः ; ब्राह्मणत्वादयस्तु सामा-
जिकानाम् ऐहिकाभ्युदयिककार्यव्यवहारमौक्य्याध्यात्माद्युन्नति
सिद्धयर्थाः पूर्वं गुणकर्मानुसारतः पूर्वसामाजिकैः कल्पिताः । तदे-
तदिहापि श्रुतम् — “देवविशः कल्पयितव्या इत्याहुस्ताः कल्प-
साना अनु मनुष्यविशः कल्पन्त इति”- इत्यादि १. २. ३. । तथा
चाश्वयन मध्यापनं यजनं शंसनं स्तवनं मुहानं ब्रह्मण्यं मन्त्रणादानं
मुपदेशदानादिकञ्चेति मुख्यानि सुखकर्माणि च तेषां समाजपू-
पलभ्यन्ते, तेषां मेव ब्राह्मणजातिः कल्पिता । क्षत्रियादीनां
मध्येवं बन्नादिप्रकाशकवाह्यादिभिरीपस्यं तत्तज्जातिकल्पनावीजम् ।
तदेव श्रुतं सृक्मंहितायाम् १०. ८०. १२—

“ब्राह्मणोऽस्य सुखं मामीदं वाह्यं राजन्यः कृतः ।

ऊरु तदस्य यद् वैश्यः पद्भ्यां शूद्रो अजायत” इति ।

एवञ्च प्राचीनतमजातिविभागाः त्रिणविभागा एव गम्यन्ते । अत-
एव देवतिर्यङ्ङुङ्ङिच्छन्दःस्तीममन्त्राणां मपि सर्वेषां जाति-
विभागाः समास्रताः । तद्यथा देवानाम्—

“ब्रह्म वै देवानां बृहस्पतिः”—इति तै० सं० २. २. ८. १ ।

एवमादिषु ब्रह्मण्यस्यार्थो ब्राह्मणः ; तथाहि—

“ब्रह्म हि ब्राह्मणः”—इति च श० ब्रा० ५. १. १. ११ ।

“अग्ने ! महात् अमि ब्राह्मण ! भारत !”—इति तै० ब्रा० ३. ५. ३ ।

अन्यत्रान्यत्र च—“ब्रह्म ह्यग्निः”—इति श० ब्रा० १. ५. १. ११ ।

“ब्रह्म वै ब्रह्मस्पतिः”—इति श० ब्रा० ३. ८. १. ११ ।

“तच्छ्रेयोरूप मत्यसृजत क्षत्रं, यान्येतानि देवता क्षत्राणि ; इन्द्रो वरुणः सोमो रुद्रः पर्जन्यां यमो मृत्युरीगान इति०—० म विग मसृजत, यान्येतानि देवजातानि गणश आख्यायन्ते ; वसवो रुद्रा आदित्या विश्वेदेवा मरुत इति०—० म शौद्रं वर्णं मसृजत पूषणम्”—इति श० ब्रा० १४. ४. २, २३, २४, २५ ।

तिरथां जातिविभागो यथा—

“ब्रह्म वा अजः”, “क्षत्रं वा अग्वः”, “वैश्वज्ञं शूद्रज्ञानु रामभः”

इत्यादि श० ब्रा० ६. ४. ४. १२—१५ ।

उद्भिदां जातिविभागो यथा—

“ब्रह्म वै पलाशः”—इति श० ब्रा० १. १. १. ४ ।

“क्षत्रं वा एतदोपधीनां यद् दुर्वा ; क्षत्रं राजन्यः” ऐ० ८. २. ४ ।

स्तोममन्त्राणां जातिविभागो यथा—

“ब्रह्म वै स्तोमानां त्रिवृत्, क्षत्रं पञ्चदशः, ०—०

विगः सप्तदशः, शौद्रो वर्ण एकविंशः”—इति ऐ० ८. १. ४ ।

त्रिवृत्पञ्चदशसप्तदशैकविंशाः सामवेदीयस्तोममन्त्राः ।

ऋन्दसां जातिविभागो यथा—

“गायत्र्यऋन्दसा (ब्राह्मणः)”, “त्रिष्टुभ्यऋन्दसा (क्षत्रियः)”

इत्यादिग्रन्थो द्रष्टव्यः ऐ० ७. ४. ५, ६ ।

तत्तिरीयमंहितायान्वेकत्रेव स्तोमदेवताच्छन्दस्माममनुष्य पशूनां श्रेणीविभाग आम्नाता द्रष्टव्यः (७. १. ६-८.) । तथाच त्रिवृत्स्तोम अग्निदेव गायत्रीच्छन्दो रथन्तरसाम ब्राह्मणमनुष्य ऋग

पशूनां मुख्यत्वेनैकश्रेणीत्वम् , पञ्चदशस्तोम-इन्द्रदेव-त्रिष्टुप्छन्दो
बृहत्साम-राजन्यमनुष्य-मेषपशूनां बलवत्त्वेनैकश्रेणीत्वम् , सप्तदश-
स्तोम-विश्वदेवदेव-जगती-छन्दो-वैरूपसाम-वैश्वमनुष्य-गोपशूनां बहु-
त्वेनान्नसाधकत्वेन चैकश्रेणीत्वम् , एकविंशस्तोम-अनुष्टुप्छन्दो
वैराजसाम-शूद्रमनुष्य-वाजिपशूनां पादोपजीवित्वेनैकश्रेणीत्वञ्चेति
सुव्यक्तम् । एषु च स्तोम-छन्दो-साम्नां पादोपजीवित्वं त्वत्तरसङ्ख्या-
नुगतत्वाद् बोध्य मिति ।

तदेवं यद्यपि गुणकर्मानुसारतो ब्राह्मणाद्या जातयः कल्पिता
इति स्पष्टम् , तथापि पशूद्भिर्जमनुष्येषु सम्प्रति ता जन्मानु-
सारिण्य एव मन्यमाना भवन्ति । यथा मिष्टास्रवीजतो मिष्टा-
स्राणा मिव फलनं प्रायो नेमर्गिकम् , तथैव ब्राह्मणवीर्यादि
जातानां ब्राह्मणादित्व मवश्यभावीत्येव तत्र हेतुः । एव मपि यथा
क्षेत्रादिदोषतो वस्तुगुणान्यथाभावोऽपि दृश्यते , तथैव ब्राह्मणार्थी
रसजाता अप्यब्राह्मणादयो भवन्तीत्यपि नादृष्टचरम् । अत एव
“जातो नार्या मनार्यायाम्”- इत्याद्यपि स्मृतं मन्वादिभिः , इह
चोद्भूतं तत् पुरस्तात् (१७ पृ. ६ पं०) ।

अथ तेषां ब्राह्मणादिचतुर्वर्णानां स्वभावादय इहैतरेद्ये यथा
वर्णितास्ते चेह क्रमात् प्रदर्श्यन्ते । तत्र स्वभावाः—

ब्राह्मणानाम्— आदायित्वम् , आपायित्वम् , अवसायित्वम् ,
यथाकामप्रयाप्यत्वञ्चेति चत्वारो धर्मा विशेषतो लक्षिताः ।
‘आदायी’ आदानं ग्रहणम् , प्रतिग्रहादिना जीविकादीना मादान-
कारी । ‘आपायी’ अपायस्त्यागः , दानादिना धनादीनां त्याग-
कारी । ‘अवभायी’ अवसायः सिद्धान्तः , विद्याबलेन सर्वतत्त्वानां
निश्चयकारी । ‘यथाकामप्रयाप्यः’ प्रयाणं युद्धाय प्रस्थानम् , तत्र

राजादिभिः सेनानायकत्वादिना प्रेर्यः 'प्रयाप्यः', काम मनतिक्रम्य यथाकामम्, स्वकामनानुरूप मिति यावत् ; तदेवं राज्यरक्षणा-
द्यर्थं युद्धाय प्रयाण मिच्छेच्चेत् राज्ञा प्रेषणीयो 'यथाकामप्रयाप्यः' ।
तदेतदिह ७. ५. ३ द्रष्टव्यम् । क्षत्रियाणान्तु— बलप्रतिष्ठा, आश्रित-
रक्षणम्, सर्वोपकारित्वम्, तेजस्विन्त्वम्, यशस्वित्वञ्चामीद्-
वर्णनीयम् । वेश्यानां खलु— अन्यस्य बलिङ्गत्वम्, अन्यस्य
आद्यत्वम्, यथाकामजेयत्वञ्चेति त्रीणि लिङ्गानि । शूद्राणां
हि— अन्यस्य प्रेष्यत्वम्, कामोत्थाप्यत्वम्, यथाकामवध्यत्वञ्चेति
च वर्णितं तत्रैव (७. ५. ५, ६.) । * अथ भक्ष्याः—

ब्राह्मणानां बलकरो भक्ष्यः सोमो निर्णीतः, क्षत्रियाणां
न्यग्रोधोदुम्बराश्वत्थप्लक्षफलानि बलहेतुभक्ष्याणि निर्णीतानि, तथा
वेश्यानां दध्येर्वकं बलकरं भक्ष्यं सूचितम्, शूद्राणां त्वाप एव
भक्षिताः सम्यग् बलकरा भवन्तीति च तत्र ७. ५. ३—६ ।
अपरं सपि—“एता वै प्रजा हुतादा यद् ब्राह्मणा अथैता अह-
तादा यद्राजन्यो वेश्यः शूद्र इति” इति ७. ४. १ । अथायुधानि—

“एतानि वै ब्राह्मणस्यायुधानि यज्ञायुधानि ; अथैतानि
क्षत्रस्यायुधानि— यदश्वो रथः कवच इपु धन्व” इति च तत्रैव ।
तानि च यज्ञायुधान्यन्यत्र परिगणितानि—“स्फात्र कपालानि
च, अग्निहोत्रहवणी च शूर्पं च, कृष्णाजिनं च, शम्या च, उलूखलं
च मुगलं च, दृपञ्चोपला चैतानि वै दृश यज्ञायुधानि” इति तै०
सं० १. ६. ८. २, ३ । तदानीं मासीदपि क्षत्रियतोऽपि भूयस्त्वं
ब्राह्मणानाम् । तद्यथा— “भूयान् वै ब्राह्मणः क्षत्रियादिति”
—इति ७. ३. ३. ।

शूद्राणां ब्राह्मणद्वङ्गावुपवेशनमप्यासीदोपावहम् । तथाहि

“दास्याः पुत्रः कितवो ऽब्राह्मणः कथं नो मध्येऽदीक्षितेति”
 -इत्यादि (२. ३. १.) समालोच्यम् । यज्ञकार्येषु गोदोहना-
 दिष्वपि तेषां निषिद्धोऽधिकारः, तथा च तैत्तिरीयकम्— “शूद्र
 एव न दुह्यात्, अमतो वा एष सम्भृतो यच्छूद्रः । अहविरेव
 तदित्याहुर्गच्छूद्रा दोग्धीति”- इति (ब्रा० १. २. ३.) । अत एव
 तेषां मयज्ञियत्वम् । यज्ञे दीक्षितस्य देवभाव सापन्नस्य यज-
 मानस्य तैश्चायज्ञियैः सह वाक्यान्नापोऽपि निषिद्धः शतपथार्द्धा—
 “म वै न सर्वेणैव संवदते ; देवान् वा एष उपावर्त्तते यो दीक्षते
 स देवताना मेको भवति ; न वै देवाः सर्वेणैव संवदन्ते,—
 ब्राह्मणेन वैव, राजन्येन वा, वैश्येन वा (संवदन्ते) ; तं हि
 यज्ञियाः”—इत्यादिना (३. १. १. १०.) । मूर्खानां सामीप्यमघ्या
 मीक्षितानां क्लेशायत्याम्नातम्— “तभ्यो वै देवा अपेवावीभसन्त
 मनुष्यगन्धात्”—इति ३. ३. ६. । अत्र देवा इति सत्यवादित्वा-
 दिनाप्तदेवत्वानां विदुषा मार्याणां ग्रहण मिष्टम्, मनुष्यशब्देन
 चानृतभाषणादिमनुष्यधर्मवतां मूर्खाणां शूद्राणां मित्येव । तदिदं
 शूद्राणां मयज्ञियत्वम्, मूर्खाणां सामीप्यायोग्यत्वञ्चातिमूर्खत्वक-
 च्चरत्वकदाचारत्वकदाकारत्वादिनिबन्धनं भव ; नान्यथा तान् प्रति
 कृत-दुर्व्यवहारस्य प्रयश्चित्तशामनं विहितं श्रूयते । तच्च यथा
 य० वा० सं० २०. १७. १ -

यच्छूद्रे यदर्थं यदेनश्चक्रमा वयं

यदेकस्याधिधर्मणि तस्यावयजन मसि”—इति ।

शूद्राणां मुन्नत्यर्थं यथायोग्यं ज्ञानोपदेशविधयश्च विहितः संहिता-
 याम्, प्रदर्शितश्चेह पुरस्तात् (१७ पृ०)—

“यथेमां वाचं कल्याणीं भावदानि जनिभ्यः ।

ब्रह्मराजन्याभ्यां शूद्राय चार्याय च स्वाय चारणाय”-इति ।

चतुर्णां मेव वर्णानां हितप्रार्थने साम्यञ्च श्रुतं बहुत । तद्यथा
तत्रैव यजुस्संहितायाम् १८. ४८. १—

“रुचं नो धेहि ब्राह्मणेषु, रुचं राजसु नस्कृधि ।

रुचं विश्वेषु शूद्रेषु, मयि धेहि रुचारुचम्” इति ।

आथर्वणिका अप्यामनन्त्येव मेव १६. ७. ८—

“प्रियं मा कृणु देवेषु, प्रियं राजसु मा कृणु ।

प्रियं सर्वस्य पश्यत, उत शूद्र उतार्ये”-इति ।

चतुर्णां वर्णानां माह्वानप्रयोगपार्श्वक्य मपि श्रुतं मन्यत्र—

“तानि वा एतानि चत्वारि वाचः,— एहीति ब्राह्मणस्य,
आगच्छाद्रवेति वैश्यस्य राजन्यवभ्याय, आधावेति शूद्रस्य”-इति
श० ब्रा० १. १. ४. १२ ।

अन्योन्यकरणहणेनान्योन्यकुशलजिज्ञासामारूपः सम्पर्शननामशिष्टा-
चारयासीत् तदापीति च तत्रैव । तथाहि (२. ५. ४. १६, १७)—

“अथाध्वर्युश्च यजमानश्च सम्मृशेते । पूर्वयोर्दक्षिणे ऽध्वर्यु-
र्भवत्यपरयोरुत्तरे यजमानः, सोऽध्वर्युः पृच्छति यजमान किं मत्वेति
भद्रं मित्याह, तन्नीं महत्यपांश्चध्वर्युः । अथापरयोर्दक्षिणे
ऽध्वर्युर्भवति पूर्वयोरुत्तरे यजमानः, स यजमानः पृच्छत्यध्वर्यो
किं मत्वेति भद्रं मित्याह, तन्न इति यजमानस्तद्यदेव् सम्मृशेते
प्राणानेवैतत् सयुजः कुरुतस्तस्मादिमे प्राणाः परं संविद्रेऽथ यत्पृष्टो
भद्रं मिति प्रत्याह कल्याणमेवैतस्मानुर्थे व्वाचो व्वदति तस्मात् पृष्टो
भद्रं मिति प्रत्याह”-इति । अद्यतर्नङ्गलण्डीयादीनां मस्येवं सम्म-
र्शनम्, परं तेषाल्लेककरणप्रथैव दृश्यते, अस्माकन्तु करहरग्रहण-
मित्येव विशेषः । अतएवेवं निरुक्तम्— “प्रगृह्य पाणी देवान् पूज-

यन्ति” इति (२. ७. ४.) । “विद्वांसो मै देवाः”—इति त्वसक्तादिह वक्तव्यो वैदिकसिद्धान्तः ; तेषां दर्शनमात्रतः स्वपाणिद्वयेन तत्पाणिद्वयस्य ग्रहणं मेव प्रथमं पूजनम्, मन्मर्गनं नाम सत्कार इति तदर्थः ।

प्रत्युत्थानशिष्टाचारश्चासीत् तदानीम् । तथाहि— “प्रति वै श्रेयांस मायन्त मुत्तिष्ठन्ति”—इति (२. ३. २.) । ‘श्रेयांस मतिप्रगस्त माचार्यपित्रादिक मायन्तं स्वमभ्युत्खत्वेन समागच्छन्तं प्रति शिष्यपुत्रादय उत्तिष्ठन्त्येव’—इति तत्र सायणः । मनुसंहिताया मीत देव स्मृतम्— “शय्यासनस्थथैर्वैनं प्रत्युत्थायाभिवादयेत्” इत्यादि (२. ११८, १२०.) ।

न केवलं प्रत्युत्थानं किन्तु अनुवर्तनं मपि विहितम् । तथाहि— “अनु वै श्रेयांस पर्यावर्तन्ते”—इति (२. ३. २.) । ‘श्रेयांस माचार्यादिक मनुगम्य शिष्यादयः परितः मङ्गरन्ति’—इति तत्र सायणः ।

वाग्ज्यवहारविषयेऽप्यासन्निह बहव उपदेशाः । तद्यथा—“वाक् तु सरस्वती” (३. १. १.), “वाग्ध सरस्वती” (३. १. २.), “वाग्वे सरस्वती” (३. ३. १३.), “वाचो वाव तौ स्तनौ, मन्थानृते वाव ते” (४. १. १.), “कोऽर्हति मनुष्यः सर्वं सत्यं वदितुम्, सत्यमंहिता वै देवा अनृतमंहिता मनुष्याः” (१. १. ६.), “विदुषा सत्यं मेव वदितव्यम्” (५. २. ८.), “एतद् वै मनुष्येषु सत्यं निहितं यच्चक्षुः, तस्मादाचक्षाण माहुरद्रागिति, स यद्यदर्शमित्याहाथास्य अद्धाति ; यद्य वै स्वयं पश्यति न बहूनाञ्च नान्येषां अद्धाति ” (१. १. ६.), “अवत्येनं सत्यं नैन मनृतं हिनस्ति” (४. १. १.), “विचक्षणवतीं वाचं वदेत्” (१. १. ६.), “असूर्या ह वा इतरा गिरः” (३. ५. ५.), “मनसा वा इषिता वाग

वदति, यां ह्यन्यमना वाचं वदति असुर्या वै सा वाग्देवजुष्टा (२. १. ५ ; ४. ५.), “यां वै दृप्तो वदति, या सुन्मत्तः, सा वै राक्षसी वाक्” (२. १. ७.) । अबच्छेदकावच्छिन्नव्यवच्छिन्नासम्बद्ध-सम्बन्धसम्बन्धान्यायभाषापीदानौत्तनन्यायभाषेतिविदेहवङ्गप्रसिद्धाननु का भाषा, वानरी वा राक्षसी वा, यावनिकी वा ? इत्यप्यतस्याच्चिन्तनीयम् ; अपौरुषेयवैदिकग्रन्थेषु, अतिप्राचीनसूतस्मृतिन्यायमीमांसावेदान्तादिषु, अनतिप्राचीनेतिहासपुराणतन्त्रवेद्यकज्योतिषमङ्गीतकाव्यादिषु वा क्वचिदपि तथाविधयाग्जालाच्छन्नोच्छन्नहेतुनिवेशप्रवेशप्रतीतिः “वाक् च मनश्च वर्त्तन्तौ ; वाचा च हि मनसा च यज्ञो वर्त्तने ; इयं वै वाग्दो मनः” (५. ५. ८.), “यद्वा पत्नी, सत्यं यजमानः, यद्वा सत्यं तदित्युत्तमं मिथुनम् ; यद्वा सत्येन मिथुनेन स्वर्गालोकान् जयति” (७. २. ६.), “पापस्य वा इमे कर्मणः कर्त्तार आसते ऽपूतार्ये वाचो वदितारो यच्छापणा इमापुत्यापतेम मंऽन्तर्वेदि मामिपतेति” (५. १. १.), “सोऽब्रवीत् तदहं तुभ्य भव ददामि य एव सत्य मवादीरिति ; तस्मादेवं विदुषा सत्य मेव वदितव्यम्”-इति (५. २. ६.) च ।

त्रिवाहवन्धन मपि तेषा मासीद्वितकरत्वेनाभिप्रेतम् । अत एवैवं श्रूयते— “नापुत्रस्य लोकोऽस्ति”-इति, “ऋण मभिमन्मन्त्रयत्यमृतत्वञ्च गच्छति । पिता, पुत्रस्य जातस्य पश्येच्चञ्जीवतो मुखम्”-इति च ७. ३. १ । पिता एव पत्नीगर्भं प्रविश्य पुत्ररूपेण पुनः प्रकाशं मापद्यत इति च तत्रैव । तथाहि—“पतिर्जायां प्रविशति गर्भो भूत्वा स मातरम् । तस्यां पुनर्नवा भूत्वा दशमे मामि जायते”-इति । तदेव मुत्यादिते पुत्रे वंशपरम्परया अमृतत्वमेव स्वस्यापादितं भवतीति तेषा मभिप्रायः ।

तत्र क्षत्रियाणां वैश्यशूद्रस्वभावपुत्रनिन्दायाम् का कथा, ब्राह्मणस्वभावपुत्रोऽप्यामीदनीप्सितः । तथाहि—“ब्राह्मणकल्पस्ते प्रजाया मा जनिष्यत”—इत्यादि (७. ३.) द्रष्टव्यम् । वैश्य-शूद्रस्वभावपुत्रानीप्सापि तत्रैवास्नाता ।

तदानीं मेकस्यां तदधिकायां वा जायायां जीविताया मपि जायान्तरग्रहणं नामीदृ दोषावहम्, ततश्च जीवत्पत्नीकस्यापि पुंसः क्रमाद् युगपद्वा बहुविवाहो नैवासीदमामाजिकः । तदुक्तं मिह—“यदि ह वा अपि बह्व इव जायाः पतिर्वाव तामां मिथु-नम्”—इति (३. ५. ३.) । इतोऽपि व्यक्तं मास्नातम्—“एकस्य बह्वो जाया भवन्ति”—इति (३. २. १२.) । अपि नासीच्च तदानीं मपि जीवत्पतिकायाः स्त्रियाः पत्यन्तरग्रहणाचारः । तदप्युक्तं तत्र उत्तरम्—“नैकस्य बहवः सह पतयः”—इति । अत्र सहशब्दं श्रुतेर्मृतपतिकायाः त्यक्तपतिकाया वा पत्यन्तरग्रहणं न तदा-नीन्तनाचारविरुद्धं मित्यपि गम्यत एव । किन्तु तथाविधविधवा-वेदनन्वासीन्नीचजातिष्वेव प्रचलितं मिति च पुराणतिहासा व्याख्यानतोऽवगम्यते, तच्चिदानीं मपि वर्तत एवेत्यस्माकम् । स्वयस्वरसभायां समागतेषु कन्यापाणिग्रहणार्थितुं पणजयकारिणे कन्यादानप्रथाप्यासीत्तदापि । तदाह—“प्रजापतिर्वै सोमाय राज्ञे दुहितरं प्रायच्छत् सूर्यां सावित्रीम् ; तस्यै सर्वे देवा वरा आगच्छं स्तस्या एतत् सहस्रं वहतु मन्वाकरोद्, तदेतदाश्विन मित्याचक्षते —इति (४. २. १.) । तदानीन्तनस्त्रीणां मप्यासीदसाधारण-पाण्डित्यम् । तदग्निहोत्रकालनिर्णायिकाख्यायिकायाम्—“कुमारी गन्धर्वगृहीता वक्ता स्मः”—इत्यादि (५. ५. ४.) ।

तदानीं मपि स्नानं श्वशुराल्लज्जते स्मैवार्याणाम् । तथाहि—

“सुप्रा खशुरालालज्जमाना निनीयमानेति”-इति (३. २. ११. । अपि तदाप्यार्याणां सोदर्याणां मपि भगिनीनां भ्रातृजायानुगतत्वमेवासीत् । तच्चान्नात मिह यथा — “समानोदर्या स्वसा ऽन्योदर्यायै जायाया अनुजीविनी जीवति”-इति (३. ३. १३.) । तदेवं सोदर्याया अपि स्वसुरनात्मीयत्वमन्वकुलतो लब्धाया अपि जायाया आत्मीयत्वं पारम्पर्यागतमेवेति स्यात् स्वीकार्यम् ।

अत्राग्निहोत्रस्य त्वतिकर्त्तव्यतया अपत्नीकस्यापि तत्कर्त्तव्यता प्रतिपादिता । तथाच — “तदाहुर्वाचापत्नीको ऽग्निहोत्रम्”-इत्यादि (७. २. ६.) । तस्य ह्यग्निहोत्रस्य दृष्टमदृष्टञ्च फलं तेरधिगतम् ; अत एव तेर्नित्याग्निहोत्रिभिः सद्भिः सदैव स्वस्वगृहेषु अग्निरक्षणं कर्त्तव्यमिति सिद्धान्तितम् । तदिदं यूयते — “मनुषो दुरोणे” इति (ऋ० सं० १०. १११. १.), व्याख्यातञ्चेतद् यास्केन ‘मनुष्यस्य मनुष्यस्य गृहे (८. २. २.)’-इति । हिमानीवामिनां तेषां प्राचीनार्याणां हिमपातक्लेशनिवारणाय स्वस्वगृहेष्वग्निरक्षणं नूनमसीत् सुखाहम् ; श्रुतं ह्येवम् — “अग्निर्हिमस्य भेषजम्”-इति वा० सं० २३. १०.) । तत्र चाग्नौ विवधसुगन्धादिद्रव्यदानविधानञ्च श्रुतमस्ति । तद्यथा — “कुलापमिव ह्येतद् यज्ञे क्रियते यत् पेतुदारवाः परिधयो गुग्गुलूर्णामृकाः सुगन्धितजनानीति”-इति (१. ५. २.) । तैत्तिरीये त्वत्र आख्यायिकाख्यानमपि सं० ६. २. ८ द्रष्टव्यम् । तैः सुगन्धादिभिः गृहजातवायुदोषोऽपिप्रशमितो भवतीति च दृष्टम् । यदग्नौ आज्याशिरपयःपयस्यामान्नाव्यचरुपुरोडाशसोमाद्याहुतयः प्रदीयन्ते ततस्तद्वाप्यप्रसूता वृष्टिधारास्तत्तद्गुणयुक्ता भवन्त्येवेति तज्जातीपध्यादीनां भक्षणतः खल्वाज्यादिमागहार एव सम्पद्यतेऽस्माकमिति च दृष्टम् ।

मेव । अदृष्टं तु स्वर्गादि, श्रुतिमानगम्यम् । तदेवं दृष्टादृष्टफल सि-
द्धयर्थं मेवासीत् तेषां नित्याग्निहोत्रानुष्ठान मिति प्रतीयते स्फुटम् ।

अग्निहोत्रानुष्ठानाय प्रातःस्नानस्य कर्त्तव्यता चात्र सूचिता ।
तथाहि—“य आहिताग्निर्यदि प्रातरस्नातोऽग्निहोत्रं जुहुयात्,
का तत्र प्रायश्चित्तिरिति”—इत्यादि ७. २. ८ । तत्रैव आग्रयणे-
नानिष्ठा नवान्नप्राशनं, पाकप्राते नष्टे, पवित्रनाशे, हिरण्येऽनुद्दिष्टे
अपहृतं च जीवत्यपि; कस्मिंश्चिदात्मीये स मृत इति श्रुते, जायायाः
स्व-गोर्वा यममन्तानजननेऽपि प्रायश्चित्तं विहितम् । तथा तत्रैव
सूतकान्नप्राशनकारिणा मपि प्रायश्चित्तं विहितम् । यथा
विहितहोमादिरूपप्रायश्चित्त एषु तथाविधपापानां भवति सङ्ख्य
इति च तत्र तत्र सुव्यक्तम् । अग्निहोत्राद्यनुष्ठानाय ततः प्राक् स्नानं
नू विहितम्, न पुनः किञ्चिद् भोजनं तु निषिद्धम् ; प्रत्युत किञ्चिद्
भुक्तेव कर्माणि कुर्वन्ति त्वेवेहान्यत्र ध्वनितम् । तथाहि—“घृतं
प्राश्य शंसेद् यथा ह वा इद मनो वा रथो वाक्तो वर्त्तत एवं
हैवाक्तो वर्त्तते”—इति ४. २. १ ।

मृतस्य शरीरालाभे पर्णशरीरदाहोऽप्यामीक्षदानी मपि अव-
स्थितः । तदाह—“यदि शरीराणि न विद्येरन्, पर्णशरः
पष्टिस्त्रीणि च शतान्याहृत्य तेषां पुरुषरूपक मिव कृत्वा तस्मिंस्ता
मावृतं कुर्युः । अथेनाञ्जरीरैराहृतैः संस्पर्शोद्वासयेयुः ; अर्धह-
शतं काये, सक्थिनी द्विपञ्चाशे च विंशे, चारू द्विपञ्चाशे, शेषन्तु
शिरस्युपरि दध्यात्”—इति ७. २. १ ।

तदानीन्तनार्याणां देवपितृमानुषार्चनपरताप्यासीत्, तदभावे
‘अनक्षापुरुषः’—इतिनिन्दाभाजनत्वं तेषां मवश्यम्भावेवेति । तदाह-
“कोऽनक्षापुरुषः ? इति, न देवान्, पितृन्, न मनुष्यान्”—इति

(७. २. ८.) । अत्रार्चतीति पदन्तु शेषयितव्यम् । स्फुट मेतच्छत-
पत्रे—“एष ह वा अनडापुरुषो यो न देवानर्चति, न पितॄन्,
न मनुष्यान्”—इति (६. ३. १. १४.) । ‘अडा’ इति सत्यनाम
(निघ० ३. १०. ४.), अनडा—असत्यः, तथाचानडापुरुषोऽसत्य-
पुरुषः । एवं हि यः पुरुषो देवान् पितॄन् मनुष्यांश्च नार्चति, अजा
गलस्तनस्यैव तस्य जन्म निरर्थकम्— इति भावः । तदेवं देवादर्शन
विहीनस्य निन्दावादः सम्पन्नः । तदत्र ममामतो देवादीनेषु
पूर्वं निरूपयामः ।—

देवाः । निघण्टो द्युस्थानभाजनेषु, ‘देवाः’ इति षड्विंशं
पदम् । ततो गम्यते द्युलोक एव प्रधानतस्तेषां स्थानम् । ‘देवाः
रश्मय उच्यन्ते’ इति तद्भाष्ये देवराजः । महामुनियास्केनापि
निरुक्ते देवा इत्यस्यैव एवार्थ उल्लिखितः—“रश्मयोऽत्र देवा
उच्यन्ते”—इति (१३. १. १२.) । यास्कप्रदर्शित मुदाहरण मेव च
देवराजेन प्रदर्शितम्—“देवानां भद्रा सुमतिर्ऋजूयताम् (ऋ०
सं० १. ८६. २.)” इति, निघ० ५. ६. २६ । निरु० १२. ४. ५ ;
१३. १. ११ दृष्टव्यम् । पार्थिवस्याग्नेर्माध्यमिकस्य च विद्युतोऽपि
रश्मिजन्यत्वेन, उक्तमाग्नेः सूर्यस्य तु रश्मिजनकत्वेन जन्यजनकयो-
रभेदात् रश्मिभिन्नत्वम् । किञ्चास्त्येषां प्रथममध्यमान्तमानां त्रयाणां
मेवाग्नीनां रश्मिवत्त्वम् ; “त्रयः केशिनः”—इत्यस्य व्याख्यानि
सुव्यक्तं मुक्तञ्चेतद् यास्केन—“केशा रश्मयः, तैस्तुहान् भवति०—०
आदित्य माह, अत्राप्येत इतरे ज्योतिषी केशिनी उच्येते, धूमनाग्नी
रजसा च मध्यमः”—इति (निरु० १२. ३. ६, ७, ८.) । एषा
मेव त्रयाणां भक्तिमाहचर्यादितो बह्वो देवा अर्चयन्ते । तदपि
व्यक्तं मुक्तं यास्काचार्येण—“तिस्र एव देवता इति नेरुक्ताः०—०

तासां महाभाष्यादेकैकस्या अपि वह्नि नामधेयानि भवन्ति”
-इत्यादि ७. २. १ ; ३. १० ! “यो देवः सा देवता”-इति च
निरू० ७, ४. २ । त्रिवर्षिधामथैतदिहैवोपान्त्यप्रकरणे ।

पितरः । निघण्टो अन्तरिक्षस्थानभाजनेषु ‘पितरः’-इति
हाट्टमं पदम् । ततो गम्यते अन्तरिक्षलोक एव प्रधानतस्तेषां
स्थानम् । “पिता, ‘पाता वा पालयिता वा’-इत्यादिना (निरू०
४. ३. ५.) व्याख्यातः ; जम्”-इति तद्भाष्ये देवराजः । महामुनि-
यास्केन हि -- “पितरो व्याख्यातास्तेषा मेषा भवति”-इत्युक्त्वा,

“उदीरता भवद् उत् पराम

उन्मध्यमाः पितरः सोम्यासः ।

असुं य इयुरवृका ऋतज्ञाम्

तेनोऽवन्तु पितरो हविषु”-इति (१०. १५. १.) ।

एषा ऋगिह उदाहृता । व्याख्याता च सा एवम्— “उदीरता
भवर उदीरतां पर उदीरतां मध्यमाः पितरः सोम्याः सोमसम्पा-
दिनस्तेऽसुं ये प्राण मन्वीयुरवृका अनमित्राः सत्यज्ञा वा यज्ञज्ञा वा
ते न आगच्छन्तु पितरो ह्वानेषु”-इति (निरू० ११. २. ६.) ।

तथाच तस्या ऋच एषोऽर्थः सम्पद्यते— “हविषु” ‘ह्वानेषु’
अस्मदाह्वानेषु सत्सु, “ते” ‘पितरः’ पितृगणाः “नः” अस्मान्
“अवन्तु” ‘आगच्छन्तु’ । ते कीदृगाः ? इत्याह— “ये” “असुं”
‘प्राणम्’ “इयुः” ‘अन्वीयुः’ प्राप्तवन्तः, पूर्वं प्राणान्विता आसन्निति
यावत् । तत्र जीवितकाले “अवृकाः” ‘अनमित्राः’ सर्वत्र सर्व-
दैवसाधुव्यवहारतः अमित्रशून्याः, “ऋतज्ञाः” ‘सत्यज्ञा वा यज्ञज्ञा
वा’ कर्तृतया कारयितृतया वा यज्ञानुष्ठानविदः, “सोम्यासः”
‘सोम्याः -- सोमसम्पादिनः’ च आसन्निति । ते च कतिविधाः ?

इत्याह—“अवरे”, “परासः” ‘परे’, “मध्यमाः” चेति त्रिविधाः । तत्र, ‘परे’ द्युस्थान्तरिक्षचारिणः, “ये चेनेऽरण्ये अहा तप इत्युपासते”—इत्यादिना छान्दोग्ये (५. १०. १, २.) वर्णिता देवयानमार्गेण सूर्यलोकं गताः ; ‘मध्यमाः’ द्यावापृथिव्योरन्तरेण स्थायिनः, “य इमे ग्राम इष्टापूर्त्तं दत्त मिल्युपासते”—इत्यादिना छान्दोग्ये (५. १०. ३-६.) वर्णिताः पितृयानमार्गेण चन्द्रलोकं गताः ; ‘अवरे’ भ्रूषुष्ठस्थान्तरिक्षचारिणः, “अथैतयोः पथोर्न कतरेण च”—इत्यादिना छान्दोग्ये (५. १०. ८.) वर्णिताः पृथिव्या मेव निरन्तरावर्त्तिनः । तदेषां त्रिविधानां पितृणां मध्ये येऽवरास्तेषां मप्राममार्गाणां मसक्तदावर्त्तित्वेन क्वचिदपि दीर्घकालस्थिति-सम्भवाभावात् न पितृलोकस्थत्वम् ; ये परास्तेषां मप्यनावर्त्तित्व-श्रुतस्तथात्व मेव ; ये तु मध्यमाश्चन्द्रलोकं पितृलोकं वा गतास्तेषां मेव स्वस्थानस्थत्वेन प्राधान्य मिष्टम् । अतएव अन्तरिक्षस्थानेष्वेव पठितं पितर इति पदम् । यास्केनाप्युक्तम्—“माध्यमिको यम इत्याहुस्तस्मान्माध्यमिकान् पितृन् मन्यन्ते”—इति (११. २. ५. ६.) । ‘स हि तेषां राजति’—इति च तत्र दौर्गी वृत्तिः । “परे यिवांसं प्रवतो महोरनु”—इत्यादिसूक्तद्वये (ऋ० सं० १०. १४, १५) यमस्य पितृराट्त्वं पितृणां स्वरूपञ्च सुव्यक्तम् ।

तत्त्वतस्तु अन्नरससाहाय्येन स्वजनकदेहे प्रविष्टो जीवो रेतोऽन्तःस्थः प्रथमगर्भः सम्पद्यते ; यदेव तद्रेतो योनौ सिक्तं भवति, तदेव तस्य प्रथमं जन्म । ततस्तद्रेतो मातृयोनीं द्वितीयगर्भाकारेण परिणतं भवति ; भूमिष्ठे हि तस्मिन् गर्भे पुरुषस्य द्वितीयं जन्मेति मन्तव्यम् । ततो सृते च यत् पितृप्रायन्यतमं शरीरं लभते, तदेव तस्य तृतीयं गर्भरूपम् ; ततः पितृप्रायन्यतमलोके

प्राप्तिरेव तत्तृतीयं जन्मेति मन्यते । तदाहुरेतरेयिणः— “अप-
क्रामन्तु गर्भिण्यः । पुरुषे ह वा अथ मादितो गर्भो भवति, यदे-
तद् रेतस्तदेतत्सर्वेभ्योऽङ्गेभ्यस्तेजः सम्भूत मात्मन्येवात्मानं विभर्त्ति,
तद्यदा स्त्रियां सिञ्चत्यथैनं जनयति ; तदस्य प्रथमं जन्म । तत् स्त्रिया
आत्मभूयं गच्छति, यथा स्वमङ्गन्तथा तस्मादेनां न हिनस्ति, सास्यै-
त मात्मान मत्र गतं भावयति, सा भावयित्री भावयितव्या भवति,
तं स्त्री गर्भं विभर्त्ति, सोऽग्र एवं कुमारं जन्मनोग्रेऽधिभावयति, स
यत्कुमारं जन्मनोग्रेऽधिभावयत्यात्मान मेव तद्भावयति एषां लोकानां
सन्तत्या एवं मन्तता हीमे लोकाः ; तदस्य द्वितीयं जन्म । सो
ऽस्याय मात्मा पुण्येभ्यः कर्मभ्यः प्रतिधीयते ; अथास्याय मितर
आत्मा कृतकृत्यो वयोगतः प्रैति, स इतः प्रयन्नेव पुनर्जायते ;
तदस्य तृतीयं जन्म”-इति (२ आ० ५. १.) ।

शतपथे तु मृत्युप्रकारो मृतस्य तस्य पितृणादिदेहलाभयाम्नातः ।
तथाहि— “स यत्रायं शरीर आत्मावर्त्यं नीत्य सम्मोह मिव
न्येत्यथैनं मेते प्राणा अभिसमायन्ति, स एतास्तेजोमात्राः समभ्या-
ददानो हृदय मेवान्ववक्रामति । स यत्रैष चाक्षुषः पुरुषः
पराङ् पर्यावर्ततेऽथारूपज्ञो भवत्येकीभवति न पश्यतीत्याहुरेकी-
भवति न जिघ्रतीत्याहुरेकीभवति न रसयतीत्याहुरेकीभवति
न वदतीत्याहुरेकीभवति न शृणोतीत्याहुरेकीभवति न मनुत
इत्याहुरेकीभवति न स्पृशतीत्याहुरेकीभवति न विजाना-
तीत्याहुः । तस्य हेतस्य हृदयस्थायं प्रद्योतते, तेन प्रद्योतनैष
आत्मा निष्क्रामति चक्षुष्टो वा सूक्ष्मी वान्येभ्यो वा शरीरदेहेभ्य-
स्तमुत्क्रामन्तं प्राणोऽनूत्क्रामति, प्राण मनुत्क्रामन्तं सर्वे प्राणा
अनुत्क्रामन्ति, सञ्ज्ञान मेवान्ववक्रामति, स एष ज्ञः सविज्ञानो

भवति ; तं विद्याकर्मणी समन्वारभेते पूर्वप्रज्ञा च । तद्यथा
 तृणजलायुका तृणस्यान्तं गत्वात्मानं सुपसृष्टं हरत्वेव मेवायं पुरुष
 इदं शरीरं निहत्याविद्यां गमयित्वात्मानं सुपसृष्टं हरति ।
 तद्यथा पेशस्कारी पेशसो मात्रा सुपादायान्यन्नवतरं कल्याणतरं
 रूपं तनुत एव मेवायं इदं शरीरं निहत्याविद्यां गमयित्वाऽन्यन्न-
 वतरं रूपं तनुते, पितॄन् वा गान्धर्वं वा, ब्राह्मं वा प्राजापत्यं वा,
 दैवं वा मानुषं वान्येभ्यो वा भूतेभ्यः”-इति १४. ७. २. १—५. ।
 अत्र पितॄन् गान्धर्वञ्च मिथो गुणकर्मादितः किञ्चिद्वेद्युक्तमन्तरिक्ष-
 लोकगं रूपम् ; ब्राह्मं प्राजापत्यं च तथा मिथः सामान्यभेद्युक्तं
 द्युलोकगं रूपम् ; एवं दैवं मानुषञ्च विद्वत्त्वाविद्वत्त्वभेदभिन्न
 मिहत्वं रूपम् । इत्यमपि छान्दोग्याद्युक्तं पितॄणां गतिर्त्रैविध्यम्,
 उदीरतामितिमन्वास्नात्पितॄर्त्रैविध्यञ्चोपपन्नं भवति । तदैवं यास्क-
 व्याख्यातस्योदीरतामितिमन्वस्थस्य ‘असं य इयुः’-इत्यंशस्य पितॄणा-
 दन्यतमदेहगतं प्राणं ये अन्वीयुरित्येवार्थः सुदृतर इत्यस्माकम् ।
 पिण्डपितृयज्ञप्रकरणादौ च (य० वा० २. २०—३४. ; श० ब्रा०
 २. ४. ४. १—२४. ; तै० ब्रा० १. ३. १०, २. ६. ३.) पितृगण-
 स्वरूपं पर्यालोच्यम् । यमपितृलोके पुनर्निर्णय्याम इहैवात्यप्रकरणे ।

मनुष्याः । ऐतरेये त्विहंतच्छृद्धनिर्वचनं मेवं प्रोक्तम् “मिदं
 प्रजापते रेतो दुषदिति०—०तन्मादुषं सन्मानुषं भित्वावक्षते
 परोक्षेण”-इति (३. ३. ६.) । “मनुष्याः कस्मात् ? मत्वा
 कर्माणि सीव्यन्ति, मनस्यमानेन सृष्टाः, मनस्यतिः पुनर्मनस्वी-
 भावे ; मनोरपत्यम्, मनुषो वा”-इति त्वाह यास्कः (निरु० ३.
 २. १.) । “मनोर्जातावज्यतौ षुक् च”-इति च पा० ४. १.
 १६१ सूत्रम् । ‘समुदायार्थो जातिः ; मानुषः मनुष्यः’-इति

तत्र दीक्षितः । तत्रास्मत्सु “षडर्घ्या भवन्ति,—आचार्य ऋत्विक्
स्नातको राजा विवाह्यः प्रियोऽतिधिरिति”—इति गो० गृ०
सू० ४. १० । मातृपित्राचार्याणां पूजनीयत्वं तु तैत्तिरीय-
(आ० ७. ११.)-मन्वादि-(२. २२५.)-प्रसिद्धम् ॥

शतपथब्राह्मणे त्वेषां देवपितृमनुष्याणां मेकत्रैव विधिषपरिचय
आस्नात उपामनाप्रकारश्च । तथाहि—“ततो देवाः ; यज्ञोपवीतिनो
भूत्वा दक्षिणं जान्वाच्योपासीदन् । तानब्रवीत्— यज्ञो वोऽन्नम् ,
अमृतत्वं वः, ऊर्गं वः, सूर्यो वो ज्योतिरिति । अथैनं पितरः ,
प्राचीनावीतिनः सव्यं जान्वाच्योपासीदन् । तानब्रवीत्—मासि
मासि वोऽशनम् , स्वधा वः , मनोजवो वः , चन्द्रमा वो ज्योति-
रिति । अथैनं मनुष्याः ; प्राहुता उपस्थं कृत्वोपासीदन् । तान-
ब्रवीत्—सायम्प्रातर्वोऽशनम् , प्रजा वो, मृत्युर्वी , ऽग्निर्वी ज्योति-
रिति”—इति (२. ४. २. १, २, ३.) ।

एषा मेव देवपितृमनुष्याणां मर्चनं कर्त्तव्यत्वेनेहैतरेये समा-
स्नातम्— “एष ह वा अनडापुरुष इत्यादिना । तत्र हि अग्नि-
होत्रादिभिः श्रौतेः वैश्वदेवादिभिश्च गृह्यैर्देवानां मर्चनं सम्पद्यते ;
पिण्डपितृयज्ञादिभिः श्रौतेः स्वस्वसूत्रोक्तप्रकारैः श्रद्धयान्नजलादि-
प्रदानात्मकश्राद्धादिभिश्च पितृणां मर्चनं सम्पद्यते ; निष्कण्टविनीत-
भावप्रदर्शनाज्ञापालन-ससमादरपक्वापक्वान्नाद्याहारादि-प्रदानैर्मनु-
ष्याणां मर्चनं सम्पद्यते ।

अतिथिसत्कारविषये गार्गाप्येकस्नाता — “तद् यददो गाथा
भवति — अनेनस मेनसा सो ऽभिगस्तादेनस्वतो वापहरादेनः ।
एकातिथि मप सायं रुणद्धि विसानि स्तेनो जहारेति”—इति ५. ५.
५ । गाथैषा नैतद्ब्राह्मणप्रवक्तुः कल्पिता, प्रत्युत बहुप्राचीना,

अनेनात्र स्मृत्येव । तदाह तद्भाष्ये सायणः—‘पुरा कदाचित् सप्त-
 र्षीणां संवादप्रसङ्गे कश्चित् पुरुषो विसस्तैन्यलक्षण मपवादं प्राप्य
 तत्परिहारार्थं मृषीणा मग्ने शपथं चकार, तदीयशपथोक्तिरूपेयं
 गाथा’—इति । तच्छपथस्वरूपञ्च तत्र तेनैवैवं व्याख्यातम्—
 ‘विसानि पद्मसूत्रानि, तेषा मपहर्त्ता (एवं) प्रत्यवायपरम्परां
 प्राप्नोतु ;— पापरहिते पुरुषे विसस्तैन्य मपवादं कृतवतो यः
 प्रत्यवायः, पापिनः पुरुषस्य सम्बन्धि पापं स्वीकुर्वतो यः प्रत्य-
 वायः, सायङ्काले गृहे समागच्छत एकातिथेर्वैदेशिकस्यारोधने
 यः प्रत्यवायः, सेयं प्रत्यवायपरम्परा विसस्तैन्ये सति भ्रम भूयादि-
 त्येवं शपथः’—इति । अस्माकं त्वस्या गाथाया ऋजुतरोऽर्थान्तरः
 प्रतिभाति । तद्यथा— यः कश्चित् ‘अनेनसम्’ अपापम् आरोप्य-
 मानपापशून्यं जनम्, ‘एनसा’ आरोप्यमानेन पापेन ‘अभिशस्तात्’
 निन्देत्, ‘सः’ निन्दकः ‘एनस्वतः’ स्वभावजातपापिनः तस्य
 निन्दितस्य यत् कि मपि स्वभावजम् ‘एनः’ पापम् अस्ति, तदेव
 ‘अपहरात्’ अपहरणं कुर्यात् । सन्ति हि सर्वेषा मेव मानवानां
 स्वभावजानि पापानि । तदप्याहार्त्तैव—“व्यतिपक्त इव वै पुरुषः
 पाप्मना”—इति (४. १. ४. । इत्थं गाथापूर्वाङ्गेन वृथापवादकीर्त्तनं
 निषिद्धम्, अथापराङ्गेनातिथिविमुखीकरणं निषिध्यते— यः
 कश्चिद् ‘सायं’ काले समागतम् ‘एकातिथिं’ सर्वातिथिलक्षणसम्पन्न
 मत एव प्रधानातिथिम्, एकसङ्ख्यामात्र मतिथिं वा ‘अपरुणद्धि’
 स्वागतासनान्नपानादिक मदत्त्वा विमुखीकरोति, ‘सः’ ‘स्तेनः’
 चौरः सन् ‘विसानि’ मृणालानि, तद्गतानीव शूक्ष्मतन्तुरूपाणि तद-
 तिथिशरीरस्थानि स्नायुनामजीवनहेत्वङ्गवन्धनानि ‘अपजहार’
 तज्जीवनापहरणपातकभाग् भवतीति भावः ।

अहोऽतिथिसत्कारायासीत् तदाघ्नप्राघातश्च प्रचलितः । तत एव सोमे राजन्यागते या आतिथ्येष्टिविहिता, तत्र पशुघातानुकल्पश्च विहितः— “तद्यथैवादो मनुष्यराज आगते, ऽन्यस्मिन् वार्हति उक्षाणं वा वेहतं वा क्षदन्त एव मेवास्मा एतत् क्षदन्ते, यदग्निं मन्यन्ति ; अग्निर्हि देवानां पशुः”—इति (१. ३. ४.) । अप्युपःशब्दस्य पोषार्थतानिर्णयाय चाम्नात मेवम्— “एतर्हि गव्यं मीमांसमानाः पृच्छन्ति, सन्ति तत्रोषारः इति”—इति (४. ४. ५.) । सायणकृत मेवेतहप्राख्यानं द्रष्टव्यम् । मांसभक्षणविधिस्वाम्नात इहान्यत्रापि । तथाहि—“नाग्नीषोमीयस्य पशोरश्रीयात्०—० तत्तन्नाट्यम्०—० तस्यागितव्यञ्चैव लीस्पितव्यञ्च”—इति (२. १. ३.) । अमेध्यमांसभक्षणे दोषो मेध्यमांसभक्षणेऽदोषश्चाम्नातः । तथाहि— “एत उत्क्रान्तमेधा अमेध्याः पशवस्तस्मादेतेषां नाश्रीयात्”—इति २. १. ८. । ‘एते’ पुरुषकिम्पुरुषगौरगवयोद्भृशरभा इति षट् अमेध्याः, अश्वगोऽव्यजपृथिवीभवाः पञ्च मेध्याः । पृथिवीभवत्वेनेह व्रीह्यादीनां ग्रहणमिष्टम् । अतएव श्रुतम्— “स वा एष पशुरेवालभ्यते यत् पुरोडाशः”—इत्यादि २. १. ९ । तत्राप्यजमांसस्यासीद् बहुप्रचलनमिति च प्रतीयते ; तत्रैव “एष एतेषां पशूनां प्रयुक्ततमो यदजः”—इतिश्रुतेः । “क्वागो वा मन्त्रवर्णात्”—इति चात्र मी० द० ६. ८. ३१ सूत्रम् । इथापशुघातनिन्दाप्यस्ति — “अथ येऽतोऽन्यथा सेडगा वा पापकृतो वा पशुं विमथ्नीरंस्तादृक्तु”—इति ७. १. १. । सैषा पशुहिंसा यद्यप्यस्मभ्यं न रोचते, तथाप्युदाहृतव्यवहाराणां यावन्नावैदिकत्वं प्रतिपद्येत, तावदेवमादिषु “आम्नायवचनादहिंसा प्रतीयेत (१. ५. २.)”—इति निरुक्तवचनमेव शरणम् ।

अतिथिसत्कार इवेहान्येऽप्युपदेशाः समाम्नाताः । तद्यथा—
 “अभिहेषते पिपाषते क्षिप्रं प्रयच्छेत्”—इति (६. २. ५.) ।
 एतेन स्थानविशेषे द्रव्यविशेषस्य दानक्षिप्रता विहिता । “अप्रसूतः
 करोत्यक्तं तदक्तं भकरिति वै निन्दन्ति”—इति (२. ५. ६.) ।
 एतेन सर्वेष्वेव विचार्यकर्मसु गुर्वाद्यनुज्ञा स्वाम्यनुज्ञा वा ग्रह-
 णीयेत्युपदिष्टम् ।

आसीच्च तदानीं मार्त्विज्यप्राशस्त्यम्, अयाज्ययाजननिषेधश्च ।
 तदाह— “यशसा वा एषोऽभ्येति, य आर्त्विज्येन । तं यः प्रति
 रुन्धेद्, यगः स प्रतिरुन्धेद् ; तस्मैन्न प्रत्यरोत्सीदिति । यदि
 त्वस्मादपोज्जिगांसिद्, यज्ञेनास्मादपोदियात् । यदि त्वयाज्यः स्वयं
 मपोदितं तस्मात्”—इति ६. ४. ८ । तदेव मार्त्विज्याय आहृतस्य
 तत्त्यागो दोषाय भवति, त्यागायोपदेशो बाधनं वापि दोषायैव । यदि
 तु स्वयं यशु मिच्छुः स्यादन्यत्र वृतो वा भवेत्, तर्हि परार्त्विज्य
 त्यागो न दोषाय । एव मयाज्ययाजनं च न कर्त्तव्यम् । पापपुरुष-
 याजनस्य निषेधस्त्विहान्यत्राप्याम्नातः— “न पापः पुरुषो याज्यः”
 —इति (४. ४. ३.) । अपि यथा पापपुरुषाणां मयाज्यत्वं
 विहितम्, तथैवार्त्विज्याय पापपुरुषाणां वरणं मपि निषिद्धम्—
 “पापस्य वा इमे कमेणः कर्त्तार आसते ऽपूतार्यै वाचो वदितारो
 यच्छ्यापर्णा इमानुत्यापतिमेऽन्तर्वदि मासिघर्तति”—इति ७. ५. १ ।
 अपरत्र चेह लोभाद्याहतचित्तानां तेजःशून्यानाम्, मात्सर्यादि-
 पूर्णानां च तमःप्रकृतीनाम्, पापानुशान्दुणां दुर्मतीनाञ्चार्त्विज्याय
 वरणं निषिद्धम् । तथाहि— “त्रीणि ह वै यज्ञे क्रियन्ते,— जग्धं
 गौर्णं वान्तं०—०स एतेषां त्रयाणां माशां नैयात्”—इति ३. ५. २ ।
 यः खलु धनलोभादार्त्विज्यं कामयमानः कथं मपि यजमानं

तत्कर्मकारयितार मपरं वा चाटुवृत्त्यादिभिस्तोपयन्नात्स्वि ज्यंलभते, तादृशेन तेन कृतं तत् कर्म 'जग्धं' भक्षितं, मुखमध्ये प्रविष्ट मिव दूषितं भवति । यो हि समाजाधिपत्येन ग्रामप्रभुत्वेन वापरेण केनापि वा हेतुना यजमानादेर्भाति मुत्पाद्यन्नात्स्विज्यं लभते, तादृशेन तेन कृतं तत् कर्म 'गीर्णं' गिलितं, गलाधःकृत मिव दूषितं भवति । यस्तु विद्वानपि पापकर्मा भवति, तत्कृतं यत् किञ्चन कर्म तत् सर्वं 'वान्तं' उद्गीर्णं, कृद्दित मिव घृण्यं भवति देवानाम् । तदेवं-विधानां त्रिविधाना ऋत्विजां वरणाय यजमानो मनसि आशा मपि न कुर्यादिति । मूर्खस्यात्स्विज्यदूषणन्तूक्त मिहान्यत्रापि— "त ऋत्विजो यजमानं कर्त्स्वि मन्वस्य वित्त मादाय द्रवन्ति, य मनेवं-विदो याजयन्ति"—इति ८. २. ७ ।

अथ व्यवहारः ।— राज्ञां पुरोहितस्यावश्यकता चात्र बहुधा प्रत्यायिता । तद्यथा — "न ह वा अपुरोहितस्य राज्ञो देवा अन्न मदन्ति, तस्माद्राजा यक्ष्यमाणं ब्राह्मणं पुरो दधीत, देवा मेऽन्न मदन्ति"—इति ८. ५. १ । इत्थं ब्राह्मणजातेरेव पुरोहितत्वमिति च ज्ञापितम् । एतद्वचनोपक्रमे व्यक्तञ्चान्नातम्— "ब्राह्मणः पुरोहितः"—इति । राजन्यवैश्यायोः पुरोहितापेक्षेण दीक्षावेदनञ्च विहितम्— "पुरोहितस्यापेक्षेण दीक्षा मावेदयेयुः, पुरोहितस्यापेक्षेण प्रवरं प्रवृणीरन्"—इति (७. ४. ७.) । इतो वैश्यानामपि पुरोहितापेक्षा सूचिता । बुद्धिमत्तमाना मार्याणां पुरोहितविधिः कथा तु दूरे आस्ताम्, जडाना मपि पृथिव्यादीनां पुरोहिताः सन्तीति च कल्पितम्— "अग्निर्वाव पुरोहितः पृथिवी पुरोधाता, वायुर्वाव पुरोहितो ऽन्तरिक्षः पुरोधाता, आदित्यो वाव पुरोहितो द्यौः पुरोधाता : एष वै पुरोहितो य एवं वेद, अथ स

तिरोहितो य एवं न वेद" इति ८. ५. ४ । तदेवं यथा पृथिव्यादिष्वग्न्यादीनां प्राधान्यम्, तथैव यजमानगृहेषु पुरोहितानां प्राधान्यं ध्वनितम्, विहितञ्च पुरोहितानां मेतद्विज्ञानवत्त्वम्; ब्राह्मणानां मपि येषां पृथिव्यादिनिष्ठाग्न्यादिपुरोहितत्वविज्ञानमविदितम्, तादृशा मविदुषां पौरुहित्यं सुतरां निषिद्धम् । तस्यैतस्यैतदुपसंहारवचनम्— "यो ह वै त्रीन् पुरोहितान् वेद, स ब्राह्मणः पुरोहितः"—इति । एतेन च वचनेन वेदविदा मेव ब्राह्मणानां पौरुहित्यं व्यवस्थापितम् । "अयुव मार्यस्य राष्ट्रं भवति, नैनं पुरायुषः प्राणो जहाति, आजरसं जीवति, सर्वं मायुरेति, न पुनस्मिंयते, यस्यैवं विद्वान् ब्राह्मणो राष्ट्रगोपः पुरोहितः (८. ५. ३.)"—इत्यादिना पुरोहितानां यजमानमङ्गलकारित्वं बहुधैव प्रपञ्चितम् । "तदप्येतदृषिणोक्तम्"—इत्युपक्रम्य सांहितिकमन्त्रत्रयप्रमाणेनाप्येतदेव (ऋ० सं० ४. ५०. ७, ८, ९.) दृढीकृतम् (८. ५. ३.) । तत्रैव -- "बृहस्पतिर्ह वै देवानां पुरोहितः, तमन्वन्त्ये मनुष्यराजां पुरोहिताः । बृहस्पतिं यः सुभृतं विभर्तीति यदाह, पुरोहितं यं सुभृतं विभर्तीत्येव तदाह"—इत्यादि द्रष्टव्यम् । बृहस्पतिशब्देनात्र सूर्यो निरुक्तादिप्रसिद्धः । स यथा वायुादिदेवानां पुरोहितः पुरःस्थितः, प्राधान्यभागुपकारी च ; मनुष्येषूपि राजपुरोहितास्तथैव भवियुः ; तदत्र संहितावचनमपि प्रमाणमित्याह— "बृहस्पतिं यः सुभृतं विभर्तीति (४. ५०. ७.) । "अग्निर्वा एष वैश्वानरः पञ्चमनिः"—इत्यादिना (८. ५. १.) पुरोहितानां कोपनत्वं संवर्ष्य, यजमानानां तदुपगमनं यत्नस्य कर्त्तव्यता चात्र विहिता । तदेतत्सर्वं मालोच्य प्रतीयते, - तदानीन्तनराजपुरोहितानां मसाधारणसम्प्राप्तभाक्त्वं,

राजसु राजगृहेषु च प्राबल्यं विशेषशक्तिप्रसारित्वञ्चासीदिति ।
अपि तेषा मद्यतनपुरोहिताना मिव कर्मकारयितृत्वं तत्तत्कर्ममन्त्र-
पाठयितृत्वं च न क्वापीह गम्यते, न वा क्वचिदिह ब्राह्मणस्य
पुरोहितापेक्षा श्रूयत इति च सुधीभिरालोच्य मेव ॥

कर्मकारयितृभ्यो दक्षिणादानस्यातिकर्त्तव्यता चासीत् तदानी
मपि । तदाह—“दातव्यैव यज्ञे दक्षिणा भवत्याल्पिकापि”—इति
६. ५. ६ । केनापि हेतुना सा परित्यक्ता चेन्न पुनर्ग्रहणीया,
केनापि प्रकारेणागतापि सा आपन्नशत्रुभावाय कस्मैचन प्रदे-
येति चेहैव । तथाहि—“न निवृत्तदक्षिणां प्रतिगृह्णीयात्”
-इति, यदि त्वेनां प्रतिगृह्णीयात्, अप्रियार्थेनां भ्रातृव्याय
दद्यात्”—इति च ६. ५. ६ । यशालिप्साप्यासीत्तदातिप्रबला ।
तदाह—“यम् ब्राह्मण मनूचानं यशो नच्छेदिति ह आहारण्यं
परित्य दर्मस्तम्बानुदूषय्य दक्षिणतो ब्रह्मण सुपवेश्य चतुर्हीतृन्
व्याचक्षीत” इति ५. ४. ४ । कस्मिंश्चिद् दानादिकर्मणि स्व-
श्रेष्ठताभिमानस्य पापहेतुत्वञ्चाभिमतं तेषाम् । तंत एवैव मान्ना-
तम्—“यो वै भवति, यः श्रेष्ठता मश्रुते स किल्बिषं भवति”
-इति १. ३. २ । ‘श्रेष्ठतां प्रयोगपाटवाभिमानम्’—इति सायणः ।

आन्नातश्चेह बहुत्र हस्त्यश्वगवादिधनदानप्रशंसागाथाभिगानम् ।
तथाहि दौष्यन्तिभरतस्य (८. ४. ६.)—

“हिरण्येन परीवृतान् कृष्णाञ्छुक्लदतो मृगान् ।

मण्णारे भरतोऽददाच्छतं बहानि सप्त च”—इत्यादि ।

इह श्रुतस्य मृगशब्दस्य हस्तिपरव्याख्यानं सायणीयम् ; अस्तु
तत् तथैव मन्त्रव्यम्, परं तत्कृतं बह्वशब्दस्य इन्द्रमङ्ग्यापरत्वं तु
नास्माभ्यं रीचते ; तादृशदानं ह्यल्पधिक मित्यसम्भव मिति ।

आत्रेयाङ्गराजदानगाथाश्लोकेषु दासीदानं च श्रुतम् — “दासी-
सहस्राणि ददामि ते”—इति (८. ४. ८.) । एतेन तदानी
मासीदार्यावर्त्तेऽत्र च मनुष्याणां मपि हस्त्यश्वादीनां मिव क्रय-
विक्रयदानप्रथेति स्पष्टम् । अत एव शौनःशेपाख्यानेऽपि श्रुतम्—
“तस्य ह शतं दत्त्वा स त मादाय सोऽरण्याद् ग्राम मेयाय”— इति
(७. ३. ३.) । ‘तस्य’ तस्मै शूनःशेपपित्रे मीयवसयेऽजीगर्त्ताय
‘सः’ हरिश्चन्द्रपुत्रो रोहितः; ‘शतं’ बहु, शतसङ्ख्याकं वा मुद्रात्मकं
धनं ‘दत्त्वा’ ‘तम्’ शूनःशेपम् आदायेत्याद्यर्थः । निरुक्ते तु “स्त्रीणां
दानविक्रयातिसर्गा विद्यन्ते, न पुंसः ; पुंसोऽपीत्येके ; शौनःशेपे
दर्शनात्”—इत्युक्तम् (३. १. ४.) ।

एवं पुत्रेषु पितुः स्वेच्छाजनितोऽन्यान्यविधोऽन्याचारोऽप्यासीत्
तदानीं सुदुर्वारः । तद्यथा (७. ३. ५.)—

“अथ विश्वामित्रः पुत्रानामन्तयामास,

मधुच्छन्दाः शृणोतन ऋषभो रेणुरष्टकः

ये के भ्रातरः स्थ नास्मै ज्यैष्ठ्याय कल्पञ्च मिति”—इति ।

एव मन्यत्रान्यदपि — “एतशो ह वै मुनिरग्नेरायुर्ददर्श ; ०— ०
सोऽब्रवीत् पुत्रान् , पुत्रका अग्नेरायुर्ददर्श तदभिलपिष्यामि, यत्
किञ्च वदामि तन्मे मा परिगातेति ०—० । तस्याभ्यग्नेरैतशायन
एत्याकाले ऽभिहाय मुख मप्यगृह्णाददृष्टपन्नः पितेति ; तं होवा-
चापेह्यलमोऽभूर्यो मे वाच मवधीः ०—० पापिष्ठां ते प्रजां करोमि
यो मच्च मसक्त्वा इति”—इति ६. ५. ७ ।

पुत्राणां पितृदायभाक्त मपीह सूचितम् । तद्यथा— “नाभा-
नेदिष्टं वै मानवं ब्रह्मचर्यं वसन्तं भ्रातरो निरभजन्त्सोऽब्रवीदेत्य
किं मच्च मभाक्तेति”—इत्याद्याख्यानं (५. ७. ६.) द्रष्टव्यम् ।

वाणिज्याद्यर्थं समुद्रयानारोहणपूर्वकं महासमुद्रे परिप्लवनं चाभीत् तदानीं सुप्रचलितम् । अतएव तदृष्टान्ततयान्नात एवम्—
 “यथा समुद्रं प्रप्लवेरन्नेवं हैव ते प्रप्लवन्ते, वे संवत्सरं वा द्वादशाहं वा ऽऽसते”- इति ६. ४. ५ । वनदस्यूना मप्युपद्रव आसीत्तदानीं मिति चात्र सूचितम् । तद्यथा - “निषादा वा सेडगा वा पाप कृतो वा वित्तवन्तं पुरुष मरुष्ये गृहीत्वा कर्त्वं मन्वस्य वित्त मादाय द्रवन्ति”-इति ८. २. ७ । एवं नागरिकग्रन्थिच्छेदकानां मपि दृष्टान्तविधया समुल्लेखोऽत्र श्रुतः—“त मृत्वजो यजमानं कर्त्वं मन्वस्य वित्त मादाय द्रवन्ति”-इति ८. २. ७ ।

आसीत्तदानीं चार्थे मपि तन्निन्दा च । तद्यथा सायणमते,—
 पुरा कदाचित् सप्तर्षीणां संवादप्रसङ्गे कश्चित् पुरुषो विमस्तैन्धलक्षण मपवादं प्राप्य तत्परिहारार्थं मृषीणां मग्ने शपथं चकार, तदीयशपथो-
 क्तिरूपेयं गाथा — “अनेनस मेनसा सोऽभिश्स्ताटेनस्वतो वापहरा देनः । एकातिथि मप सायं रुणद्धि, विसानि स्तेनो अप सो जहार”
 - इति (५. ५. ५.) । सायणमते गाथयतया मृषापवादकारिणां साय मतिथिप्रत्याख्यातृणां स्तेनकारिणाञ्च पापविद्धत्वं ज्ञापितम् ।

एकराट् सार्वभौमोऽप्यासीत्तदानीं संविज्ञातः । ततस्तत्परिचयोऽत्रैवम्— “अयं समन्तपर्यायी स्यात् सार्वभौमः सार्वायुषः आन्तादापराद्वात् पृथिव्ये समुद्रपर्यन्ताया एकराडिति”-इति ८. ४. १ । तथाविधसार्वभौमनरपतेः सर्वेभ्यो मित्रराजिभ्य उप-
 ढीकनग्रहणञ्चेहान्नातम्—“सर्वे हैव महाराजा आसुरादित्य इव ह स्र श्रियां प्रतिष्ठितास्तपन्ति, सर्वाभ्यो दिग्भ्यो बलि मावहन्ते”
 -इति ७. ५. ८ । ‘सर्वे’ च ते इमे— कावषेयः तुरः, साहदेयः सोमकः, सार्ज्यः सहदेवः ; देवावृधो बभ्रुः, वैदर्भी भीमः

गांधारी नमजित् , अरिन्दम इति विश्रुतः जानकिः क्रतुवित् ,
पेजवनः सुदाश्रेत्यष्टावैतरेयपूर्वपूर्वजाः सार्वभौमा बभ्रुवु रिति च
तदुपक्रमग्रन्थतः प्रतीयते ।

महाराजस्य प्रियतमभार्यायाः मन्निधौ प्रजाना मावेदनप्रथा-
प्यामीत् तदानीम् ; अत एव इन्द्रस्य प्रियार्ये वावातार्यं देवानां
स्वाभिप्रायज्ञापनम् , तस्याश्च इन्द्रं ज्ञापयामीति प्रतिश्रुत्यादिकथा
श्रूयते चात्र— “ते देवा अत्रुवन्नियं वा इन्द्रस्य प्रिया जाया वावाता
प्रासहा नाम, अस्या मेवेच्छामहा इति । तथेति तस्या मैच्छन्त ।
मैनानब्रवीत्,— प्रातर्वः प्रतिवक्तास्मीति” इति ३. २. ११ ।

राजभ्रातृणां राजसहचरणव्यवहारश्चासीत् । तत एव
मान्नातम्— “ऋतवो वै सोमस्य राज्ञो राजभ्रातरो यथा मनु-
थस्य, तैरेवेनं तत्सहागमयति”—इति १. ३. २ ।

राजधानीपरिरक्षणाय तदभितः प्राकारनिर्माणप्रथाप्यासीत्-
दानीम् । तदाह— “देवासुरा वा एषु लोकेषु समयतन्त, ते वा
असुरा इमानेव लोकान् पुरोऽकुर्वत”—इत्यादि १. ४. ६ । ‘पुरो
ऽकुर्वत, प्राकारवेष्टितानि नगराणि कृतवन्तः’—इति तत्र सायणः ।
एतदाख्यायिकाया मसुरैः सहोपस्थिते सङ्ग्रामे असुरेभ्यस्त्रिपुररक्षणार्थं
मयोरजतसुवर्णमयप्राकारा निर्मिता देवैरिति सूचितम् । असुरोप-
द्रवतो यज्ञरक्षार्थं मभितोऽग्निप्राकारनिर्माणञ्च देवैः कृत मिति च
श्रुत मेतस्या माख्यायिकायाम्— “देवा वै यज्ञ मतन्वत०—०अग्नि-
मयीः पुरस्त्रिपुरं पर्यास्यन्त”—इति २. २. १ । प्रबलतरैः शत्रुभि-
राक्रान्ते राज्ये तद्रक्षणाय तदानीन्तनप्रजाना मपि परस्परं मन्त्रणा
करणम् , स्वत एव योधप्रवृत्तिः , परस्पर मैकमत्याय प्रतिज्ञा-
रूढत्वम् , राजरत्निरक्षितगृहादौ पुत्रकनवादीन् संस्थाप्य युद्धाय

प्रयाणञ्चेति सर्वं मिह १. ४. ७ द्रष्टव्यम् । प्रियवस्तुदानादिरूपसाम-
 कौशलतो रक्तपात मन्तरेण स्वकार्योद्धारचेष्टाप्याहृतासीत् तदानीम्
 (१. ५. १.) । परस्परैकमत्यस्थितये आज्यस्पर्शपूर्विका प्रतिज्ञा-
 पद्धतिश्च तदानीन्तनी प्रशंसनीया । तथाविधं प्रतिज्ञानं हि तानू-
 नम् मिति सर्ववेदेषु विश्रुतम् । तदिदम् ऐ० ब्रा० १. ४. ७,
 श० ब्रा० २. ४. २, तै० सं० १. २. ११, ६. २. २-६ श्रुति-
 वाक्येषु विहितं द्रष्टव्यम् । “न सतानूनमिणे द्रोग्धव्यम्”—इति
 चेह (१. ४. ७.) तदुपसंहारः । ‘सतानूनमिणे’ सहशपथकारिणे
 न द्रोग्धव्य मिति तदर्थः । शतपथे चैवम्— ३. ४. ४. ८ ।

सेनापत्यनिर्णयः, तस्य च सेनापतेर्भागशः शत्रुसेनाक्रमणो
 पायश्चेह वर्णितः— “स त्रियेणिर्भूत्वा त्रयनीकोऽसुरान् युद्धं मुप-
 प्रापद् विजयाय”—इत्यादि (३. ४. १.) । युद्धकाले राजसाहाय्य-
 कारिणां प्रजानां सामन्तानाञ्च प्रसादलाभकथाप्यस्यत्— “सो-
 ऽवेदिमे वै किल मे सचिवा इमे माऽकामयन्त हन्तेमानस्मिन्नुक्थ-
 आभजा इति, तानेतस्मिन्नुक्थ आभजत्”—इति ३. २. १० । युद्ध-
 जयानन्तरं राज्ञो मर्यादावृद्धिश्चेह सूचिता ; तदत्र “इन्दो वै ह्वत्
 हत्वा”—इत्याद्याख्यायिका द्रष्टव्या (३. २. १०.) । पराजिताना
 मन्तर्हस्तीनानि धनानि समुद्रतीरे प्रोथितानि भवन्ति स्मेत्यपीह
 श्रुतम् (५. २. ६.) । हस्तमुष्टिमध्ये एव गोपनीयं यद् बहुमूल्यं
 रत्नादिकं धनम्, तदेवान्तर्हस्तीनम् । एवञ्च तदाप्यासीदेव बहु-
 मूल्यहीरकादीनां व्यवहार इति चास्मात् प्रतीयते स्फुटम् ॥

प्रायः सर्वसभ्यदेशेषु विश्रमान एष उपविमोकव्यवहारो-
 ऽप्यासीत् तदानीम् । तथा चान्नायते— “अश्वैर्वानडुद्भिर्वान्यै-
 रन्यैरथान्तरेरथान्तरे रूपविमोकं यान्ति”—इति ४. ४. ५ ।

तदिदं श्रुतं सुपविमोकस्वरूपं मद्यतनं मिवैव । दूराध्वगमने
एवेदृशोपविमोकस्यावश्यकता चाम्नाता — ‘दीर्घाङ्गं उपविमोकं
यायात्’—इति (६. ४. ७.) ।

स्मृत्यतो भारवहनाय वीवधस्य व्यवहार आसीत्तदानीं मिति
च प्रतीयते — “बृहत्पृष्ठं मवीवधतायै”—इत्येवमादिश्रुतः (८. १.
१.) । ‘उभयतः शिष्यद्वयेन जलकुम्भद्वयं वोढुं यः काष्ठविशेषः
पुरुषाणां मंशे ध्रियते, स वीवध इत्युच्यते’—इति तत्र सायणः ।
‘विवधवीवधशब्दैः उभयतो बद्धशिक्ये स्मृत्यवाह्ये काष्ठे वर्तेते’—इति
मि० कौ० (पा० सू० ४. ४. १७.०) । वीवधदण्डस्तु प्रायेण
वंशस्यैव भवति, ततः स इह तेजनीति श्रुतम्— “तेजन्या उभ-
यतोऽन्तयोरप्रसंमाय बसौ न द्यति” इति (१. २. ५.) ।

सूच्यां सूतानां मभ्यजनोचिताङ्गरक्षादीनाञ्चासीत्तदापि व्यव-
हारः । श्रुतं ह्येतत्— “सूच्यां वासः सन्धदियात्”—इति ३. २. ७ ।

एवं तदानीं मपि कर्मठत्वं अमकारित्वं मुद्योगित्वञ्चैवासीत्
प्रशंसनीयम्, अलसस्य अमकातरस्योद्योगहीनस्य त्वासीन्निन्दनीय-
तैव । तत एवैव मिह (७. ३. ३.) श्लोकपञ्चकं माम्नातम्—

“नानाश्रान्ताय श्रीरस्ति, इति रोहितं शुश्रुमः ।

पापो नृषद्गरो जनः, इन्द्र इच्चरतः मखा ॥ १ ॥

पुथिर्ण्णी चरतो जङ्घे, भूष्णुरात्मा फलेग्रहिः ।

शेरेऽस्य सर्वे पाप्मानः, यमेण प्रपथे हताः ॥ २ ॥

आस्ते भग आमीनस्य, ऊर्ध्वस्तिष्ठति तिष्ठतः ।

शेते जिपद्यमानस्य, चराति चरतो भगः ॥ ३ ॥

कलिः शयानो भवति, सर्ज्जिहानस्तु हायरः ।

उच्छिष्टंभेता भवति, कृतं सम्पद्यते चरन् ॥ ४ ॥

चरन् वै मधु विन्दति, चरन् स्वाद् मुदुम्बरम् ।

सूर्यस्य पश्य श्रेमाणं, यो न तन्द्रयते चरन् ॥ ५ ॥”-इति ।

यद्यप्येते गाथारूपाः श्लोका अननैतरेद्वेणुह प्रसङ्गत उद्धृता इति नैतरेयकालिकास्तथाप्यैतरेयकालेऽप्येवंविधोपदेशाना मासीदेवादर इत्यपि प्रतीयत एव । श्लोकाना मेषा मर्यान्तु सुगमाः, तथापि प्रथम-चतुर्थयोः किञ्चिद् ब्रूमः ।— यथा घोटकादयो मनुष्याणां वह्नं कुर्वन्तीति मनुष्यवाहा उच्यन्ते, तथेवास्मच्छरीरस्थो लोहित एवाग्निं शारीरतापं वहतीत्यग्निवाहत्वेन व्यपदिष्टो वेदे (निघ० १. १५. २.) ; लोहित एव रोहितो वैदिकः । स च सूर्यचन्द्रो-दयकृत इति वाहोरात्रजन्य इति वा हारिचन्द्रीयो हरिश्चन्द्रीय इतीहाख्यातः ; रमहङ्गणात् हरिः—सूर्य इति हि सर्ववेदप्रसिद्धः । तथाचाग्निवाहनरूपशोणितधारिणः सर्वानिव पुरुषान् सम्बुद्धा ऋषि राहृभ सुपदेश मिति फलितम् । नानेति । हे ‘रोहित !’ ‘इति’ वयं ‘शुश्रुमः’,— ‘अनाश्रान्ताय’ आभिमुख्येन श्रान्त आश्रान्तः, तद्विपरीतोऽनाश्रान्तोऽलसस्तस्मै ‘श्रीः नास्ति’ । अथवा नानाविध कार्येषु श्रान्तो नानाश्रान्तस्तस्मै श्रीरस्तीति । ‘वर’ तपःकर्म-विद्यादिभिः श्रेष्ठोऽपि ‘जनः’ ‘वृषत्’ नरि सीदन्, व्यक्तिविशेष-स्थाश्रितः मन् ‘पापः’ भवति । ‘चरतः’ भ्रमणकारिणः पुरुषस्य गिरिगिरिनदीप्रामसीमादिसङ्घटेषु च सर्वत्रैव ‘इन्द्रः’ अनुपमै-श्वर्यवान् ईश्वरः ‘इत्’ एव ‘सखा’ विद्यते । यः किल नगरे स्वगृहे च रक्षकः, स एव अरण्यान्यादावपीति अर्थाद्यर्जनाय भ्रमणशीलस्य कोऽस्ति चिन्ताविषय इति भावः । कलिरिति । सर्वविधकर्तव्यकर्मसु ‘शयानः’ शय्यागतः, अलस इति यावत् । एतदेव कलिलक्षणम् । तदेवं कनियुगे धर्मार्थकामभोक्षाद्यर्जन-

कर्मसु आलस्यवाहुष्यं भवतीति निष्पन्नम्, निष्पन्नञ्च यस्मिन् कस्मिन् वा युगे यदेवालस्यपरतया कर्त्तव्यानुष्ठानावहेलनं कृतं भवेत्, तदेवेदानो कल्याणितः कल्याणयो वाह मिति ज्ञेय मिति । 'मञ्जिहानः' शय्यां, शयनभावं वा त्यक्तुं प्रवृत्तरत्नैवोपविष्टः । 'उत्तिष्ठन्' शय्यां शयनभावं वा परित्यज्यान्वत्र, शय्याया मेव वा दण्डायमानः । 'चरन्' अनलसः कर्म कुर्वन्निति ।

मनुसंहिताया मध्येवमेव युगलक्षणं संस्मृतम् ६ अ० ३०२ श्लो०—

“कलिः प्रसुप्ता भवति, स जाग्रद् द्वापरं युगम् ।

कर्मस्वभ्युद्यतस्त्रेता, विचरंस्तु कृतं युगम्”- इति ।

तथेतदपि प्रतीयते,— कलिरवाद्यं युगम्, द्वापरं द्वितीयम्, त्रेता तृतीयम्, चतुर्थन्तु कृत मिति । द्वापरत्रेतिनामान्तर्गत द्वित्रिगद्दतश्चैव मेव लभ्यते । तथा च कृतादेकपादावनतः काल उच्यते त्रेतेति, ततो द्विपादावनतो द्वापरम्, ततस्त्रिपादावनत एव कलियुग मिति । पुनरेकपादाद्युन्नत्या द्वापरादीनि युगानि भवन्तीत्येव मेव सदेवावर्त्तन्ते युगानि । व्यक्तश्चेदं श्रुतम्— “विवर्त्तते अहनी चक्रियेव”—इति ऋ० सं० १. १८५. १ । प्रकृतिनियमोऽप्यत्रानुकूलः ; न हि कश्चित् कुमारः खल्वेकदेव तारुण्यं यौवनं चोन्नद्धं वृद्धायते, नापि हि कश्चित् शयानोऽमञ्जिहानोऽनुत्तिष्ठंश्च स्यात् कार्यकुशल इति । एवं हि कलियुगानन्तरं कृतयुगागमन-प्रतीक्षणं भवेन्निसर्गव्यापारानुकूलवदार्थानभिज्ञाना मेव । तत्त्वतस्तु कलियुगानन्तरं द्वापरागमनम्, ततो त्रेतागमनम्, ततः कृतागमनम् ; चक्रवद् वरभ्रम्यमानेऽस्मिन् जगति पुनः त्रेतागमनम्, ततो द्वापरागमनम्, ततश्च पुनः कलिः प्रादुर्भाव इत्येव वैदिकम्, क्रमोन्नतिक्रमावनतिविज्ञानमश्नतञ्च । क्रमोन्नतिपक्षस्तु प्रदर्शित-

युगश्लोकश्रुतितः सुव्यक्त एव, क्रमावनतिश्च तन्नायायात् किन्न मन्तव्या
स्यादित्यत एतद्विपरीतं मतं वेदविरुद्ध मित्यश्रद्धेय मेवार्थ्याणाम् ।
अपर मपि,— यथा वर्षतौ सर्वर्तुसद्भावः “वर्षा वै सर्व ऋतवः”—
इत्युपक्रम्य वर्णितः गतपथे—“यदेव पुरस्ताद् वाति, तद् वसन्तस्य
रूपम् ; यत् स्तनयति, तद् ग्रीष्मस्य ; यद् वर्षति, तद् वर्षाणाम् ;
यद् विद्योतते, तच्छरदः ; यद् वृष्टोदुग्ढ्वाति, तद्धेमन्तस्य”—इति
(२. ३. १. ७.) । तथैवं हि सर्वयुगधर्म्माणां प्रतियुगाश्रितत्व-
स्त्रीकारोऽपि नासमञ्जस इति ॥

अथ तदानीन्तनविज्ञानानि । तत्र,

पृथिव्या गतिहेतुविज्ञानम्, द्यावापृथिवीसम्बन्धविज्ञानम्,
वृष्टिहेतुविज्ञानम्, उदकाना मतिज्ञासहस्रभावहेतुविज्ञानम्,
द्यावापृथिव्योरुभयोरेव प्रतिष्ठात्वविज्ञानञ्च यथा— “असी वै
लोक इमं लोक मभिपर्यावर्त्तते ततो वै द्यावापृथिवी अभवतां
न द्यावान्तरिक्षान्तरिक्षाद् भूमिः”—इति ४. ४. ५ । ‘असी’
द्युलोकः सूर्यलोक इति यावत्, ‘इमं’ भूलोकम् ‘अभिपर्या-
वर्त्तते सदैव अभितः परितश्च ‘आवर्त्तते’ भ्रामयति । ‘ततः’
तस्माद् ‘वै’ एव ‘द्यावापृथिवी’ द्यावापृथिव्यौ परस्परसम्बन्धे
‘अभवताम्’ । ‘अन्तरिक्षात्’ व्यवधानाद् ‘द्यावा’ द्युलोकः ‘न’
भूमितो विच्छिन्नः, तथा ‘भूमिः’ अपि तस्मात् ‘अन्तरिक्षात्’ व्यव-
धानाद् ‘न’ विच्छिन्नः । अतोऽवानुपद मुक्तम् “इमौ वै लोकी
सहास्ताम्, तौ व्येताम्”—इत्युपपन्नम् । ‘इमौ लोकी’ ‘सहास्तां वै
परस्परसम्बन्धावेव विद्येते, ‘तौ’ लोकी ‘व्येताम्’ विवाहसम्बन्ध-
युक्ती स्त्रीपुरुषाविव । एतयोः सम्बन्धज्ञापकहेतुश्चैवं निर्दिष्ट इहैव—
“नावर्षन् न समतपत् ते पञ्चजना न समजानत”—इति । एतेन

विज्ञायते द्युपर्यायः सूर्य एवात्र वृष्टिहेतुस्तापहेतुश्चेति । ‘पञ्चजनाः’
ब्राह्मणक्षत्रियवैश्या इति त्रिविधा आर्याः, दस्युदासाविति द्विविधा-
वनार्याविति च पञ्चविधा मनुष्याः । तादृशविवाहस्य पुरोहिताः
‘देवाः’ रश्मय एवेमे इत्याह— “तौ देवाः समनयंस्तौ संयन्तावेतं देव-
विवाहं व्यहहेताम्”—इति । काव्योऽथ एषः । तत्रैवं विवाहितयो-
स्तयोः स्त्रीपुरुषयोर्मिथः प्रीतिहेतुं निगमयति—“धूमेनैवेय ममूं
जिन्वति, वृष्टासाविमाम्”—इति ४. ४. ५ । ‘धूमेन’ रसहेतुवाष्प-
रूपेणेत्यर्थः । संहिताया मध्येव मान्नातम् (१. १६४. ५१.)—

“समान मेतदुदक मुच्चैत्यव चार्हभिः ।

भूमिं पजन्त्या जिन्वन्ति दिवं जिन्वन्त्यग्नयः”—इति ।

‘अहभिः’ रश्मिभिः आकृष्टम् ‘एतत् उदकम्’ ‘उदेति’
ऊर्ध्वं मागच्छति, ‘अव च’ नीचेरपि आगच्छतीत्येव । अत
एव ‘पजन्त्याः’ मेघाः ‘भूमिं’ ‘जिन्वन्ति’ प्रीणयन्ति, ‘अग्नयः’
अग्निजन्त्यानि धूमोद्भूतवाष्पाणि ‘दिवं जिन्वन्ति’ । अस्मादेव
हेतोरुदकस्य क्लृप्तवृद्धिराहित्यं चिरं तुल्य मित्याह ‘समा-
नम्’—इति । अन्यथोदकस्योर्ध्वगमनाभावे क्रमादतिवृद्धिरेव स्यात्,
तथा नीचैस्तत्पात मन्तरा क्रमात् समुद्रोऽपि शुष्येदिति
वृष्टिनिदानविज्ञानमुदकसमत्वविज्ञानञ्च । एतयोः प्रतिष्ठारूपत्व
मान्नातं यथा— “द्यावापृथिवी वै प्रतिष्ठे ; इय मेवेह प्रतिष्ठा
असावमुत्”—इति ३. ३. ५ । ‘इह’ भूलोके, ‘इयम्’ पृथिवी
‘प्रतिष्ठा’ प्रतिष्ठानम्, ‘अमुत्’ द्युलोके ‘असौ’ सूर्यः, प्रति-
ष्ठेत्येव तदर्थः । इत्थं द्युलोकभूलोकयोरुभयोरेवास्यप्रतिष्ठाहेतुत्वं
च विज्ञापितम् ।

अथ पृथिवीभ्रमणविज्ञानम्, सूर्योदयास्तमयविज्ञानम्,

अहोरात्रविज्ञानञ्च यथा— “स वा एष न कदाचनास्त मेति नोदेति । तं यदस्त मेतीति मन्यन्ते, अह्न एव तदन्त मित्वा-
 यात्मानं विपर्यस्यते ; रात्री मेवावस्तात् कुरुतेऽहः परस्तात् ।
 अथ यदेनं प्रातरुदेतीति मन्यन्ते, रात्रेरेव तदन्त मित्वायात्मानं
 विपर्यस्यते ; अहरेवावस्तात् कुरुते रात्रीं परस्तात् । स वा एष
 न कदाचन निम्नोचति, न ह वै कदाचन निम्नोचति”—इति
 ३. ४. ६ । तदेतस्मादान्नायात् सूर्यकर्त्तृकं पृथिव्या भ्रामणादिकं
 विस्मष्ट मवगम्यते । एव मेवान्यत्रापि श्रूयते । तद्यथाथर्वणिकानां
 गोपथे— “एतत् सुशस्ततरमिव भवति,— स वा एष न कदाच
 नास्त मयति, नोदयति ; तद्यदेनं पश्चादस्त मयतीति मन्यन्ते,
 अह्न एव तदन्तं गत्वायात्मानं विपर्यस्यते ; अहरेवावस्तात् कुरुते
 रात्रीं परस्तात् । स वा एष न कदाचनास्तमयति, नोदयति ।
 तद्यदेनं पुरस्तादुदयतीति मन्यन्ते, रात्रेरेव तदन्तं गत्वायात्मानं
 विपर्यस्यते ; रात्रि मेवावस्तात् कुरुते, अहः परस्तात् । स वा एष
 न कदाचनास्त मयति, नोदयति ; न ह वै कदाचन निम्नोचति”
 -इति (२. ४. १०.) । छान्दोग्येऽपि ब्राह्मणे एव मेव सूर्यस्यो
 दयास्तमयाभाव आम्नातः, विशेषतोऽसहायस्य तस्य मध्यस्थत्वं
 गतिराहित्य मपि । तथाहि— “नैवोदेता नास्त मेता, एकल
 एव मध्ये स्थाता । तदेष श्लोकः—

‘न वै तत्र निम्नोचति नोदियाय कदाचन ।

देवास्तेनाहं मत्नेन मा विराधिषि ब्रह्मणा’-इति ।

न ह वा अस्मा उदेति, निम्नोचति”—इति (५. ३१. १-३.) ।

अत्र स्थातेति पदं गतिनिवृत्त्यर्थस्य स्थाधातोरिति सूर्यमण्डलस्य
 गत्यभावश्च बोधितः, । अध्यात्मपक्षेऽप्येषा श्रुतिर्व्याख्येया ।

अथ देवताविज्ञानं यथा — “परोक्षप्रिया इव हि देवाः”-इति ३. ३. ६। “न वै देवा अन्योऽन्यस्य गृहे वसन्ति, नर्तुं ऋतोगृहे वसतीत्याहुः”-इति ५. २. ४। “सत्यसंहिता वै देवाः”-इति च १. १. ६। व्याख्यास्यामश्वेमाः श्रुतीः सप्तमे प्रकरणे ।

अथ सूर्यविज्ञानं यथा — “तेषु हि वा एष एतदध्याहित-स्तपति”-इति ४. ३. ४। ‘तेषु’ पूर्वोक्तेषु लोकेषु ‘अधि’ मध्ये ‘आहितः’ परमेश्वरेण स्थापितः ‘एषः’ सूर्यः ‘एतत्’ सर्वं जगत् ‘तपति’ इत्यर्थः। तदेव मेषां पृथिव्यादिगर्भेश्वरान्तानां सर्वेषां मेव लोकानां मध्यस्थित एष सूर्यः, सर्वेषां मेषां तापकश्चेति विज्ञायते। सर्वेषाञ्च लोकानां शिरसा मुपर्येव दृश्यते सूर्य इत्यतस्तस्य सर्वत उत्तरत्व मपि विज्ञायते। तद्यथा — “स वा एष उत्तरो ऽस्मात् सर्वस्माद् भूताद् भविष्यतः, सर्वं मेवेद मतिरोचते यदिदं किञ्च”-इति ४. २. ४। “उत्तरः = उद्धततरो भवति”-इति यास्कः (निरु० २. ३. २.)। “विश्वस्मादिन्द्र उत्तरः”-इति त्वसक्तु समास्नातम् (ऋ० सं० १०. ८६. १ २३.)। इन्द्रस्तु तत्र सर्वत्रैव सूर्यः। सूर्यकर्तृकं पृथिव्या धारणं तु वेदेषु “दाधर्थ पृथिवी मभितो मयूखैः (ऋ० सं० ७. ६६. ३; वा० सं० ५. १६.)”-इत्यादिभिर्मन्त्रैरान्नात मेव। ‘अमतिः (निघ० ४६)’-इतिपद-निर्वचनप्रसङ्गे (६. ३. ३.) यास्केन श्लेष निगमः प्रदर्शितः—

“अभि त्यं देवः सवितार मोख्योः कविक्रतु

मर्चामि सत्यसवः रत्नधा मभि प्रियं मतिम् ।

ऊर्द्धा यस्यामतिर्भा अदिद्युतत् सवीमनि

हिरण्यपाणिरमिमीत सुक्रतुः कृपा स्वः ॥”

— इति सा० सं० कृ० आ० ५. २. ३. ८;— य० वा० सं० ५.

२५. १, २ ;— तै० सं० १. २. ६. २ ;— अथ० सं० १४. १, २ ।
 ‘अमतिशब्देनात्मप्रकाशगत मादित्यस्य विज्ञान मुच्यते ; स हि
 प्रकाशसतत्त्व एव नान्यत्प्रकाशान्तर मपेक्षत इत्युपपत्तिः’—इति
 तत्र दुर्गाचार्यः । सूर्यस्य तापहेतुत्वेन जीवनहेतुत्वञ्चान्यत्र
 श्रुतम्— “प्राणं तदादित्येन समिन्धे, तस्मादय मुष्णः प्राणः ;०—०
 सर्वं तदात्मान मादित्येन समिन्धे, तस्मादयं सर्वं एवात्मीष्णः ।
 तद्देवदेव जीविष्यतश्च मरिष्यतश्च विज्ञानम्— उष्ण एव जीविष्य-
 ष्णीतो मरिष्यन्निति”—इति श० ब्रा० ८. ७. २. ११ । ‘सूर्यो नो’,
 ‘उदु ल्यं’, ‘चित्तं’—इत्येवमादीनि सौरसूक्तान्यपीहालोचानि ।

अथ चन्द्रविज्ञानं यथा— “एतद्देव सोमं यच्चन्द्रमाः”—
 इति ७. २. १० । देवेन सूर्येण, देवैः सूर्यरश्मिभिर्वा पेयः सोमो
 देवसोमः । ‘योऽयं चन्द्रमा अस्ति, एतदेव ‘सोमं’ देवाना मपेक्षितं
 सोमद्रव्यसदृशं वस्तु’—इत्यर्थः कृतोऽत्र सायणाचार्येण । “एकया
 प्रतिधा पिबत् साकं सरांसि त्रिंशतम् । इन्द्रः सोमस्य काणुका
 (ऋ० सं० ८. ७७. ४.)”—इतिमन्त्रस्य व्याख्यानाय प्रोक्त मेतद्
 यास्कमुनिना— “एकेन प्रतिधानेन पिबन्ति तान्यत्र सरांस्युच्यन्ते
 त्रिंशदपरपक्षस्याहोरात्रास्त्रिंशत् पूर्वपक्षस्येति नैरुक्ताः, तथा एता-
 च्चान्द्रमस्य आगामिन्य आपो भवन्ति, रश्मयस्ता अपरपक्षे पिबन्ति”
 —इति (५. २. ६.) । “य मच्चिति मच्चितयः पिबन्ति”—इत्यपि
 तत्रैव निगमः । तं पूर्वपक्षे आप्याययन्तीति च प्रमाणितं तत्र
 “यथा देवा अंशु माप्याययन्ति”—इतिनिगमप्रदर्शनेन । निगमा-
 वेतौ तैत्तिरीयसंहितायाम् (२. ४. १४. २.), अथर्वसंहितायां
 (७. ७. ३. ११.) च पाठभेदतः समान्नातौ ; तत्त्वतस्त्रिमाह्रवे-
 दीयावेव विलुप्तशाखीश्रावित्यस्माकम् । अन्यत्र चोक्तम्— “सोऽस्यान्नं

तेन न म्रियते, य मक्षिति मक्षितयः पिबन्ति”-इति (निरु० ३. भा० ३८६ पृ०) । ‘यम्’ ‘अक्षितिं’ सोमम् ‘अक्षितयः’ रश्मयः ‘पिबन्ति’, ‘सः’ सोमः सूर्यस्य ‘अन्नम्’ भक्ष्यम्, ‘तेन’ अन्नेन ‘न म्रियते’ नोपक्षीयते, सूर्य इति तदर्थः । शत-पथेऽपि — “सोमो राजा देवाना मन्नं यच्चन्द्रमाः”-इति (२. ३. ४. ७.) । तैत्तिरीयब्राह्मणे च — “सोमो वै चन्द्रमा एष ह वै साक्षात् सोमं भक्षयन्ति”-इति (३. ४. १०) । “अथाप्यस्यैको रश्मिश्चन्द्रमसं प्रति दीप्यते, तदेतेनोपेक्षितव्यम्, आदित्यतोऽस्य दीप्तिर्भवतीति”-इति च निरु० २. २. २ । “अत्रा ह गोरमन्वत नाम लटुरपीचम् । इत्या चन्द्रमसो गृहं”-इति (ऋ० सं० १. ८४. १५.) मन्वश्चात्र मानम् । अत एव गां सुप्रुम्णनामसूर्यरश्मिं धारयतीति गन्धर्वश्चन्द्रमा उच्यते । तत एवोक्त मिदं यास्केन— “सुप्रुम्णः सूर्यरश्मिश्चन्द्रमा गन्धर्वः (वा० सं० १८. ४०.) इत्यपि निगमो भवति, सोऽपि गौरुच्यते”-इति २. २. २ । अत्र चन्द्रमसि यः कलङ्को दृश्यते, स खलु देवयजनस्यास्य कर्मभूमिर्मर्त्यलोकस्य क्रायापातसम्भूत इति चान्नात मंतरैरेण— “एतद्वा इय ममुथां देवयजन मदधाद् यदेतच्चन्द्रमसि क्लृण मिव”-इति ४. ४. ५ ।

अथ वायुविज्ञानं यथा— “वायुः प्राणः”-इति ३. १. २, “सवित्प्रसूतो ह्येष एतत् पवते”-इति १. २. १, “वायुर्वं यन्ता, वायुना हीदं यत मन्तरिक्षं न समृच्छति”-इति च ३. ५. ६ । वायोः प्रप्यायकत्ववर्षहेतुत्वे पुरस्ताद् व्याख्याते (५ पृ०) । अत्र “इषे त्वोर्जे त्वा”-इत्यादिनिगमा अपि पर्यालोचाः ।

अथाग्निविज्ञानं यथा— “अग्निर्वै देवाना मवमः”-इति १. १. १ । “अग्निर्वै परिक्षिदग्निर्हीमाः प्रजाः परिक्षेति, अग्निं हीमाः

प्रजाः परिक्षियन्ति”-इति ६. ५. ६ । अत्रैव ‘पारिक्षितीः शंसति’
-इति तिसृणा मृचां शंसनं विहितम् ; ताः सर्वा एवर्षोऽग्नि-
विज्ञानपराः । “अग्नेर्वा एतास्तन्वो यदेता देवताः (३. १. ४.)”
-इत्यादिग्रन्थश्चाग्निविज्ञानपर एव । “अग्निर्वे शर्माणि अन्नाद्यानि
यच्छति, अग्नि मेव तत् कल्पयति, अग्नि मध्येति”-इति २. ५. ८ ।
“आग्नेय्यो ह्योषधयः (१. २. १. ”-इत्येवमादिश्रुतयथेहालोच्यः ।

अथाव्विज्ञानं यथा -- “अद्विरभिषिञ्चन्ति ; रेतो वा आपः,
सरेतम मेवैनं तत् कृत्वा दीक्षयन्ति”-इति (१. ४. ६.), “अमृतं
वा एतदस्मिंल्लोके यदापः”-इति (८. ४. ६.), “आपो वरुणस्य
पत्न्य आसन् , ता अग्नि मभ्यध्यायन् , ताः समभवन् , तस्य रेतः
परापतत् , तद्विरण्य मभवत्”-इत्यादि चान्यत्र (तै० ब्रा० १. १.
३. ८. । श्रुता चेषा ऋक्, ऋक्संहितायाम् (१. २३. २०.)--

“अप्सु मे सोमो अत्रवीदन्तर्विश्वानि भेषजा ।

अग्निञ्च विश्वगम्भुव मापञ्च विश्वभेषजीः”-इति ।

इतो ज्ञायते सोमाग्निभागसम्प्लनेन जातं जल मिति । तथा
तन्निरीयारण्यकेऽपि— “आपो ज्योतिरसोऽमृतम्”-इति (१०.
१७.) । इतथावगम्यते,— ऋप्सु ज्योतिर्भागो रसभागश्चेत्युभौ
विद्येते, अमृतत्वञ्चास्तीति । यद्युच्येत, पाश्चात्यविज्ञानत एवैवं
लभ्यते, तदेतदिह तद् दृष्ट्वैव कल्पयत इति । अत्र ब्रूमः,— इत्य मेव
भवति सर्वत्र सर्वविधान्तर्हितवस्तूना सुपलम्भः ;— कालप्रभावतो
भूगर्भेऽन्तर्हितानां हर्म्यवर्म्मकरिकरपञ्जरमुद्रादीनां लाभोऽप्येव
मेवानुसन्धानतो भवति ; न हि तथा लब्धान् पदार्थान्
मृषाकर्तुं कोऽपि शक्नोति ; तथैव आदिविज्ञानानि यानि तमः-
कालप्रभावादितः क्रमाद् नुपलब्धिज्ञानानि, तेषां सर्वेषा मेकस्य

वा कश्चित् कथं मपि सन्धानं माप्य यदि कश्चित्दाविष्करणं मनो निवेशयेत्, स श्रुतकल्पनाकृदिति कथं मग्राह्यवचनो भवेदिति । तद्यथा, भ्राम्यमानेऽस्मिन्नुन्नत्यवनतिकरे कालचक्रे अथवा पाश्चात्यविज्ञानप्रभावजा विद्युत्क्रिया दृश्यते, आयास्यति हितमःकाले मेषा भविष्यत्येवान्तर्हिता ; पुनः प्रकाशकाले समुपस्थिते कश्चित् कथं मप्येतदनुसन्धानं मुपगत्यास्याविष्कारं कर्तुंमेषिष्यति चेत्, स किं कल्पनाकृदिति वाच्यो भविष्यतीति तं पाश्चात्यविज्ञानविद एव विचारयन्तु । “अप्सु ज्योतिः प्रतिष्ठितम्”—इति च स्पष्टम् (तै० आ० ६. ८.) । “अपां रसस्य यो रः”— (तै० सं० १. १२. २.)—इत्यादयश्च श्रुतयोऽत्रालोचनीयाः । अपान्नपादिति ज्योतिर्नाम तन्निरुक्त्यादिकञ्च पर्यालोच्यम् (निघ० ५. ४. ११ ; निरु० १०. २. ५. ६.) । पुरातनाङ्गे ज्योतिःप्रकाशोऽयुक्मंहितायां श्रुतः । तद्यथा — “आदित् प्रत्नस्य रेतसो ज्योतिः पश्यन्ति वामरम् । परो यदिध्यते दिवि”—इति ८. ६. ३० ।

विष्णुविज्ञानं यथा—“विष्णुः परमः”—इति १. १. १ । विष्णोस्त्रिविक्रमणादिकं च स्पष्टं मान्नातं शतपथे— १. ८. ३. ७—१२ । इदं विष्णुर्विचक्रमे०—०व्यस्तभ्राद्रोदसी । विष्णुरेतं दाधार पृथिवी मभितो मयूखैः”—इति च तै० सं० १. २. १३. २. । स एष विष्णुः सूर्य एव । विष्णुविवरणं त्विह पुनः सप्तमे प्रकरणे विधिप्रतो वर्णयितव्यं मस्तीतोहालं पल्लवितेन ।

अथ गर्भादिविज्ञानं यथा— “पराञ्चो गर्भा धीयन्ते, पराञ्चः सम्भवति ; ०—० मध्ये गर्भा धृताः ०—० अमुतोऽवाञ्चो गर्भाः प्रजायन्ते”—इति (३. १. १०.) । “रेतस्तत् सितं विकरोति ; सित्तिर्वा अग्रेऽथ विक्रतिः ०—८ रेतस्तद् विकृतं प्रजनयति ; विक्र-

तिर्वा अग्रेऽथ जातिः”—इति (२. ५. ७.) । “न्यूने वै रेतः सिक्तं मध्यं स्त्रियै प्राप्य स्थविष्ठं भवति”—इति (६. ३. १.) । “तथा गर्भो योन्या मन्तरेवं सम्भवच्छेते, न वै सकृदेवाग्रे सर्वः सम्भवति, एकैकं वा अङ्गं सम्भवतः सम्भवति”—इति (६. ५. ५.) । षड्विधं वै पुरुषः षडङ्ग आत्मान मेव तत् षड्विधं षडङ्गं विकरोति—इति (२. ५. ७.) । “चक्षुः पुरुषस्य प्रथमं सम्भवतः सम्भवति”—इति (३. १. २.) । “ज्यायान्सन् गर्भः कनीयांसं सन्तं योनिं न हिनस्ति”—इति (५. २. १०.) । “मुक्ता गर्भा जारायो जायन्ते—० सहैवोल्वेन कुमारी जायते”—इति (१. १. ३.) । “मुष्टी वै कृत्वा गर्भो अन्तः श्रैते, मुष्टी कृत्वा कुमारी जायते”—इति (१. १. ३.) । “कुमारं जातं संवदन्ते प्रतिधारयति वै श्रीवा अथो शिर इति”—इति (३. १. २.) । “कुमारं जातं संवदन्त उप वै शुश्रूषते नि वै ध्यायतीति”—इति (३. १. २.) । “कुमारी जातः पथेव प्रचरति”—इति (३. १. २.) । “कुमारं जातं जघन्या वागाविशति”—इति (३. १. २.) । अथाप्यस्यैवारण्यके— “पुरुषे ह वा अय मादितो गर्भो भवति, यदेतद्रेतस्त देतत्सर्वेभ्योऽङ्गेभ्यस्तेजः सम्भूत मात्मन्येवात्मानं विभर्त्ति ; तद् यदा स्त्रियां सिञ्चत्यथैनज्जनयति”—इति (२. ५. १.) । अत्रैवान्ते मृतानां जन्तूना मातिवाहिकदेहधारणं पुनर्जन्मविज्ञानञ्चान्नातम्— “अथास्याय मितर आत्मा कृतकृत्यो वयोगतः प्रैति स इतः प्रयन्नेव पुनर्जायते”—इति । आतिवाहिकदेहधारणन्वन्यत्रापि सुव्यक्तम्— “तद्यथा तृणजलायुका तृणस्यान्तं गत्वाथात्मान मुपसंहरति”—इत्यादि श्र० ब्रा० १४, ७. २, ४ द्रष्टव्यम् ।

अथ शारीरादिविज्ञानं यथा— “रेतः पुरुषस्य प्रथमं सम्भ-

वतः सम्भवति”--इति (३. १. २.) । “उर्ध्वाः पुरुषस्य भूयांसः प्राणाः”
 --इति (६. ३. ५.) । “प्राणास्त इमेऽवाञ्चो रेतस्यो मूत्रः पुरीष
 इति”--इति, “प्राणो वा अयं सन् नाभेरिति, तस्मान्नाभिस्तन्नाभे-
 र्नाभित्वम्, प्राण मेवास्मिंस्तद्घाति”--इति (१. ४. ३.) । “पुरा
 नाभ्या अपि शसो वपा सुत्खिव्यात्”--इत्यादीनि वचनानि च (२.
 १. ६.) शारीरतत्त्वबोधकानि । “मुखतो वै प्रजा अन्नं मदन्ति०-०
 मध्यतो वै प्रजा अन्नं धिनोति ”--इति (५. १. ३.) । एकं सच्च-
 क्षुर्बेधा”--इति (२. ४. ८.) । “अनन्तरं मक्षणः कृष्णम्०—०यैव
 कनीनिका येन पश्यति”--इति, “अन्तरं कर्णस्य येनैव शृणोति”
 --इति, “अन्तरं नासिकयोः येनैव गन्धान् विजानाति”--इति,
 “अन्तरं मुखस्य जिह्वा-तालु-दन्ताः०—० येनैव वाचं व्याकरोति,
 येन स्वादु चास्वादु च विजानाति”--इति च (५. ४. ३.) । “पाङ्क्तोऽयं
 पुरुषः पञ्चधा विहितो लोमानि त्वङ् मांसं मस्थि मज्जा”--इति
 (२. २. ४.) । “षड्विधो वै पुरुषः”--इत्यादि च (२. ५. ७.) ।

अथ खाद्यविज्ञानं यथा— “अमृतं वा एतदस्मिंल्लोके यदापः”
 --इति (८. ४. ६.) , “रेतो वा आपः”--इति (१. १. ३.) ,
 “आज्यं वै देवानां सुरभि, घृतं मनुष्याणाम्, आयुतं पितृणां, नव-
 नीतं गर्भाणाम्”--इति (१. १. ३.) , “इन्द्रयं वा एतस्मिं-
 ल्लोके यद् दधि”--इति (८. ४. ६.) , तेजा वा एतद् घृतम्”
 --इति (८. ४. ६.) , “यद् घृतं तत् स्त्रिये [स्त्रियाः] पयो
 ये तण्डुलास्ते पुंसः”--इति (१. १. १.) । “रसो वा एष ओषधि-
 वनस्पतिषु यन्मधु”--इति (८. ४. ६.) , “स वा एष पशुरेवाल-
 भ्यते यत् पुरोडाशः”--इत्यादि च (२. १. ८.) । विमाना मपि
 खाद्यत्वं तदासीत् प्रगस्तम् । तदिदं ५. ५. ५ द्रष्टव्यम् ।

‘विमानि = पद्ममूलानि’-इति तद्भाष्ये सायणः । अस्मन्मते तु मृणालानीति विशेषः । अन्यच्च पयोविकाराणां दशानां खाद्याना मपि नामान्याम्नातानि— “गौर्वि प्रतिधुक्, तस्यै शृतं, तस्यै शरः, तस्यै दधि, तस्यै मसु, तस्या आतञ्चन, तस्यै नवनीतं, तस्यै घृतं, तस्या आमिन्ना, तस्यै वाजिनम्”-इति श० ब्रा० ३. ३. ३ ।

अथ भेषजविज्ञानं यथा— “तेजो वा एतदक्षोर्यदाञ्जनम्”-इति १. १. ३ । “ज्योतिर्वै शुक्रं हिरण्यं, ०—० मृत्युर्वै तमश्वाया, तेनैव तज्ज्योतिषा मृत्युं तमश्वायां तरति”-इति ७. २. ११ । औषधार्थं तत्रयोगविधिरप्यन्यत्रास्नातः— “हिरण्याद् घृतं निष्पिबति, आयुर्वै घृत ममृतं हिरण्यम्, अमृतादेवायुर्निष्पिबति शतमानं भवति”-इति तै० सं० २. ३. ११. ८ । अत्राह तस्मूत्रकारः— “खादिरं पात्रं चतुःस्रक्ति प्रयुनक्ति सौवर्णस्य प्रवर्त्तं शतमानस्य कृतम्”-इति, “ध्रुवां खादिरं सादयित्वा तस्मिन् प्रवर्त्त मवदधाति”-इति च तत्रैव । ‘प्रवर्त्तः कर्णाभरणं कुण्डलम्-इति, ‘शतमानं पञ्चपलपरिमितम्’-इति, ‘मानशब्दो गुञ्जावीजं ब्रूते’-इति च तत्रैव सा० भा० । वपाया रेतोरूपत्वाख्यानेन रेतोवृद्धिकरत्वं श्रुतम्, सुसूक्ष्मसुवर्णपत्रमण्डितां कृत्वौषधार्थं तस्या व्यवहारश्चेह ध्वनितः । “सा वा एषा रेत एव यद्वपा ; प्रेव वै रेतो लीयते, प्रेव वपा लीयते ; शुक्लं वै रेतः, शुक्ला वपा ; शरीरं वै रेतो शरीरा वपा ; यद्वै लोहितं यन्मांसं तच्छरीरं तस्माद् ब्रूयाद्यावदलोहितं तावत्परिवासयेति ०—० वपाज्यस्योपस्तृणाति हिरण्यशल्क आज्यस्योपरिष्ठादभिधारयति”-इति (२. २. ४.) । पयस्यायाः कुकुरविघ्ननाशकत्वञ्चेह सूचितम्— “आसुरी वै दीर्घजिह्वी देवानां प्रातस्सवन मवालेट्”-इत्यादिना (२. ३. ४.) ।

ब्राह्मणस्य भिषग्व्यवसायनिषेधोऽप्यन्यत्र— “ब्राह्मणेन भेषजं न कार्यम् ; अपूतो ह्येषोऽमेध्यो यो भिषक्”—इति तै० सं० ६. ३. ६. २ । भेषजकरणकाले ब्राह्मणस्य तत्रोपवेशनन्तु विहितम्— “उदपात्रमुपनिधाय, ब्राह्मणं दक्षिणतो निषाद्य, भेषजं कुर्यात्”—इति च तत्रैव (४.) ।

भेषज्यस्य त्रिधात्वमपि विहितं तत्रैव— “अग्नी तृतीयम्, अशु तृतीयम्, ब्राह्मणे तृतीयम्”—इति । तृतीयं = तृतीयंशम् ; रोगनिर्हरणसामर्थ्यं मिति यावत् ।

सामान्यरोगनाशाय धीराणां प्रकृतिरानुकूल्याय कालप्रतीक्षणमेव भेषजमिति च सिद्धान्तितमिह दृश्यते । तथाहि— “अश्विनौ वै देवानां भिषजौ”—इति (१. ४. १.) । अश्विनौ = अहोरात्रौ (१२. १. १.) इत्यपि निरुक्तमिद्वान्तः, “विद्वांसो वै देवाः”—इति च श० ब्रा० ३. ७. ३. १० ।

अथ कालविज्ञानम्— “उषस्यागताया मरुणमिवैव प्रभात्युषसो रूपम्”—इति ४. २. ३ । “तम इव हि रात्रिर्मृत्युरिव”—इति ४. १. ५ । “द्वादशमासाः संवत्सरः”—इति १. १. १ । “त्रयोदशो मासो नानुविद्यते”—इत्यादि ३. १. १ । “पञ्चत्तर्वो हेमन्तशिशिरयोः समासेन, तावान्संवत्सरः”—इति १. १. १ । “पञ्च वा ऋतवः संवत्सरस्य, यद्यु षडेवत्तर्वः”—इति तु शतपथ ४. ५. ५. १२ । “त्रयो वा ऋतवः संवत्सरस्य”—इति च तत्रैव १४. १. १. २८ । “त्रीणि च वै शतानि षष्टिश्च संवत्सरस्याहानि”—इति २. २. ७, “सप्त च वै शतानि विंशतिश्च संवत्सरस्याहोरात्राः”—इति च २. २. ७ ।

अथ दिग्विज्ञानं यथा— “मथैव (आदित्येनेव) प्राचीं दिशं

प्रजानाथाग्निना दक्षिणां सोमेन प्रतीचीं सवित्रोदीची मिति ।
 ०—० पुर उदेति पश्चास्त मिति०—०, दक्षिणतोऽग्र ओषधयः
 पचमाना आयन्त्याग्नेय्यो ह्योषधयः०—०, प्रतीचो ह्यापो बह्व्रः
 स्यन्दन्ते, सौम्या ह्यापः०—०, उत्तरतः पश्चादयं भूयिष्ठं पवमानः
 पवते, सवित्प्रसूतो ह्येष एतत् पवते”--इति १. २. १ ।

अथ देशप्रकृतिविज्ञानं यथा— “उत्तरतः पश्चादयं भूयिष्ठं
 पवमानः पवते”--इति, दक्षिणतोऽग्र ओषधयः पचमाना आयन्ति”
 --इति, “प्रतीचोऽह्यापो बह्व्रः स्यन्दन्ते”--इति च १. २. १ ।
 प्रत्यञ्चि दीर्घारण्यानि भवन्ति”--इति ३. ४. ६ । प्राच्यो यामता
 बहुलाविष्टा”--इति ३. ४. ६ । प्राच्यां वै दिशि देवाः सोमं
 राजान मक्रीणन्”--इति च १. ३. १ ।

अथ शिल्पविज्ञानं यथा— “देवशिल्पान्येतेषां वै शिल्पाना
 मनुकृती ह शिल्प मधिगम्यते,— हस्ती कंसो हिरण्य मश्वतरी-
 रथः शिल्प मिति”--इति १. ३. ५, २. १. २ । अथान्यत्रापि—
 “यद्वै प्रतिरूपं तच्छिल्पम्”--इति (शत० ब्रा० ३. २. १. ५.),
 “एतच्छिल्प मेष वर्णः”--इत्यादि च तत्रैव (१. १. ४. ३.) ।
 तैत्तिरीयब्राह्मणान्नातमन्त्रयोस्त्वन्यविध मपि (२. ७. १५. २, ३.
 ३. २. १.) “दिवः शिल्प मवततम्”--इत्यादि, “यंभिः शिल्पैः
 पप्रथाना मट्त्हत्”--इत्यादि चेति ।

अथ शब्दार्थविज्ञानं यथा— “यद्वै देवानां नेति तदेषा सो
 म्”--इति ६. ५. १ । शतपथेऽप्येवम्— “यद्वै नित्युचि ओ मिति
 तत्”--इति १. १. १. ३० । एतदुदाहरण मेवेद गम्यते—
 “गौतम ! कं त्वं वैश्वानरं वेत्य ? इति, पृथिवी मेव राजन्निति
 होवाच ओम् इति होवाच”--इति १०. ६. १. ४ । पुनस्तत्रैव

तत उत्तरं देवसङ्घानिर्णयप्रसङ्गे— ११. ६. ३. ४ । “ओ३
मिल्यृचः प्रतिगर एवं तथेति गाथायाः ; ओ मिति वै दैवं तथेति
मानुषम्”--इति चैतरेये (७. ३. ६.) । “तभ्यांऽभितमेभ्यस्त्वयो
वर्णा अजायन्ताकार उकारो मकार इति, तानेकधा समभरत्,
तदेतदो मिति”--इति, “ओ मिति वै स्वर्गी लोकः, ओ मिल्यसौ,
योऽसौ तपति”--इति, “ओ मिति प्रणौति”--इति चात्रैव (५. ५.
७.) । “ये वा अनूचानास्ते कवयः”--इति २. १. २, “ये वै ते न
ऋषयः पूर्वं प्रेतास्ते वै कवयस्तानेव तदभ्यतिवदति”--इति च
६. ४. ४ । “विश्वस्य ह वै मित्रं विश्वामित्र आस”--इति
६. ४. ४ । “हिरण्यकशिपावासीन आचष्टे, हिरण्यकशिपावासीनः
प्रतिगृह्णाति ; यशो वै हिरण्यम्”--इति च ७. ३. ६ । शतपथ-
तत्तिरीययोस्त्वितोऽधिकतरं शब्दार्थविज्ञानं द्रष्टव्यम् ।

इहोदाहृतेभ्योऽन्यान्यपि बह्वन्याचारव्यवहारविज्ञानवचनानी-
होपलभ्यन्ते, तानि चालोचनयोग्यानीत्यकथित मपि सिद्धम् ॥

(६)

अथेतद् विचार्य मस्ति, कस्याः शाखाया इदं मैतरेयकं
ब्राह्मणं मिति । तत्रादौ शाखापदार्थां निरूपणीयः, ततः
कति शाखा ऋग्वेदस्य ? , किन्नामिका चाद्य प्रचलितेय मिति
निर्णेतव्यम्, तत्सहैव लुप्तालुप्तविचारणा चेति ।

अस्ति बहुषु पुराणेषु शाखाकथा वर्णिता, तत्र च विष्णुभाग-
वतयोर्विशेषिण । तद्यथा ऋक्शाखानिर्णयप्रसङ्गे -

“विभेद प्रथमं विप्र पेल ऋग्वेदपादपम् ।
 इन्द्रप्रमतये प्रादात् वाष्कजाय च मंहिते ॥
 चतुर्धा स विभेदाय वाष्कलिर्निजसंहिताम् ।
 बोध्यादिभ्यो ददौ तासु शिष्येभ्यः स महामुनिः ॥
 बोध्याग्निमाठरी तद्वद् याज्ञवल्करपराशरी ।
 प्रतिशाखासु शाखायास्तस्यास्ते जगृहुर्मुने ॥
 इन्द्रप्रमतिरेकां तु संहितां स्वसुतं ततः ।
 माण्डुक्यं महात्मानं मैत्रेयाध्यापयत् तदा ॥
 तस्य शिष्यप्रशिष्येभ्यः पुत्रशिष्यान् क्रमाद् ययौ ।
 वेदमित्रस्तु शाकल्यः संहितां ता मधीतवान् ॥
 चकार संहिताः पञ्च शिष्येभ्यः प्रददौ च ताः ।
 तस्य शिष्यास्तु ये पञ्च तेषां नामानि वै शृणु ॥
 मुहूर्त्तो गालवश्चैव वाक्यः शालीय एव च ।
 शिशिरः पञ्चमश्चासीत् मैत्रेय सुमहामुनिः ॥
 संहितात्रितयं चक्रे शाकपूणिरथतरम् ।
 निरुक्त मकरोत् तद्वत् वलाकश्च महामतिः ॥
 निरुक्तकृच्चतुर्थोऽभृद् वेदवेदाङ्गपारगः ।
 इत्येताः प्रतिशाखाभ्योऽप्यनुशाखा द्विजोत्तम ॥
 वाष्कलिश्चापरस्तिस्त्रः संहिताः कृतवान् द्विजः ।
 शिष्यः कालायनिर्गार्ग्यस्तुतीयश्च कथाजवः ।
 इत्येते बह्वृचाः प्रोक्ताः संहिता यैः प्रकीर्तिताः ॥”

—इति वि० पु० ३. ४. १६--२५ ।

अथ भागवते १ स्क० ४ अ० २३ श्लो०—

“त एत ऋषयो वेदं स्वं स्वं व्यस्यन्ननेकधा ।

शिष्यैः प्रशिष्यैस्तच्छिष्यैर्वेदास्तेशाखिनोऽभवन् ॥”-इति ।
 पुनस्तत्रैवान्यत्र ऋक्शाखावर्णनप्रसङ्गे १२ स्क० ६ अ०—
 “पेलः स्वसंहिता मूचे इन्द्रप्रमितये मुनिः ।
 वाष्कलाय च सोऽप्याह शिष्येभ्यः संहितां स्वकाम् ॥
 चतुर्धा व्यस्य बोध्याय याज्ञवल्क्याय भार्गव ।
 पराशरायान्निमाठरायेन्द्रप्रमतिरात्मवान् ॥
 अध्यापयत् संहितां स्वां माण्डुकैय ऋषिं कविम् ।
 तच्छिष्यो देवमित्रश्च सौभार्यादिभ्य ऊचिवान् ॥
 शाकल्यस्तत्सुतः स्वां तु पद्मधौ व्यस्य संहिताम् ।
 वात्यमुन्नतशालीयगोखल्यशिशिरेष्वधात् ॥
 जातूकर्णश्च तच्छिष्यः सनिरुक्तां स्वसंहिताम् ।
 वालाकपेङ्गवेतालविरजिभ्यो ददौ मुनिः ॥
 वाष्कलिः प्रतिशाखाभ्यो वालखिल्याख्यसंहिताम् ।
 चक्रे वालायनिर्भुज्युः काशीरथैव तां ददौ ॥
 बहृचाः संहिता ह्येता एतैर्वैद्वार्षिभिर्धृताः ।
 श्रुत्वैवं क्रन्दमां व्यासं सर्वपापैः प्रमुच्यते ॥”-इति ।

इत्थं नु गम्यते वेदांशा इति, शाखा इति चाभिन्नार्थे पदे । एवं हि यथा भागवतोऽयं द्वादशभिः स्कन्धैर्विभक्तः, पुनस्तत्स्कन्धाश्च बहुभिरध्यायैर्विभक्ताः, तथैव एको वेदः प्रथमं चतुर्धा विभक्तः, पुनस्ते चत्वारो भागाश्च बहुधा विभक्ताः ; स एवैकैको भाग-भागः शाखेति व्यपदिश्यत इति । तथा च यथा भागवतीय-प्रत्य-ध्यायस्य पाठो भिन्नो विषयश्च विभिन्न एव एवं प्रतिशाखं मन्वा-न्नायोऽपि भिन्न उपदेशाश्च विभिन्ना एव ; किञ्च यथा भागवतस्य कस्मिन्नप्येकस्मिन्नध्यायेऽतीते न त्वेकस्यापि स्कन्धस्याध्ययनं सम्भवति

तथैव कस्या मप्येकस्यां शाखाया मधीतायां नैवैकस्य वेदस्याध्ययनं भवेत् सम्पाद्य मिति । आह चैतत् समासतः कूर्मपुराणे —

“एकविंशतिभेदेन ऋग्वेदं कृतवान् पुरा ।

शाखानान्तु शतेनाथ यजुर्वेद मथाकरोत् ।

मामवेदं महस्त्रेण शाखानाञ्च विभेदतः ।

अथर्वाण मथो वेदं विभेद नवकेन तु ।

भेदैरष्टादशैर्व्यासः पुराणं कृतवान् प्रभुः”—इति १, ५१ ।

एवञ्च यथा पुराणानि एकव्यक्तिकृतानि अष्टादशसङ्ख्याकानि, तथैव वेदशाखाः सर्वा अप्येकव्यक्तिर्नैव वेदानां खण्डखण्डीकरणेन सम्पादिता मित्यः पार्थक्य मापन्ना इत्येवाभिमतं तेषाम् । अत एवोक्तं बाङ्ग-तर्कवाचस्पतिना स्वकृते वाचस्पत्ये— “शाखा वेदैक-देशे”—इति, “चरणो वेदैकदेशे शाखापरपर्याये ; ‘गोत्रं च चरणैः सह’ महाभाष्य-का०”—इति च । बाङ्ग-विश्वकोषकारा दयोऽप्येतच्चरणानुचारा एव । तथाच वेदपरिच्छेदविशिषो वेदांशः शाखापदार्थं निष्पद्यते, बहूना मनधिगतवेदानां तत्त्वतो ब्रह्मबन्धूना मेव मेव विश्वासश्च ।

तदेवं पुराणवर्णितं शाखाविभागमतं प्रेक्षावतां वेदविदुषां स्यादुपेक्षणीयम् ; आप्तवचनानुमानप्रत्यक्षतस्तथाप्रतीतिः ।

तथाहि— आम्नात मिदं कौषीतक्यारण्यके वंशब्राह्मणे—
“अथ वंशो नमो ब्रह्मणे नम आचार्येभ्यो०—० गुणाख्याच्छाङ्गा-
यनादस्माभिरधीतं , गुणाख्यः शाङ्गायनः कहीलात्”—इत्यादि
(१४ अ०) । एतस्यैव कहीलशिष्य-शाङ्गायनर्षेरध्ययनभेदादितः—
सञ्जाता शाङ्गायनी शाखा ; सेय मृक्शाखातीव प्रसिद्धा ।
अहो ! अस्या नामापि न स्मृतं विष्णुभागवतपुराणयोरिति

स्फुट मिहासवचनानैक्यम् । यच्चोक्तं कौर्म वैद्यामिक्य एव सर्वाः शाखा इति, तदप्येतत्तदासवचनविरुद्धम् ।

अपरथाप्यासवचनविरोध उपलभ्यते यथा— अस्ति शौनकीया अनुवाकानुक्रमणी, तत्र शाकलबाष्कलशाखयोः प्रथममण्डलगत-क्रमपार्थक्यप्रदर्शनायोक्तम् —

“गौतमादींशिजः कुत्सः परुच्छेपादृषिः परः ।

कुत्साद् दीर्घतमा इत्येष तु बाष्कलकः क्रमः”-इति (२१.)।

“अथ बाष्कलकस्य विशेष माद्यमण्डले आह,— उपप्रयन्तो नासत्याभ्याम् अग्निं होतारम् इमं स्तोमं वेदिषद् इति बाष्कलकः क्रमः ; उपप्रयन्त इमं स्तोमं नासत्याभ्याम् अग्निं होतारं वेदिषद् इति शाकलकः क्रम इत्यर्थः । अथैव मुक्तेरुत्तरमण्डलनवके न क्रम-विपर्यासः”-इति तट्टीका षड्गुरुशिष्यकृता । एवं हि शाकलबाष्कलयोः क्वचित् क्वचिन्मन्त्रपाठक्रमान्यत्वेऽपि ग्रन्थैकत्वं सुव्यक्तम् ।

किं बहुना, महामुनिवेदव्यासप्रणीत इति यः प्रसिद्धश्चरण-व्यूहाख्यः स्वल्पो ग्रन्थः, तत्राप्युक्तम्— “तेषां मध्यायाश्चतुष्षष्टिः”-इत्यादि शाखापरिच्छेदादीनां मेकविध्यम् ; “तेषां माश्वलायनादि-शाखानां समानाध्ययनं सूचयति”-इति हि तद्व्याख्यानम् । तदेवं ब्रह्मविष्णादिपुराणानां शाखाभेदप्रकरणे मासवचनानैक्यविरोधा-दितो जलमध्यस्थमसिन्नोदवत् विलीयत इति सुतरा मभ्युपेयम् ।

सन्ति च प्रदर्शितपौराणिकमतविरोधप्रमापकानि स्मृतिवचनानि । तद्यथा— “वेदः कृत्स्नोऽधिगन्तव्यः”-इत्यस्ति (२.१६५) मनुशामनम् ; ततदिदं कृत्स्नाध्ययनं तन्नये सहस्रशाखसामवेदिना मेकस्मिन्नायुषि कथङ्कारं भवेत् सम्पाद्यम् ? विहितञ्च तद-ध्ययनं द्वादशश्लेषेषु तत्रैव - “षट्त्रिंशदाब्दिकं चर्यं गुरोस्त्रै

वैदिकं व्रतम्"- इति (३. १.) । विष्णुगौतमयाज्ञवल्कामंहिता
 स्वपि प्रतिवेदं द्वादशाब्दं ब्रह्मचर्यं विहितम् । "वेदानधीत्य वेदौ
 वा वेदं वापि यथाक्रमम् । अविप्रुतब्रह्मचर्या गृहस्थाश्रम मावसेत्"
 -इत्येवमादीनि वचनानि च (म० ३. २.) दृष्टव्यानि । तस्मात् पौरा-
 णिकः शाखाभेदो मन्वादिमतविरुद्ध इत्यनुमानञ्च नासङ्गतम् ।

अत्रापि भंगयथेत् , कस्याप्येकस्य वेदस्य कतमयोरपि द्वयोः
 शाखयोरायत्नपाठदर्शनादेव स विलीयः, विलीयेत च तदा 'वेदांशाः
 शाखाः' इति पौराणिकं मतं सूर्योदये यथान्वकारः ; प्रत्यक्ष-
 दृश्यं ह्येतत् ।

वस्तुतोऽतिप्राचीनकाले लिपेरभावात् लिखितपाठकस्य निन्दा-
 श्रवणाद्वा वेदानां लिखितपाठ्यत्वाभावादासीदानुश्रविकत्वम् ;
 ततः कालभेददेशभेदव्यक्तिभेदादिभिरध्ययनक्रमोच्चारणादिभेदात्
 क्रमभेदाः पाठभेदाश्च सम्पन्नाः, तत एवैकैकस्य वेदस्य बहुनामतो
 बह्व्यः संहिताः प्रसिद्धिङ्गताः, तासु मन्वपाठन्यूनातिरिक्तता
 च किञ्चित् सञ्जाता ; आचार्याणां प्रकृतिवैषम्यात् तत्तद्देश-
 कालाद्यनुरोधाच्च अनुष्ठेयभेदाः प्रयोगभेदाश्चाभवन्ननिवार्याः ;
 तत एव ब्राह्मणबाहुल्यं कल्पबाहुल्यञ्च सुतरां सम्पन्नम् । इदं
 मेव शाखाभेदनिदानम् । तदित्येकैकस्य वेदस्य बहुशाखत्वेऽपि
 एकैकस्याः शाखाया अध्ययनत एव भवेदधीत एवैकैको वेदः ;
 सर्वास्वेव शाखासु मूलसंहितैक्यदर्शनात् ; किञ्चित्पाठन्यूनाति-
 रिक्तेन, किञ्चित् पाठक्रमोच्चारणभेदेन, किञ्चिदनुष्ठानपद्धतिभेदा-
 दिना च न ह्येव भवत् वास्तविकः संहिताभेदः ।

अतोऽत्र त्वेव मेवावधार्यम् — एष किल वेदशाखाभेदो न
 ह्येककर्तृकः, न च ब्रह्मविष्णुपुराणादियस्यभेदवत्, नापि प्रथमाद्य

ध्यायभेदतुल्यः ; प्रत्युत भिन्नकालदेशव्यक्तिलिखिताना मेकग्रन्थी-
यानां बहुतरादर्शपुस्तकाना मवश्यम्भाविन एव पाठभेदादिभावाः,
तथाभूतपाठभेदादिहेतुक एवेति । एव मपि यजुषः कतिपयशाखा-
भिः कतिपयशाखानां महानस्ति प्रभेदः, अत एव तयोर्द्विविधयोः
शाखासमूहयोः शुक्लकृष्णत्वेऽसंसत प्राचीनाः । तथा च माध्य-
न्दिन्यादीनां यजुःशाखानां शुक्लयजुरिति समाख्या, तैत्तिरीया-
दीनान्तु कृष्णयजुरिति । ईदृशासदृशभेदकारणन्तु बह्वक्तिवेद्य
मित्यल मिह प्रमङ्गकीर्तनाडम्बरेणेति ।

तत्त्वतो न हि वेदशाखा, वृक्षशाखिव ; नापि नदीशाखिव ;
प्रत्युताध्येतभेदात् सम्प्रदायभेदजन्याध्ययनविशेषरूपैव ; अत एव
शिष्यशाखापरम्परति वचन मद्यापीह भारते प्रसिद्धम् । चरण-
शब्दोऽपीह न तु पादार्थत्वमूक्तको भागार्थः , अपि त्वाचरणार्थः ;
सन्ति हि शाखास्त्रनुष्ठानाचरणभेद इति शाखावचनः । तदुक्तं
“गोत्रञ्च चरणैः सह”—इत्यस्य (पा० सू० ६. १. ६३.) व्याख्यानं
कैयटेन— ‘चरणशब्दोऽध्ययनवचनः इह तूपचारादध्येतषु वर्तते’
—इति । ‘शाखाध्येतवाची च जातिकार्यं लभते । कठी, बह्वृची’
—इति च तत्सूत्रीयमिद्वान्तकौमुदी । ‘चरणः शाखाध्येता०—०
कठेन प्रोक्त मधीयाना वा कठी’—इत्येव तदग्राख्या तत्वबोधिनी ।
“अनुवादे चरणानाम् (पा० सू० २. ४. ३.)”—इत्यस्य व्याख्यायां
नागेशोऽप्याह— ‘चरणशब्दोऽत्र शाखाध्येतपरः’—इति । ‘शाखा-
ध्येतवाचिना मित्यर्थः’—इति च तत्त्वबोधिनी । “चरणं ब्रह्म-
चारिणि”—इत्यस्य (पा० सु० ६. ३. ५६.) व्याख्यानं व्यक्त माह
दीक्षितः— “चरणः=शाखा”—इति । ‘तस्य समानत्वं वेदस्य
व्रतस्य वा समानत्वात् , तस्य तत्त्वञ्च अध्येतभेदात् वेदभेदं व्रत-

भेदञ्च परिकल्प्य बोध्यन्ते’—इति च तत्र शंखरः । “चरणाङ्गमा-
न्नाययोः”—इत्यस्य (पा० सू० ४, ३, १२०, वा० ११,) व्याख्यायां
“कठानां धर्मं आम्नायो वा काठकम्, पैप्पलादक मिति”—इत्याह
पतञ्जलिः । ‘आम्नायः सम्प्रदायः’—इति च तत्र नागेशः ।

एवं हि ‘चरणं वेदेकदेशे’—इति वाचस्पत्युक्तं नूनं भ्रमविजृ-
म्भितम्, तदुत्तरत्र तल्लिखितं ‘गोत्रञ्च चरणैः सह, महाभाष्य-का०’
—इति तत्प्रमाणसूचनञ्च तथैव ; तत्र भाष्ये ‘गोत्रञ्च चरणानि च’
—इत्येतावत् एवोक्तेखदुर्गनात् । पातञ्जलमूलिकैव सा वाचस्पत्युक्ति-
रिति भ्रमाद् वाङ्मविश्वकोषप्रणीतादयोऽप्यत्राभवन् विमुग्धाः ॥

तदत्र पुनरपि ब्रूमोऽध्ययनादिभेद एव शाखाभेदनिदानं न तु
ग्रन्थभेद इति । अत एव एकैकवेदस्यानैकशाखत्वोऽपि तात्त्विकभेदा-
भावात् श्रीमत्सायणाचार्यस्यैकैकशाखाव्याख्यानेनैव सर्ववेदभाष्य-
कर्त्तृत्वं प्रसिद्धम् ; किञ्चैव मपि कृष्णयजुः-शुक्लयजुः शाखासमूहयो-
र्विशेषपार्थक्यस्यास्तित्वादेव कृष्णयजुस्तैत्तिरीयशाखां व्याख्यायापि न
स कृतस्त्रयजुर्व्याख्याने कृतकृत्यम्भन्य इति शुक्लयजुःकाण्वशाखा मपि
व्याख्यातवान् । तथा एकशाखाध्ययनेनैकवेदाध्ययनं सम्पद्यत
इत्येव “वेदः कृतस्त्रोऽधिगतव्यः”—इत्यादीनि मन्वादिवचनानि
च सङ्गच्छन्ते । वेदशब्दस्य शाखापरत्वव्याख्यानन्वप्रमाणिकम् ।

एवञ्च यदुक्तं विश्वपुराणभागवतयोः ‘विभेद प्रथमं’, ‘बोध्यादिभ्यो
ददौ तासु’, ‘चतुर्धा व्यस्य बोध्याय’— इत्येवमादि, तत्सर्वं नूनं
शाखापदार्थज्ञानविहीनत्वावेदक मेव ; विशेषतः कूर्मपुराणोक्ता
शाखानां षष्टादशपुराणतुल्यता तु वर्वन्ति सर्वोपरीति ॥

अहो वत ! वेदवैदिकमतप्रचारार्थात्सर्गीकृतजीवनेनाद्यतन-
सर्वार्थवर्षेणास्मच्छ्रद्धाभाजनेनाचार्यदयानन्दस्वामिनापि शाखानां

वेदव्याख्यानरूपत्वेन वेदभिन्नत्वं पुराणाद्युक्तरूपमिथोभेदवत्त्वञ्च मत्त्वैवालेखि स्वकृतवेदभाष्यभूमिकायाम्— “एकादशशतानि सप्तविंशतिश्च वेदशाखा वेदव्याख्याना अपि वेदानुकूनतयेव प्रमाणमर्हन्ति”—इति (२६१ पृ०) । शोच्यत्वे त्वेतल्लिपिसन्निधौ नूनं पौराणिकी शाखाभेदकथाप्यपास्तेति मन्यामहे वयम् । यदुक्तं पातञ्जलिपस्यशायाम्— “एकविंशतिधा बाह्वृचम्, एकशत मध्वर्युशाखाः, सहस्रवर्त्मा सामवेदः, नवधाथर्वणो वेदः”—इति । तदेतत्सङ्कलनयैवोक्तं स्याद्विदं परिगणनमेकादशशतानीत्यादि, परं तत्रापि किञ्चित्पार्थक्यमप्रतीयते । अस्तु तत्तथैव; परं महो ! काश्यान्न्दोद्यानविचारे, यत्र वयं मास्म मध्यस्थाः, विशेषतो वादिप्रतिवादिवचसा मनुलेखनेऽहं मेक एवोभयपक्षतो नियुक्तः, तत्र तेनैव स्वामिनोक्तम्— “सहस्रवर्त्मा सामवेद इत्यस्य सहस्रं गीत्युपाया इति भावः”—इति । वस्तुतः सामवेदस्य गीतिकौशलबहुत्वादेव बहुशाखावत्त्वम्, शाखाभङ्गा तु तयोदशैवेत्यस्माकं मपि सम्मतमेव । हन्त ! कानामसंहिताशाखेतिव्यपदेशशून्या तेन महात्मनोररीकृता, यस्याः मूलवेदत्वं मत्वा शाखेतिप्रसिद्धाना मन्यासां तद्व्याख्याग्रन्थत्वं मन्तव्यमभवेदिति त्वस्माकं मज्जेयमेव । तदत्र सम्भाव्यते,— विमिश्रमन्त्रब्राह्मणयोस्तत एव वान्त इति प्रथितयोस्तेत्तिरीयशाखीयसंहिताब्राह्मणग्रन्थयोः विशेषतस्तदारण्यकग्रन्थीयनिखिलखिलकाण्डदर्शनादेव तस्याशेषशेषुपीसम्पन्नस्यापि स्वामिन एव भ्रमः सात इति । अपि वा शाखातत्त्वानभिज्ञेन केनचित्तच्छिष्येण तत्रैवं स्याद् विनिवेशितमिति ॥

अथ ऋग्वेदशाखासङ्ख्यानिर्णयाय यतमानाश्च प्रथमं तयोरेव विष्णुभागवतयोः पुराणयोः प्राविशाम, परं तत्रोभयत्र मित्योऽनेक्यं

चरणव्यूहादिशाखावर्णनकृद्ग्रन्थविरोधञ्च मंलच्याभीष्टसाधनेऽकृत-
कार्यास्ततः पर्येत्य वाच्यपठितं पातञ्जलवचन मेवेहावलम्बामहे ।
तत्रेदम् — “एकविंशतिधा बाह्वृच्यम्”—इति । षड्गुरुशिष्येण
च वेदार्थदीपिकाया भूमिकाया मितद्विषयाणि कतिचित्
पद्यान्युद्धृतानि, तत्र दृश्यते चेतत् — “एकविंशलध्वयुक्तं सृग्वेद
सृषयो विदुः”—इति । आह च तत्र तदशाख्यायाम्— “अध्वा,
गतिः, शाखा इति पर्यायाः”—इति । कौर्भेऽप्येवम् । इतः सुनिर्णीत
सृग्वेदस्य शाखा एकविंशतिरिति ।

तदेकविंशतिशाखानां सर्वासा मेवाभिधानानि त्वद्यानिर्ण-
यानीव ; यावतीनां यथा-यथावगम्यन्ते, तावतीना मेव तथा-तथा
व्यक्तीकर्त्तुं यतामहे । —

अस्मि प्राचीनोऽष्टविक्रतिविह्वतिनामा लक्षणग्रन्थो महामुनि-
व्याडिकृतः । तस्य प्रथमवल्लीगतचतुर्थश्लोक एषः— “शैशिरीये
समाम्नाये व्यडिनेव महर्षिणा । जटाद्या विक्रतीरष्टौ लक्ष्यन्ते
नातिविस्तरम्”—इति । अस्य व्याख्यानावासरे तटीकाकृता कति-
चिदितिहासश्लोका उपन्यस्ताः, तमितिहासमुपगत्य व्याख्यायि
च व्याख्यातव्यश्लोकगत एवकारः । तथाहि -- “एवकारस्य किम्प्र-
योजनम् ? अत्रोच्यते इतिहासः—

शाकल्यस्य शतं शिष्या नैष्ठिकब्रह्मचारिणः ।

पञ्च तेषां गृहस्थास्ते धर्मिष्ठाश्च कुटुम्बिनः ।

शिशिरो वाष्कलः साङ्ख्यो वात्स्यश्चैवाश्वलायनः ।

पञ्चैते शाकलाः शिष्याः शाखाभेदप्रवर्तकाः ।—इत्यादि ।

ततश्च शिशिरवाष्कलसाङ्ख्यवात्स्याश्वलायनप्रवर्तितासु शाकल-
शाखासु शौनकाचार्याणां मते जटान्यष्टविक्रतिलक्षणस्य व्याडि-

प्रणीतस्येष्टत्वात् न माण्डूकेयप्रोक्तस्य जटालक्षणस्येत्येवाभिप्रायार्थं एवकारः”—इति । अस्ति सूत्रं पाणिनीयम् — “गोत्रे लुगचि (४. १. ८६.)”—इति, तेन हि छात्रेऽणि विवर्चितेऽत्र गोत्रप्रत्ययस्थाणो लुग् कृतं भवति ; तथाच सम्पद्यन्ते शाकल्यस्य शिष्याः शिशिरादयः पञ्चमे शाकलाः । तेषां शाकलानां मान्नायाः = सम्पदायाः = शाखा वा पञ्चैव “शाकलाहा (४. ३. १२८.)”—इतिपाणिनीयशासनात् शाकलाः शाकलकाञ्चोच्यन्ते । तदेव ऋग्वेदस्य शैशिरीया, वाष्कला, साङ्गा, वाक्या, आश्वलायनीति पञ्च शाखानामानि विज्ञायन्ते, ज्ञायते चासं सर्वासा मेव शाकलशाखेति नामैक्यं मपि । अपि यदुक्तं मनुवाकानुक्रमण्युपक्रमे—

“ऋग्वेदे शैशिरीयायां संहितायां यथाक्रमम् ।

प्रमाणं मनुवाकानां सूक्तेः शृणुत शाकलाः”—इति ।

अत्र शाकला इति सम्बन्धनश्रवणाच्चावगम्यते, तासां पञ्च शाकलशाखानां मेकतमां शैशिरीया मेवावलम्ब्य क्रियमाणाप्ये-
षानुक्रमणी पञ्चानां मेव शाकलानां हिताय सम्पाद्येति ।

अस्ति चात्र मतान्तरता ;—शाकलस्य शिष्यः अतएव शाकल इत्येव प्रसिद्ध आसीत् कश्चन एक आचार्यः, तेनाध्यापिता ये पञ्च शिष्याः शिशिरादयः, तेषां पञ्चानां पञ्च शिष्यसम्पदाया एव शैशिरीयादयः पञ्च शाखाः सम्पन्नाः, तैः पञ्चभिरधीतानां देशकाल-
पात्रभेदतोऽध्ययनशैलीक्रमोच्चारणभेदात् किञ्चित्पाठन्यूननाधिक्याच्च पञ्चधात्व मापन्नानां पञ्चानां संहितानां शाकलप्रोक्तत्वेनैव शाकल-
शाखात्वम् । तथा च प्रदर्शितविक्रितिवल्लीटीकाकुरुदुपन्यस्तः ‘शाक-
ल्यस्य गतं शिष्याः’—इति पाठः स्यात् प्रामादिकः, तत्र ‘शाकलस्य गतं शिष्याः’—इति निर्यकारपाठेनैव भवितव्यं मिति । अतएवोक्तं

महामुनिव्याडिना स्वविक्रितिवल्लगारम्भे — “नत्वादी शौनकाचार्यं गुरुं वेदमहानिधिम् । ०—० । नमामि शाकलाचार्यं शाकल्यं स्थविरं तथा” —इति । अत्र शौनकस्य गुरुत्वम्, शाकल्यस्य तु परम-गुरुत्वं व्याख्यातं तट्टीकायाम् ।

तदित्यं शाकल्येनाध्यापिता शाकलेनाध्यापिता वा एकैव एषा ऋक्संहिता देशकालपात्रभेदतः शिशिरादिपञ्चाचार्यकृताध्यापन-मैलीपाठक्रमोच्चारणानुष्ठानभेदात् किञ्चित्पाठन्यूनाधिक्याच्च पञ्च-विधत्वं गता, शैशिरीयादिपञ्चनामभिः शाकलैकनाम्ना च प्रसिद्धा-द्यापीति सर्वं निरवद्यम् ।

शाखानिर्णयके चरणव्यूहे तूक्तम् — “ऋग्वेदस्य * * शाखाः पञ्च भवन्ति ; आश्वलायनी, शाङ्गायनी, शाकला, बाष्कला माण्डू-केया चेति” —इति । इहोक्ता अश्वलायनी तु पूर्वीपात्तातोऽभिन्नैव ; शाङ्गायनी स्यात् पूर्वोत्तिष्ठिता साङ्ग्या शाङ्ग्या वेति चरणव्यूह-टीकाकृन्महिदासमतन्तु नूनं प्रामादिकम् ; प्रमापयिष्यामी ह्यनु-पदं शाङ्गायन्या अशाकलत्वम् । तत्त्वतः शाङ्गायनी नाम शाखा पूर्व-प्रदर्शितशैशिरीयादिभ्यः पञ्चभ्यो विभिन्ना षष्ठेऽव । शाकलेति शैशि-रीयाया ग्रहणं मन्तव्यम् ; तस्याः शाकलाद्यत्वेन तथाव्यवहारो-पपत्तेः । तद्यथा सामवेदीयार्चिकग्रन्थयोरुभयोरपि ऋन्दोमयत्व-साम्येऽपि पूर्वस्यैव ऋन्द इति व्यवहारः, उत्तरस्य तूत्तरेति । अन्यथा-त्र बाष्कलायाः आश्वलायन्याश्च शाकलेत्येव ग्रहणसिद्धे पुनर्ग्रहणस्या-पार्थता कथं वार्धेत । बाष्कलापि पूर्वपरिचितैव । माण्डूकेया त्विहाधिका पूर्वीपात्ताभिः शैशिरीयादिभिः पञ्चभिः अत्रोपात्तया शाङ्गायन्या च परिगणनया सप्तमी सम्पद्यते । इत्थं ऋग्वेदस्य सप्तशाखानामान्यवगम्यन्ते, गम्यते च चरणव्यूहकाले शाकलानां

पञ्चानां साङ्ख्या वाक्या चेति द्वे शाखे विलुप्ते, शाङ्खायनी माण्डू-
केया चेति द्वे अशाकले तदाप्यविलुप्ते इति । एवञ्च तदानीं मिहो-
पात्ता आश्वलायन्यादयः पञ्चैव शाखाः सम्प्रचलिता आसन् ।
अन्यास्तु षोडश विलोपं गता इति स्यान्मन्तव्यम् ।

देवीपुराणे तु त्रिश्रेणीनां तिसृणां वा शाखानां मुल्लेखो दृश्यते
तथाहि तत्र सप्तमेऽध्याये,—

“शाखास्तु त्रिविधा भूप ! शाकला यास्कमण्डुकाः”—इति ।

तत्र शाकलास्तु स्युः पूर्वप्रदर्शितनामान एव शैशिरीयाद्याः
पञ्च, मण्डुका अपि स्युर्माण्डूकेयाद्याः कतिचिदस्माभिरज्ञातसर्व-
नामिकाः यास्कशाखा तु स्यान्नवीना निरुक्तकृद्यास्काद् परभवा
अथवा यास्कगोत्रीयेन केनचित् प्रोक्ता निरुक्तकृद्यास्कपूर्वतनैव, स्याच्च
सा अध्येतृवाहुल्याद् बहुसङ्ख्याकापीति सम्प्रति सम्पूर्णतमसाच्छन्ने-
वेत्यत्र नाम्नाकं वाक् प्रसरति । ‘शाकलायास्कमण्डुकाः’—इति पाठे
त्रिविधेत्यस्य यदि तिस्र इति भावार्थः स्यात्, यथा ‘एकविंश-
तिधा बाह्वृच्यम्’—इति (पा० म० भा० १ आ०), तर्हि शाकलेति
सम्प्रति प्रचलिताया ग्रहणं न दोषावहम्, मण्डुकेति माण्डूकेया
एव ग्रहणं भवेत् स्वीकार्यम्, अनन्यविदिता यास्कशाखैवात्राधि-
केति । एवं हि पूर्वकीर्तितसप्तनामभिरेतदनन्यविदितयास्कनान्नः
सङ्कलनया अष्टशाखानामानि परिज्ञातानि भवन्ति ।

अस्ति चाश्वलायनीयगृह्ये तर्पणप्रकरणे— ‘जानन्ति-वाहवि-
गार्ग्य-गौतम-शाकल्य-वाभ्रव्य-माण्डव्य-माण्डूकेयाः’—इति माण्डू-
केयगणोल्लेखः । ‘कहोलं कौषीतकं पैङ्गं महापैङ्गं सुयज्ञं शाङ्खा-
यनम्’—इति च शाङ्खायनगणोल्लेखः । ‘एतरेयं महैतरेयं शाकलं
सुजातवक्त्रं मौदवाहिं महीदवाहिं मौजामिं शौनक माश्वलायनम्’

—इति चाश्वलायनगणोल्लेखः । तदुक्तं चरणव्यूहटीकायां महि-
दासेन— ‘जनान्तिवाहवीत्यारभ्य माण्डूकेया इत्यन्तो माण्डूकेय-
गणः, × × × शाङ्गायन इत्यन्तः शाङ्गायनगणः, ऐतरेय इत्यारभ्य
आश्वलायनान्त आश्वलायनगणः’—इति । इत्य ऋग्वेदस्य प्रधानत-
स्तिस्त्र एव शाखाः पर्यवमिताः, तासां मेव स्युरनुशाखा इतराः ।
ता एव मूलशाखाः अनुलक्ष्य देवीपुराणे “शाखास्तु त्रिविधा
भूप ! शाकलयास्कमण्डुकाः”—इत्युक्तम् (१३१४०) । तत्रापि
यास्कस्थाने शाङ्गेति पठितव्यम्, तच्च शाङ्गायनस्यैकदेशग्रहणं
मन्तव्यम्, यास्कपाठस्तु स्यान्नपिकरपाण्डित्यमूलकः । तदेवं
देवीपुराणे तदानीम्प्रचलिताप्रचलितानां सर्वासां मेव ऋक्शाखानां
नामग्रहणं सम्पन्नमित्यपि वक्तुं शक्यते ।

अस्मन्मते तु शाकला माण्डूकेया चेत्येत एव द्वे प्राचीनतम-
शाखे ; ऐतरेयारण्यके एतयोरेव द्वयोराचार्यनाम्नोरान्धानदर्शनात्,
अपि शाङ्गायनी स्यान्माण्डूकेयानुशाखा माण्डूकेयभेदैवेति । त
एत एव द्वे अध्येतभेदात् पाठादिभेदत एकविंशतित्व मापन्ना । तत्र
चेदानीं माण्डूकेयानां शाङ्गायन्येवैका लुप्तावशिष्टा, शाकलानां
माश्वलायनीति । अत एवाग्निपुराणे एतयोरेव द्वयोः शाखयो-
र्नामनिर्देशो विद्यते (२७१ अ० २ श्लो०)—

‘भेदः शाङ्गायनश्चैक आश्वलायनो द्वितीयः’—इति ।

अद्याप्येत एव द्वे शाखे विद्येते । तत्र चाद्या शाङ्गायनी, तस्या
ब्राह्मणारण्यकपुस्तकानि बहून्युपलभ्यन्ते, संहितायास्त्वेक मपि
सम्पूर्णं पुस्तकं सुदुर्लभम् ! अथवास्माभिरद्यापि न दृष्ट मित्येव
सुवचम् । यच्चात्र आस्यायितिकसमित्यधिकतगवर्णमेष्टपुस्तका-
लये दृश्यतेऽनिर्दिष्टं खण्डितं पुस्तकमेकम्, तस्याष्टमाष्टकन्तु

नून मनाश्चलायनीयम् ; तदन्ते बृहद्देवताग्रन्थवर्णितानां सञ्ज्ञानादिमहानाम्प्रान्तसूक्तानां विद्यमानत्वात् ; बृहद्देवताया ह्यशाकलीयत्वनिर्णयात् । द्वितीयाष्टकोऽपि स्यादनाश्चलायन्याः ; तदन्ताध्याये द्वादशवर्गादनन्तर मेको वर्ग आश्चलायनीतोऽधिक आम्नात इत्येव तस्यानाश्चलायनीत्वप्रतीतिः । उद्धृता चैतदीयैका ऋक् निरुक्ते (८. १. ५.) निगमत्वेनेति नास्ति च तद्वर्गस्य खैलिकत्व मतः शाखान्तरीयत्व मेवोररीकर्त्तव्यम् । परन्त्वेतत्पुस्तकस्य तयोरेव द्वितीयाष्टमाष्टकयोः षोडशाना मेवाध्यायानां पुष्पिकासु 'महानाम्नीशाखायाम्'-इत्यादि लिखित मस्ति, परं नास्तीनास्ति च काचिन्महानाम्नीशाखा ; अतः किलेयमेव महानाम्प्रान्ता महानाम्नीति च व्यपदिष्टा शाखा, स्याच्छाङ्गायनीति सम्भाव्यते ।

अष्टविक्रतिविवृतौ पञ्चानां शाकलाना मन्यतमा यैका साङ्गेति ज्ञायते, सैव साङ्गायनी शाङ्गायनी वेति मन्यते चरणव्यूहव्याख्यानकृन्महिदासः, तथा च सम्पद्यते शाङ्गायन्या अपि शाकलत्वम् । तदिदं नादरणीयम् ; श्रुतिविरोधात् । श्रूयते हि कौषीतक्यारण्यके (१४ अ०)— "शाङ्गायनः कहोलात् कौषीतकेः", विद्याजन्माप्तवानिति तच्छेषः । तदेवं श्रुतिसिद्धस्य कौषीतकिवंश्यस्य शाङ्गायनस्य शाकल्यशिष्यत्वं कथन्नामोपपद्येतेति न च साङ्गायनी नाम काचिच्छाखा मन्तव्या ; तत्रैवारण्यकेऽसकृच्छाङ्गायनीनामश्रुतेः । नापि महानाम्प्रान्तायाः शाङ्गायन्याः त्रैश्विरीयादिशाकलशाखापाठसाम्यं मुपपद्यते ; "ऋग्वेदान्यो द्वादशकोऽनुवाकः"—इत्याद्यनुवाकानुकराण्युक्तेः । एव सृष्ट्यनुक्रमण्यादिभ्यश्चास्या अशाकलत्वं प्रतीयत एव । अत एव सरस्वपि शाकलीयदेवतानुक्रमण्यादियन्येषु शाङ्गायन्यर्थं मेव बृहद्देवतानाम-

ग्रन्थोऽप्यमायीत्यस्माक मभिमत् । अत एव अशाकलीयानां सञ्ज्ञानसूक्तीयानां पञ्चाना मृचा मपि देवतानिरूपण मेवं कृतं बृहद्देवतायाम् (८अ० ६३श्लो०)—

“उशना वरुणश्चेन्द्रश्चाग्निश्च सविता सुताः ।

सञ्ज्ञानप्रथमस्यान्तु द्वितीयस्था मथाश्विनौ ।

तृतीया चोत्तमे च द्वे आशिषोऽभिवदन्ति ताः”-इति ।

तदेतत् पञ्चमं सञ्ज्ञानसूक्तं शाकलासु शैशिरीयादिषु नाम्ना-
तम्, अत एव सायणाचार्येणापि न व्याख्यातम्, अध्यापक-
स्याक्षमूलरेणैकस्मिन्नादर्शं दृष्ट मपि खैलिक मित्युपेक्षितञ्च
(ऋ० वे० ६भा० पाठ० ३२पृ०) । वस्तुतो न चैतत् खैलिकम् ;
तैत्तिरीयाथर्वणयोऽर्कज्ञेनाम्नानात् (तै० सं० २. ४. ४६ ; २.
६. १०. ३ ; तै० ब्रा० ३. ५. ११. १ ; तै० आर० १. ६.
७ ; अथ० सं० ८. ४२. १ ; ३. ८. ६.), निरुक्तेऽप्येतत्पञ्चम्या
ऋची निगमत्वेन ग्रहणाच्च । तथाहि— “अथापि शंयुर्बाहंस्यत्य
उच्यते, ‘तच्छंयोरावृणीमहे × × ×’-इत्यपि निगमो भवति”-इति
(४. ३. ५.) । सैषा ऋक् सञ्ज्ञानसूक्तस्य पञ्चमी दृश्यते । तदेतत्
सञ्ज्ञानं नाम शाङ्गायन्या उपान्त्यं सूक्तम्, एतदनन्तर मेव तत्रा-
म्नातं महानाम्नीसूक्तम् । अत एव शाङ्गायनसूत्रेऽस्य सूक्तस्य प्रतीक-
ग्रहणेनैव विधानं कृतम् । तथाहि— “सञ्ज्ञान मुशनावददिति
सूक्तं जपेरन्निति (२. ६. ३.) । इत इद मपि सम्भाव्यते— मूलर्-
दृष्टं तदादर्शपुस्तकं पुस्तकांशो वा स्यात् शाङ्गायनसंहिताया इति ।

बाष्कलशाखाया मप्यस्ति सञ्ज्ञानसूक्तम्, परं तत् न पञ्च-
मं, प्रत्युत पञ्चदशमं ; अपि नोपान्त्यम्, प्रत्युतान्त्यमित्यवगन्त-
व्यम् । बाष्कला तु शाकलाना मेवान्यतमा, शाकलशाखासंहितासु

महानाम्नीसूक्तं नाम्नात मित्यत एवैतरेयारण्यके तत् समाम्नातम् ;
शाङ्खायनसंहितायास्तु महानाम्नीसूक्तान्मानैव समाप्तिरिति तत्पू-
र्वाम्नातस्य सञ्ज्ञानसूक्तस्य संहितोपान्यत्व मितदेव वाष्कलशाङ्खा-
यनसंहितयोः सञ्ज्ञानसूक्तसङ्ख्यावस्थानयोः पार्थक्य मिति ।

अथान्निपुराणोक्ता द्वितीया आश्वलायनी तु शाकलाना मन्य-
तमित्युक्तं पुरस्तात् , परिचाययिष्यामश्च ता सुपरिष्ठादिति ॥

अथ शाकलाना माद्या शैशिरीया दशमण्डलात्मिकेत्यतो
'दाशतयी'-इति व्यपदिश्यते । तदुक्तं मनुवाकानुक्रमण्यम्—
“पञ्चाशीतिर्दाशतयेऽनुवाका दृष्टाः पुराणैर्ऋषिभिर्महात्मभिः ।
यस्तानृग्विद् वेदं चैवाप्यधीते स नाकष्टं भजते ह शश्वत्”-इति

“दाशतये दशमण्डलयोगिनि वेदे । 'सङ्ख्याया अवयवे तद्यप
(पा० ५, २, ४२.), ततः स्वार्थे अण्”-इति तद्व्याख्यानं षड्गुरु-
शिष्यः । तदत्र मण्डलविभागे प्रतिमण्डल मनुवाकविभागो विद्यते,
प्रत्यनुवाकञ्च सूक्तविभागः । तत्तदनुवाकसूक्तसङ्ख्या तत्र ३२—३६-
श्लोकेषु निरूपिता । तथा चैवं सम्पद्यते—

म० १, २, ३, ४, ५, ६, ७, ८, ९, १० ।

अनु० २४-४—५—५—६—६—६—१०—७—१२ = ८५ ।

सू० १८१-४३-६२-४८-८७-७५-१०४-८२-११४-१८१ = १०१७ ।

ज्ञायते चैतेन वालखिल्यानां सूक्तानां शैशिरीये समाम्नातं
नाङ्गीकृत मिति । तानि च सूक्तानि एकादश सन्ति, तेषा मपीह
परिगणने १०२८ स्युरिति स्पष्टम् ।

यद्यपि सा शैशिरीया सम्प्रति नोपलभ्यते । परं मुपलभ्यते तु
सर्वा एव शौनकीयानुक्रमण्यः शैशिरीया मवलम्बैव कृता इति ।
तथाह्यनुवाकानुक्रमण्य उपक्रमे — “ऋग्वेदे शैशिरीयायाम्”—

इति, उपसंहारे च— “तान् पारणे शाकले शैशिरीये”—इत्युक्तम् ।

सायणीय मृग्भाष्यञ्च ता मवलम्बैव कृतं स्यात् ; तत्राशैशि-
रीयाणां वालखिल्यसूक्ताना मव्याख्यातत्वात् । अत एव ऐतरेयभाष्ये
तेषां वालखिल्यानां क्वचित् खिलत्वेन, क्वचित् ग्रन्यान्तरीयत्वेन,
क्वचिच्छाखान्तरीयत्वेन वर्णन मुपपद्यते सायणस्येति । तथाहि—
“खिलेषु समान्नातम्”—इति ६. ४. ८, “वालखिल्याख्ये ग्रन्ये समा-
न्नाताः”—इति ६. ५. २, “तानि वालखिल्यनामके ग्रन्ये समान्ना-
यन्ते”—इति ६. ४. ८, “मोऽयं प्रगाथः शाखान्तरे द्रष्टव्यः”—इति
३. २. ५ । तदिदं वालखिल्यानां खिलत्वं नून मसङ्गतम् ; तेषां पद-
पाठश्रवणात् ; न हि खिलानां पदपाठः कृतः शाकल्येन ;—
अधीयतेऽध्याप्यते मुद्रितो मुद्रते च वालखिल्यर्क्षाना मपि
पदपाठः सर्वत्र । तदाह चरणव्यूहकृन्महिदासोऽपि— ‘यस्य
मन्त्रस्य पदाभावस्तस्य खैलिकत्वं सिद्धम्—इति । ग्रन्यान्तरत्व मपि
न सङ्गच्छते ; सर्वेषा मेव वेदानां संहितात्वेकैकैवेति कः सम्भवेत्ततो
ऽन्यो ग्रन्य इति । शाखान्तरीयत्वकथनेन चाभिगम्यतेऽद्यप्रचलितेय
माश्वलायनी शाखा नैव दृष्टा सायणेन, अपि तद्देशीया मन्या मेव
शाखा मवलम्ब्य भाष्य मारचितम् , तस्यां नु शाखायां वालखिल्यं
नान्नात मिति तद्दृष्ट्यास्य शाखान्तरीयत्व मभ्युगन्तव्य मेवेति ।

वालखिल्ये कादशसूक्तेषु दशदशादिक्रमादशीत्यृचोऽधीयन्ते यथा—
१-११सू० १०-१०-१०-१०-८-७-५-५-४-३-७ = ८० ऋचः ।

तदाह सर्वानुक्रमणाम्— “अभि प्र दश प्रस्कण्वं प्रागाथं
तत्, प्र सुश्रुतं पुष्टिगुः, यथा मनौश्रुष्टिगुः, यथा मनावायुः, उपमं
त्वाष्टी मेध्यः, एतत्ते मातरिश्वा नो विश्व इति वैश्वदेवः प्रगाथः,
भूरीत् पञ्च कृशः प्रस्कण्वस्य दानस्तुतिर्गायत्रं तृतीयापञ्चम्यात्रनु-

दुभौ, "प्रति ते पृषधोऽन्याग्निसौरी पङ्क्तिः, युवं देवा चतुष्कं मेध्य
आश्विनं त्रैष्टुभम्, ०—०, इमानि वां सप्त सुपर्ण ऐन्द्रावरुणं जाग-
तम्"—इति ४४. ४०—५६ । सर्वानुक्रमणीकारकात्यायनेनैव मुक्त-
त्वाच्चास्य वालखिल्यकाण्डस्य खैलिकत्वं विध्वस्ताम् ; न हि कस्य
चिदपि खिलस्य ऋथ्याद्यनुक्रमणं कृतं तेन, किञ्च पञ्चमाष्टकीय-
चतुर्थाध्यायीयत्वेनैव तत्र ग्रहणादस्याश्वलायनशाखीयत्वं व्यक्तम्.,
व्यक्तञ्च तदनुक्रमणिकाया अप्याश्वलायनशाखीयत्व मिति ।

एतरेयब्राह्मणे त्वेषा मेकादशसूक्तानां प्रथमतोऽष्टाना मेव वाल-
खिल्यनाम्नां विधान मान्नातम्, अन्यस्य तु सौपर्ण मिति (६. ४.
८, ९.) । इत्थ मपि ज्ञायते, तासां वालखिल्यर्चां सायणोक्तं खिलत्वं
नून मवास्तवम् ; नापि ग्रन्थान्तरतादरणीया, न हि ग्रन्थान्तरीयर्चां
प्रतीकेन नाममात्रेण वा ग्रहणं युज्यतेऽत्रैतरेयके ; शाखान्तरीयत्वं
च वक्तुं नात्र शक्यते, सति हि तस्मिन् प्रपञ्चैव विधानं क्रियेतैत-
रेयेणेति । तथाप्यस्य शाखान्तरीयत्वेनोपन्यासादृग्भाष्यस्येवास्य
शाखान्तरीयत्वं प्रतिपन्नम् ; न ह्याश्वलायन्यां वालखिल्याध्ययनं
पश्यतोऽपि तद्भाष्यकारस्योक्तरूपप्रलापवचनानि सम्भाव्यन्ते ।

एव मपि सायणाचार्येणावलम्बिता शैशिरीया, अन्या वा
काचिच्छाकलशाखा स्यादाश्वलायन्यनुरूपेव प्रायः सर्वत इत्यत्र च
न भवति संशयः ; नान्यथात्र सायणीयभाष्ये सर्वानुक्रमणीवचनानि
यथायथ सङ्गच्छेयुरिति ।

अथ द्वितीया, वाष्कला । एतस्या अपि परिचयः शौनकीया-
नुक्रमण्यादिभ्योऽवगम्यते चैवम्— "उप प्र यन्तो (१. ७४.)"—
"नासत्याम् (१. ११६.)"—"अग्निं होतारम् (१. १२७.)"—
"इमं स्तोमम् (१. ६४.)"—"वेदिषदे (१. १४०.)"—इत्येष

क्रमो बाष्कलस्य प्रथममण्डले निदर्शितः । एव मपरण्डलेष्वपि बोध्यम् । तद्यथा— “खादोरभक्षि (८. ४२.)”—इतिसूक्तानन्तरम् “अभि प्र वः सुराधसम् (८. ४६.)”—“प्रसुश्रुतम् (८. ५०.)”—इति सूक्तद्वय मन्त्राय “अग्न आ याह्यग्निभिः (८. ६०.)”—इत्याम्नातम् । एवं “गौर्द्वयति”—इत्यनुवाको दशसूक्तात्मकः शैशिरीयायाम्, पञ्चदशसूक्तात्मको बाष्कलायाम् । तथाच “गौर्द्वयति”—इतिसूक्तादनन्तरं “यथा मनौ सांवरणी (८. ५०.)”, “यथा मनौ विवस्वति (८. ५२.)”, “उपमन्वा (८. ५३.)”, “एतत्त इन्द्र (८. ५३. ६.)”, “भूरीदिन्द्रस्य (८. ५४.)”—इति पञ्चसूक्तान्याम्नाय “आ त्वा गिरो रथीरिव (८. ६५. १.)”—इत्याम्नातम् । एव मन्ते च मण्डले— “संसमित् (१०. १६१.)”—इतिसूक्तादनन्तरम् “सञ्ज्ञान मुशनावदत्”—इत्यादि, “तच्छंयोराष्टणीमहे”—इत्यन्तं चतुर्वर्गात्मकं पञ्चदशर्चं मेकसूक्त मधिकं बाष्कलायाम् । तदेवं “समानी वः (१. १६१. ४.)”—इति शैशिरीयाया अन्तिमा ऋक्, “तच्छंयो”—इति तु बाष्कलाया इति भेदः ।

तास्वेताः सञ्ज्ञानसूक्तीयाः पञ्चदशर्चः—

“सञ्ज्ञान मुशना वदत् सञ्ज्ञानं वरुणो वदत् ।

सञ्ज्ञान मिन्द्रश्चाग्निश्च सञ्ज्ञानं सविता वदत् ॥ १ ॥

सञ्ज्ञानं नः स्वेभ्यः सञ्ज्ञान मरणेभ्यः ।

सञ्ज्ञान मश्विना युव मिहास्मासु नियच्छतम् ॥ २ ॥

यत् कक्षीवान् संवननः पुत्रो अङ्गिरसां भवेत् ।

तेन नोऽद्य विप्र्वे देवाः सम्प्रियांस मजीजनन् ॥ ३ ॥

सं वो मनांसि जानतां समाकृतिर्मनागसि ।

असौ यो विमना जमस्तं समावर्त्तयामसि ॥ ४ ॥ १वर्गः ॥

नेर्हस्तिं सेनादरणं परिवर्त्तं तु यद्वविः ।

तेनामित्राणां बाहून् हविषा शोधयामसि ॥ ५ ॥

परिवर्त्मान्येषा मिन्द्रः पूषा च संश्रुतः ।

तेषां वो अग्निदग्धानामग्निमूढानामिन्द्रोऽहन्तु वरं वरम् ॥ ६ ॥

एषु नत्यवृषाजिनं हरिणस्य धियं यथा ।

पर ममित्र मेष त्वर्वाची गौरुपेजतु ॥ ७ ॥ २ वर्गः ॥

प्राध्वराणाम्पते वसो होतर्वरेण्य क्रतो ।

तुभ्यं गायत्र सृच्यते गोकामो अन्नकामः प्रजाकाम उत कश्यपः ॥ ८ ॥

भूतं भविष्यत् प्रस्तौति महं ब्रह्मैक मच्चरम् बहु ब्रह्मैक मच्चरम् ॥ ९ ॥

यदत्तरं भूतक्रमतो विश्वे देवा उपासते ।

महर्षिं मस्य गोप्तारं जमदग्नि मकुर्वत ॥ १० ॥

जमदग्निराप्यायते कन्दोभिश्चतुरुत्तरैः ॥ ११ ॥

राज्ञः सोमस्य भक्षेण ब्रह्मणा वीर्यावता ।

शिवा नः प्रदिशो दिशः सत्या नः प्रदिशो दिशः ॥ १२ ॥ ३ वर्गः ॥

अदो यत्तेजो ददृशे शुक्रं ज्योतिः परो गुहा ।

तदृषिः कश्यपः स्तोति सत्यं ब्रह्म चराचरं भ्रुवं ब्रह्म चराचरम् ॥ १३ ॥

त्रायुषं जमदग्नेः कश्यपस्य त्रायुष मगस्त्यस्य त्रायुषम् ।

यद्देवानां त्रायुषं तन्मे अस्तु त्रायुषम् ॥ १४ ॥

तच्छंयोरारवणीमहे गातुं यज्ञाय गातुं यज्ञपतये ।

दैवीः स्वस्तिरस्तु नः स्वस्तिर्मानुषेभ्यः ॥ १५ ॥ ४ वर्गः ॥”-इति ।

अथ तृतीया साङ्ख्या, चतुर्थी वाक्या । त एते सम्प्रति न काप्यु-
पलभ्येते, अतएवैतयोः कोऽपि संवादोऽस्माभिर्न ज्ञायत इत्येव
सत्यम् । अथवा विष्णुभागवतपुराणयोर्योक्ता मौद्गलीति, सैव स्यात्
साङ्ख्येति ; तयोः पुराणयोः ‘साङ्ख्या’-इत्यस्य स्थाने ‘मौद्गली’-इत्यस्य

पाठप्रतीतेः सम्भाव्यते साङ्ग्याचार्यस्य मुद्गल इति गोत्रनामेति । अध्यापकस्याक्षमूलरेण च ऋग्वेदस्य तृतीयभागभूमिकायाम् (१३) पृष्ठे अलिखि एतत्—“फिट्स् एड्वाड् हल् महोदयः काशीतो ऽलिखदिदम् (१५-१-५५.)— ‘सायणाचार्यकृतभाष्यस्य मूलमादर्गपुस्तकं यदासीद् लण्डनस्थेण्डियापुस्तकालये मुद्गलभाष्यं नाम, तत्र प्रथमाद्यास्त्रयोऽष्टकाश्चतुर्थ्याष्टकस्यान्याध्यायाश्च त्रयः सन्ति, सन्ति चान्यानि कतिचित् पत्राणि प्रथमसप्तमाष्टकयोः । तदीय-प्रथमाष्टकस्य यावानंशः पाठयोग्यः, तावन्तमेव यथालिपि भवन्तं दर्शयामि । लिखितं चेतत् पुस्तकं १४७ × संवत्समायाम्’—इति”—इति । तदेतत् पुस्तकं मौद्गल्याः शाखाया एव सायण-भाष्यमिति सुव्यक्तम् ; परं नास्ति सायणस्य मुद्रितभाष्यादन्यद् भाष्यमिति शाकलानां पञ्चशाखानां मौद्गलीमेवावलम्ब्य तेना-कारीदं भाष्यमिति सम्पद्यते सुतराम् । तथा चैषा मौद्गली दश-तथीत्यपि स्वीकार्यम् ; सायणीयभाष्ये वालखिल्यमन्त्राणां व्याख्या-नादर्शनात्, अष्टतय्यां हि वालखिल्यानामवश्यन्मावित्वं स्यादित्युक्तम् । सेयं मौद्गलीशाखा सायणाचार्यसमये सायणाचार्यदेशे आसीत् सुप्रचलितेत्येनामेवावलम्ब्य तेनेतत् भाष्यं कृतमिति चोपपद्यते । अद्य च स्यात् तद्देशे मौद्गल्या एव शाखाया विद्यमानेति च नासम्भवम् । अपि नाम शाकलानां पञ्चानामेव प्रायो ग्रन्थपरिच्छेदसाम्यात्, क्रम-पाठादौ चात्यल्पतारतम्यात्, सर्वपुस्तकपुष्पिकासु नामोल्लेखादर्शनाच्चैवं नामविभ्रमोऽनिवार्य एवेति मौद्गल्या आश्वलायनीत्वेन आश्वलायन्याश्च मौद्गलीत्वेन ग्रहणं सुसम्भाव्यमेवेति ।

अथ शाकलानां पञ्चमी, आश्वलायनी नाम । इयमेवाश्वलायनी

शाखा शाकलानां पञ्चानां लुप्तावशिष्टा, अद्यापि सर्वत्राध्ययना-
ध्यापनैः सुप्रचलिता विद्यते । प्रवाद एवात्र प्रथमं प्रमाणम् ; सर्व-
त्रैव हि दाक्षिणात्यादिष्वेषा आश्वलायनीत्येव प्रोच्यते । प्रदर्शिता-
ग्निपुराणवचने शाकलाना मस्या एवैकस्या ग्रहण मत्र द्वितीयं
मानम् ; न हि तदानी मप्यासीत् काचिदन्या शाकलेति । गौड-
राज-लक्ष्मणसेन-प्रदत्तेश्वनधिककालिकेषु ताम्रफलकेषु च “आश्व-
लायनशाखाध्याग्नि”-इत्युक्तीर्णं दृश्यत इतीह तृतीयं प्रमाणम् ।
स्कन्दपुराणान्तर्गतश्रीमालखण्डनामग्रन्थस्य सप्ततितमोऽध्याये ऋग्-
वेदस्येय मेवैकाश्वलायनी शाखा * बहुवार सुपन्यस्ता दृश्यते ।
तद्यथा— “अत्र आश्वलायनी शाखा ऋग्वेदस्य, यजुर्वेदस्य माध्य-
न्दिनी, सामवेदस्य कौथुमी, अथर्ववेदस्य स्वान्तरायणीति ; ऋग्-
वेदस्याश्वलायनसूत्रम् , यजुर्वेदस्य कात्यायनम्, सामवेदस्य लाट्या-
यनम् , अथर्ववेदस्यार्वटकञ्चेति”-इति । तदित्यं गुर्जरीयश्रीमाल-
प्रदेशे बहुदिनत एव ऋग्वेदस्यैषाश्वलायनी शाखैवैकास्ति प्रच-
लितेत्यपि मानं भवेदिह चतुर्थम् । तस्मादेतर्हि सर्वत्राधीयमाना,
मुद्रिता चैयं शाखा नून माश्वलायनीत्येव मन्तव्यम् ।

सैय माश्वलायनी तत्त्वतोऽष्टतय्येव ; सर्वेष्वेवैतत्पुस्तकेषु अष्ट-
काध्यायवर्गनामत्रिविधपरिच्छेदानां प्राधान्यदर्शनात् । एतदीयदेव-
तर्षिच्छन्दोनिर्णयाय कात्यायनेन या “सर्वानुक्रमणी” प्रणीता,
तत्रापि अष्टकाध्यायवर्गविभागानुसृता विभागा एव दृश्यन्ते । अत
एवेह षष्ठाष्टकीय-चतुर्थाध्यायस्य चतुर्दशदशवर्गात्मकं वाल-
खिल्यं श्रूयते ; न हि दाशतय्यां वालखिल्यर्वा मस्तिताभ्युपगम्यते
सांयणाचार्येणेति तु प्रतिपादितं पुरस्तादेव (१३६ पृ०) । एव
मपि शाकलाद्यशाखायाः शैशिरीयाया दशतयीत्वप्रतीतेः , एत-

पूर्वतनायाः शाकल्यसंहितायाश्च ऐतरेयेण यास्कादिना च दशतयी-
त्वेन ग्रहणात्, शौनकोक्तानुवाकानुक्रमण्यादौ च दशतयीत्वस्या-
दरातिशयदर्शनात्, सर्ववेदभाष्यकारेण सायणाचार्येण च दशतयी
मेव साङ्ख्यापरपर्यायां मौद्गली मन्यां वा काञ्चिद् शाकलशाखा
मनुसृत्य ऋक्संहिताया भाष्यं कृत मिति दशतय्यष्टतयोः
सम्भिलनाच्च दशतयीत्वानुकूला मण्डलानुवाकसूक्तेतित्रिविधपरि-
च्छेदा अपीह लेखकादिभिः सूचिता यथायथं सर्वत्रैवेति ॥

अथ पञ्चस्वेव शाकलशाखासु अध्यायादिपरिगणनत्वेकविध
मेव मन्यते प्रायः । अत एवैव भाह अनुवाकानुक्रमणीकारः—

“अध्यायानां चतुष्पष्टिर्मण्डलानि दशैव तु ।

वर्गान्तु सहस्रे हि मञ्छ्यते च षडुत्तरे ।

सहस्र मेतत्सूक्तानां निश्चितं खैलिकैर्विना ।

दश सप्त च पठ्यन्ते (सङ्ख्यातं वै पदक्रमम्) ।”—इति ।

तदेतत् सर्वं वालखिल्यवर्जनेनात्र गणनातोऽप्युपपद्यते । ऋक्-
सङ्ख्यायास्तु शाखापार्थक्यात् पार्थक्यं स्वीकार्यं मेव, पर मस्या
मेकस्या माश्वलायन्या मपि मतवैभिन्नं मुपलभ्यते यथा—

अनुवाकानुक्रमण्याम् १०५८० ऋचां स्वीकारः, तदुक्तम्—

“ऋचां दशसहस्राणि ऋचां पञ्चशतानि च ।

ऋचा मशीतिः पादश्च पारणं सम्प्रकीर्त्तितम्”—इति ।

कन्दसङ्ख्यायान्तु १०४०२ ऋचां स्वीकारः, तदुक्तम्—

“एवं दशसहस्राणि शतानान्तु चतुष्टयम् ।

ऋचां द्वाधिक माख्यात मृषिभिस्तत्त्वदर्शिभिः”—इति ।

मुद्रितसर्वानुक्रमण्या भूमिकायां १०४४२ ऋचां स्वीकारः ।

अनुक्रमणीविवरणकृज्जगन्नाथेन त्वृक्सङ्ख्या १०४५२ स्वीकृता ।

स्वामिदयानन्दसरस्वत्याचार्येण तु “दशसहस्राणि पञ्चशतानि एकोननवतिश्च (१०५८६) ऋचोऽत्राम्नाताः”—इति निर्धारितम् ।

अस्मत्परिगणनयात्वाश्वलायनसंहितायाम् १०५२२ ऋचो दृश्यन्ते । एव ऋक्सङ्ख्याया मतपार्थक्ये निदानानि त्वेव भवगम्यन्तेऽस्माभिः— अनुवाकानुक्रमणी नूनं शैशिरीय-शाखायाः ! नास्ति च तत्र बाल-खिल्याना मृचा माम्नानम्, ततस्तत्र बालखिल्यभिन्नाः सपादाः १०५८० ऋचः परिगणिताः । अस्मत्परिगणनया तत्र बाल-खिल्यसंहिताः १०५५२ ऋचः सन्ति, बालखिल्याना मृचां सङ्ख्या तु ८० ; तथा चात्र आश्वलायनसंहितायां बालखिल्यातिरिक्ताना मृचां सङ्ख्या १०४४२ सम्पन्ना । तदित्यं शैशिरीयाया मित आश्वलायनीतोऽधिकाः १३८ ऋचोऽधीता इत्येव निश्चीयते ।

छन्दस्सङ्घोर्लिखितोक्तसर्वसङ्कलनसङ्ख्या तु स्वीकृतप्रतिच्छन्दस्सङ्ख्या-तोऽपि विरुद्धेव प्रतीयते । तद्यथा तत्र चोक्तं श्लोकैः— गायत्र्यः २४५१, उष्णिहः ३४१, अनुष्टुभः ८५५, बृहत्यः १८१, पङ्क्तयः ३१२, त्रिष्टुभः ४२५३, जगत्यः १३४८, अतिजगत्यः १७, शक्यैः ६, अतिशक्यैः ६, अष्टयः ६, अत्यष्टयः ८४, धृत्यौ २, अतिधृतिः १, द्विपदाः १७, एकपदाः ६, बार्हतप्रगाथाः १६४, ककुप्प्रगाथाः ५५, महाबार्हतप्रगाथः १ । तदेवं तदुक्तप्रतिच्छन्दस्सङ्ख्यानां सङ्कलनया १०१४२ ऋचः स्युः, पूर्वप्रदर्शिततच्छ्लोकतस्तु गम्यन्ते १०४०२ । तदत्र प्रायः सर्वत्रैव सङ्कलनाभ्रमोऽस्माभिर्ग्रन्थदृष्ट्या प्रमाणित एव ।

सुद्रितसर्वानुक्रमणीभूमिकायां यत् १०४४२ इति निश्चितम्, तदस्या बालखिल्यव्यतिरिक्तायाः आश्वलायन्या इति तु सुव्यक्तम् ।

जगन्नाथपण्डितोक्ता ऋक्सङ्ख्या तु नित्यद्विपदार्द्धादिभेदकता । चरणव्यूहटीकाकृन्महिदादसम्भता च सैव । तथाचोक्तं तेन—

“वालखिल्यसहिता सर्वानुक्रमणीमन्वरूपकर्षाङ्ग्या उच्यते,— द्विप-
 चाशदधिकपञ्चशतदशसहस्राणीति (१०५५२) । एतत्सङ्ख्या नित्य-
 द्विपदानैमित्तिकद्विपदासहितोक्ता । हवनाध्ययनाभ्यां समाना सा
 नित्यद्विपदा, ०—०, हवनाध्ययने विपरीता सा नैमित्तिकद्विपदा”—
 इत्यादि । नित्यद्विपदादिनिर्णयस्तु उपलेखग्रन्थालोचनतः सम्पाद्यः ।
 उपलेखापि नैवाश्वलायन्याः सम्भाव्यते ; तत्र नित्यैकपदाः पञ्चे-
 त्याद्याश्वलायनीविरुद्धपरिगणनादर्शनात् ; गण्यन्ते ह्यत्राश्वलायन्या
 मेकपदाः षडिति । एव मर्द्द्वर्चादिष्वपि द्रष्टव्यम् ।

स्वाम्युक्तपरिगणनेऽपि सङ्कलनभ्रम एव प्रतीयते ।

तत्त्वतस्त्रिहाश्वलायन्यां शाखाया माश्वलायनसंहितायां वा
 अष्टादशवर्गेषु अशीतिवालखिल्यैः सन्ति, तद्वालखिल्यसहिताः
 १०५२२ ऋचः श्रूयन्त इति त्वस्माभिः सुनिश्चित मिति ॥

अथासां शाखानां कतमा भवत्वस्त्रेणैव मैतरेयकं प्रोक्त मिति
 विचारस्यैतर्हि प्रकृतोऽतसरः समुपस्थितः । दृश्यते हि ब्राह्मण-
 ग्रन्थेष्वेषा शैली,— यां शाखा भवत्वस्त्रान्नायते यद् ब्राह्मणम्,
 तत्संहितायां ये मन्वा आम्राताः, तेषां प्रतीकग्रहणमात्रेण नाम-
 ग्रहणमात्रेण वा विधानम् ; ये मन्वा विधातव्या अप्यन्यशाखीया
 इति तत्संहितायां न दृश्यन्ते, तेषान्तु प्रपञ्च विधान मिति । तत्र
 प्रतीकमात्रेण यथा— “त्व मग्ने सप्रथा असि, सोम यास्ते भयो-
 भुव इत्याज्यभागयोः पुरोऽनुवाक्ये”—इति ऐ० ब्रा० १. १. ४ ।
 आम्रातौ चैतौ मन्वावाश्वलायन्या मस्याम् ५. १३. ४. पुनः १.
 ६१. ६ । नामग्रहणमात्रेण यथा— “सुकीर्त्तिं शंसति”—इति,
 पुनस्तदुत्तरत्र, “वृषाकपिं शंसति”—इति च ऐ० ब्रा० ६. ५. ३ ।
 सुकीर्त्तिनाम समर्चं सूक्तम्, वृषाकपिनाम तयोदशर्चं सूक्त मिहा-

श्वलायन्याम् १०. १३१ ; १०. ८६ । अनाम्नातायाः प्रपञ्च विधानं यथा— “यस्माद् भीषा निषीदसि ततो नो अभयं कृधि । पशून् नः सर्वान् गोपाय नमो रुद्राय मीळदुष इति ता मुत्यापयेत्”—इति ऐ० ब्रा० ५. ५. २ । न ह्येषा ऋगिहाश्वलायन्या माम्नाता ।

तदेव मिद मैतरयेक मैतदाश्वलायन्या ब्राह्मण मिति वक्तुं युज्येत, यदि नामैतदुच्यतिक्रमोऽप्यत्र न प्रतीयेत ! प्रतीयते त्वेतदुच्यतिक्रमोऽपि । तद्यथेहानाम्नाताना मपि मन्त्राणां प्रतीकग्रहणमात्रेण विधानम्— “अग्निर्मुखं प्रथमो देवतानाम्, अग्निश्च विश्णो तप उत्तमं मह इत्याग्नावैश्वस्य हविषो याज्यानुवाक्ये भवतः”—इति ऐ० ब्रा० १. १. ४, तथा “सावीर्हि देव प्रथमाय पित्र इति सावित्री मन्वाह”—इति १. ५. ४ । नैते मन्वा इहाश्वलायन्या माम्नाताः ; तद्यदेतस्या आश्वलायन्या एतद् ब्राह्मणं स्यात्, तर्ह्येषां मन्त्राणां नूनं प्रपञ्च विधानं दृश्येत । एव मिहानाम्नाताना मपि मन्त्राणां नामग्रहणमात्रेण विधान मस्ति यथा— “तिस्रः सामीधेनीरनूच्य तिस्रो देवता यजन्ति”—इति ऐ० ब्रा० ३. ५. १ । ता एतास्तिस्रः सामिधेन्य ऋचोऽत्राश्वलायन्यां न दृश्यन्ते । तथात्राश्वलायन्या माम्नाताना मपि प्रपञ्च विधानं कृत मैतरयेण । तद्यथा— “इन्द्राग्नी आगतं सुतं, गीर्मिर्नभो वरेण्यम्, अस्य पातं धियेपितेत्यैन्द्रान् मध्वर्युर्ग्रहं गृह्णाति”—इति ऐ० ब्रा० ७. २. ७ । आम्नातैवेषा आश्वलायन्याम् ३. १२. १ ।

अस्ति च ऋक्परिशिष्टो नामैको ग्रन्थः । तदीयर्ह्मन्त्रा अपि केचनेह ब्राह्मणे नामग्रहणमात्रेण विहिताः श्रूयन्ते । तद्यथा— “प्रवह्निकाः शंसति”, “आजिज्ञासेन्याः शंसति”, “अतिवादं शंसति”—इति च ऐ० ब्रा० ६. ५. ७ । परिशिष्टग्रन्थीयश्रुतमन्त्रेभ्यो

ऽप्यधिकमन्त्राणां विधानञ्चेह श्रूयते यथा— “आहनस्याः शंसति
०—० ता दश शंसति”—इति ६. ५. १० । ऋक्परिशिष्टे खल्वा-
हनस्यानामर्चोऽष्टावेव श्रूयन्ते, इह तु दशानां विधान मन्त्रातम् ।

तस्मादेतद् ब्राह्मणं नाश्वलायन्याः सम्भाव्यते, सम्भाव्यते तु
यस्यां शाखायां प्रतीकतो नामतो वा एतद्ब्राह्मणविहितानां सर्वासा
मेवर्चा मस्ति विद्यमानता, नास्ति चेह पठितानाम्, अपि चेह
विहिता ऋक्परिशिष्टग्रन्थीयाश्चर्ची यथावत् समान्नाताः, तस्याः
शाखाया एवेदं स्यादिति । तथाविधा कतमेति प्रश्नस्योत्तरं तु विलुप्त-
पूर्वशाखाकालिकाना मद्यतनोना मस्माकं नैव सुकरम्, तथाप्यत्र
यावच्छक्यं प्रयतिते गम्यते,— शाकल्यशिष्येण शाकलाचार्येण या
संहिताधीताध्यापिता च, या मधीत्यैव शिशिरादयः शाखाकृतो-
ऽभवन्, शिशिरवाष्कलसाङ्गवाद्याश्वलायनाधीता, अप्यद्यप्रच-
लितशाकलाश्वलायनशाखातः पूर्वतना, सैव शाखा स्यादस्यैतरय-
ब्राह्मणस्यावलम्बन मिति । अत एवैतरेयारण्यकभाष्ये “त्रयं त्वेव न
एतत् प्रोक्तम्”—इत्येतस्य व्याख्यान मेव मुक्तं सायणाचार्येण — “नः
अस्मान् (महिदासादिकान्) शिष्यान् प्रति शाकल्येन प्राण
ऊष्मरूप मित्यादि त्रय मेव प्रोक्तम्, न तु मांस मित्यादिकं चतु-
र्थम्”—इति (३. २. २.) । इत्य मस्य ब्राह्मणस्य शैशिरीयादिभ्यः
पञ्चभ्यः प्राक्तनत्वेऽपि सर्वशाकलशाखोपयोगित्व मप्यव्याहृतम् ;
सर्वासा मेव तासां मिथः किञ्चिदुभेदवत्त्वेऽपि तत्त्वतोऽभिन्नसंहिता-
कत्वात् । तस्मात् शैशिरीयाद्याश्वलायन्यन्तानां पञ्चाना मेव
शाखाना मिद मेकं ब्राह्मण मैतरेकं नामेति च सिद्धम् ॥

(७)

अथेदानीं विचार्य मस्ति कोऽस्य विषय इति । यज्ञ एवास्य विषय इति ब्रूमः ; प्रायः सर्वेषां मेव ब्राह्मणग्रन्थानां तत्रैव प्रवृत्तः । यज्ञस्वरूपन्त्वेवं निरूपितं भगवता कात्यायनेन— “यज्ञं व्याख्यास्यामः । द्रव्यं देवता त्यागः”—इति (श्रौ० सू० १. २. १, २.) । यज्ञस्वरूपं कथयिष्याम इति प्रथमसूत्रार्थः । ‘द्रव्यं’ पुरोडाश-चरु-सान्याय्य-पशु-सोमादिकम्, ‘देवता’ अग्निविष्णुसोमेन्द्रादिकाः, देवता मुद्दिश्य पुरोडाशादिद्रव्यस्य यः ‘त्यागः’ उत्सर्गः, स यज्ञः । तत्र “तद्धितेन चतुर्थ्या वा मन्त्रवर्णेन चेष्यते । देवतासङ्गतिस्तत्र दुर्बलन्तु परम्परम्”—इत्याहुर्याज्ञिकाः । तद्धितेन देवतासङ्गतिर्यथेह— “अष्टा-कपाल आग्नेयः, त्रिकपालो वैष्णवः”—इति १. १. १ । चतुर्थ्या देवतासङ्गतिर्यथेह— “अग्नेये प्रणीयमानाय”—इत्यादि १. ५. २, “सोमाय क्रीताय प्रोक्ष्यमाणाय”—इत्यादि च १. ३. २ । मन्त्रवर्णेन देवतासङ्गतिर्यथेह प्रयाजयागेषु (१. ३. ६.) । तदत्र द्रव्याणि प्रसिद्धानि, मन्त्रलक्षणानि निरुक्तालोचने प्रदर्शितानि, देवतास्वरूपाणि त्विहैवानुपदं यथामति बोधयिष्यामः ॥

अथ यागलक्षणभेदादीनप्यत्र किञ्चित् सूचयामः । स एव यागः प्रचेपाधिको होम उच्यते । “देवतायै सङ्कल्पितस्य वज्री प्रचेपो होमः”—इति हि तल्लक्षणं साम्प्रदायिकम् । आह चात्र कात्यायनः— “यजतिजुहोतीनां को विशेषः ? तिष्ठद्दोमा वषट्-कारप्रदाना याज्यापुरोऽनुवाक्यावन्तो यजतयः, उपविष्टहोमाः स्वाहा-कारप्रदाना जुहोतयः”—इति (१. २. ५, ६, ७.) । तदेवं यागस्य द्वैविध्यम् । द्विविधं मपि चैतद् यागकर्म प्रधानाङ्गभेदात् पुनर्द्वि-

विधम् । तद्यथा— ये च यागा यदाग्नेयोऽष्टाकपाल इत्यादिवाक्यैः दर्शपूर्णमाससंयोगिनोत्पन्नाः, ते दर्शपूर्णमासशब्दवाच्याः । तेषां मेव “दर्शपूर्णमासाभ्यां स्वर्गकामो यजेत”—इति फलसाधनत्वेन विधानात् प्रधानत्वम्, तत्प्रकरणपठित मितरत् सर्व मग्न्यन्वाधानादि ब्राह्मणतर्पणान्तं तदङ्गजातम् ; फलश्रुतिशून्याः प्रयाजादियागाः पूर्वाधारादिहोमाश्च तत्प्रकरणपठितास्तदुपकारका इति तदङ्गभाजना एव । तदुक्तं मापस्तम्बर्षिणा यज्ञपरिभाषायाम्— “आग्नेयोऽष्टाकपालोऽग्नीषोमीय एकादशकपाल उपांशुयागश्च पौर्णमास्यां प्रधानानि, तदङ्ग मितरे होमाः”—इति (७७, ७८ सू०) । ‘सहाङ्गं प्रधानम्’—इति (८६ सू०) च तत्रैव प्रधानलक्षणम् ।

ते यागाः पुनस्त्रिविधाः ; इष्टि-होत्र-सोमभेदात् । दर्शपूर्णमासादय इष्टयः, अग्न्याधेयानिहोत्रादयो होत्राः, अग्निष्टोमात्यग्निष्टोमादयः सोमाः । ते पुनस्त्रिसप्तकाः ; हविः-पाक-सोम-संस्थाभेदात् । तत्र अग्न्याधेयः, अग्निहोत्रम्, दर्शः, पौर्णमासः, आग्रयणम्, चातुर्मास्यम्, पशुबन्धश्चेति सप्त हविःसंस्थाः । सायं-होमः, प्रातर्होमः, स्थालीपाकः, नवयज्ञः, वैश्वदेवः, पितृयज्ञः, अष्टकेति सप्त पाकसंस्थाः । अग्निष्टोमः, अत्यग्निष्टोमः, उक्थ्यः, षोडशी, वाजपेयः, अतिरात्रः, आप्तोर्याम इति सप्त सोमसंस्थाः । त एव सोमयागाः पुनरेकाहाहीनसत्रभेदात् त्रिविधा भवन्ति । एतद्विहता अप्यन्ये बहवः सन्ति काम्ययागाः । तद्यथेष्टयः— आयुष्कामेष्टिः, पुत्रेष्टिः, पवित्रेष्टिः, वर्षकामेष्टिः, प्राजापत्येष्टिः, वैश्वानरेष्टिः, नवशस्त्रेष्टिः, ऋक्षेष्टिः गोष्पतीष्टिः एवमादयः । गोमिधाश्वमिधादयस्तु पशुयागा उच्यन्ते, ते तु सोमान्तर्गताः । सौत्रामणीयागोऽपि सोमविकार एव ।

अस्ति चैषां यागानां प्रकृतिविकृतिभेदः । यस्मिन् यागेऽपर-
विधिनिरपेक्षाणां सर्वेषां मेव कर्मणा मुपदेशः श्रुतः, स एव
प्रकृतियागः; प्रकृतिवच्च विकृतिः कर्त्तव्या भवति । अत्रा-
हापस्तम्बः— “दर्शपूर्णमासाविष्टीनां प्रकृतिः, अग्नीषोमीयस्य
च पशोः, स सवनीयस्य, सवनीय एकादशिनानाम्, एकादशिनः
पशुगणानाम्, वैश्वदेवं वरुणप्रघास-साकमेध-शुनासीरीयाणाम्,
वैश्वदेविक एककपाल एककपालानाम्, वैश्वदेव्यामिच्छामिच्छा-
णाम्, ०—०, अग्निष्टोम एकाहानां प्रकृतिः, हादशाहो ऽहर्गणा-
नाम्, गवामयनं सांवत्सरिकाणाम्, *निकायिनान्तु प्रथमः”—इति
(य० प० सू० ११६—१४४ सूत्राणि) । एषु सर्वेष्वेव सूत्रेषु
प्रकृतिरित्यनुवर्त्तत इति ध्येयम् ॥

देवता । सर्वेष्वेतेषु यागेष्वङ्गयागेषु च यत्र कुतचित् यस्य
कस्यचित् द्रव्यादेः प्रार्थनीयफलदानसामर्थ्यं आरोपयन् यां कां च
स्तुतिं करोति, तस्स्तुतिमन्त्रस्य सैव देवता, तादृशस्तुतिमन्त्रप्रधानः स
च यागस्तद्देवतो मन्यते । तदाह निरुक्तकारो भगवान् यास्कः—
“यत्काम ऋषिर्यस्यां देवताया मार्षपत्य मिच्छन् स्तुतिं प्रयुञ्जे, तद्दे-
वतः स मन्त्री भवति”—इति (निरु० ७. १. १.), “यो देवः
सा देवता”—इति च (७. ४. २.) । “देवो दानाद्वा, दीप-
नाद्वा, द्योतनाद्वा, द्युस्थानो भवतीति वा”—इति देवशब्द-
निर्वचनञ्च तत्रैव । द्युशब्दश्चात्र भमण्डलमात्रस्थोपलक्षकः; एवं हि
अन्तरिक्षस्थानां चन्द्रादीनां, सौरजगदहिर्मूतानां ध्रुवादीनाञ्च ग्रहण
मिह सिध्यति । तदेव मिन्द्रवाय्वादीनां मचेतनानां वृद्ध्यादिदान-
हेतुकम्, याजावरराजादीनां चेतनानां चार्थादिदानहेतुकं देव-
त्वम्; अश्वादिजीवानां मजीवानाञ्च प्रावादीनां दीप्तिहेतुकं देव-

त्वम् ; अग्निचन्द्रपर्जन्यादीनां ब्रह्मवर्चस्विनां विदुषाञ्च द्योतनहेतुकं देवत्वम् ; सूर्यसूर्यकरादीनां तदुपरिस्थानां तारकादीनाञ्च द्युस्थत्व-निबन्धनं देवत्वम् ; यत्र त्वीश्वरे सर्व एवैते गुणा उपपद्यन्ते ; तस्य देवत्वस्य तु कैव कथा । तदेव मात्रह्यस्तम्बपर्यन्तानां सर्वेषां मेव पदार्थानां देवत्व मुपगम्यते । द्युस्थत्वे सति दानादिगुणवत्त्वमिदमेकमेव देवलक्षणं स्वीकार्यमिति मते तु सूर्येन्द्राग्न्यनिलेन्दुप्रभृतीनां मूलतो भ्रमणलस्थानां मेव पदार्थानां मुख्यं देवत्वम् , तत्तल्लस्थानभक्तिसाहचर्यतस्त्वन्वेषां भूरादिलोकानां तत्रत्यानां मश्वसोमौषधादीनां मपीत्येव विशेषः ।

अन्यचोक्तं यास्केन—“तिस्र एव देवता इति नैरुक्ताः । अग्निः पृथिवीस्थानो वायुर्वन्द्रो वान्तरिक्षस्थानः सूर्यो द्युस्थानः”—इति (७. २. १.), “तासां (तिसृणां देवतानां) भक्तिसायचर्यं व्याख्यास्यामः । अथैतान्यग्निभक्तीनि—अथं लोकः ०—० ये च देवगणाः समान्नाताः प्रथमे स्थाने”—इत्यादि (७. ३. १.) च । तानि च प्रथमे स्थाने समान्नातानां देवानां नामानि निघण्टावान्नातानि—“अश्वः शकुनिः मण्डुकाः”—इत्यादीनि (५. ३. १—३६.) षट्त्रिंशत् द्रष्टव्यानि । व्याख्याताश्च ता देवता निरुक्ते समन्वोदाहरणम्—“अथ यानि पृथिव्यायतनानि स्तुतिं लभन्ते, तान्यतोऽनुक्रमिष्यामः । तेषां मश्वः प्रथमागामी भवति”—इत्यादिना (८. १—४३.) । एवम् अथैतानीन्द्रभक्तीनि अन्तरिक्षलोकः ०—० ये च देवगणाः समान्नाता मध्यमे स्थाने”—इत्यादि चोक्तं तत्र तदुत्तरम् (७. ३. ३.) । मध्यमे स्थाने समान्नातानां देवानां नामानि च तत्रैव निघण्टौ—“श्वेनः सोमः चन्द्रमाः”—इत्यादीनि षट्त्रिंशत् (५. ५. १—३६.) । व्याख्याताश्च ता अपि देवता निरुक्ते समन्वोदाहरणम्—

“श्वेनो व्याख्यातस्तस्यैषा भवति”—इत्यादिना (११. १ - ५०.) । एवम् “अथैतान्यादित्यभक्तीनि असौ लोकः ०—० ये च देव-
गणाः समाम्नाता उत्तमे स्थाने”—इत्यादि चोक्तं तत उत्तरम्
(७. ३. ४.) । उत्तमे स्थाने समाम्नातानां देवानां नामा-
न्यपि तत्रैव निघण्टी— “अश्विनौ उषाः सूर्या”—इत्यादीनि
एकत्रिंशदाम्नातानि (५. ६. १—३१.) । व्याख्याताश्च
ता अपि देवता निरुक्ते समन्वोदाहरण मेव— “अथातो
द्युस्थाना देवतास्तासा मश्विनौ प्रथमागामिनौ भवतः”—इत्यादिना
(१२. १—४६.) । तदेवं प्रधानतो देवतात्रिच्वेऽपि स्थानभक्त्या-
दितो तद्बहुत्वं च न विरुद्धम् । तत एवेद मुक्तं तत्र तेनैव— “तासां
(तिसृणां देवतानां) माहाभाग्यादेकैकस्या अपि बह्वनि नाम-
धेयानि”—इति (७. २. १.) । भागो विभागो भक्तिश्चैकार्थाः ।
महाभागस्य भावो माहाभाग्यम् । तच्च माहाभाग्यम् एकस्थान-
भाक्तेन, एकस्मिन् मन्त्रे साहचर्यतयाम्नातत्वेन, एककर्मभाक्तेन, एक-
वाच्यभाक्तेन च भवति । तस्मान्माहाभाग्यादेव देवबहुत्वं स्वीकार्यं
मिति तदर्थः । तदित्य माब्रह्मस्तम्बपर्यन्तानां सर्वेषा मेव पदा-
र्थानां पारिभाषिकं देवत्व मभ्युगत्यैव “यत्काम ऋषिर्यस्यां देवताया
मार्थपत्य मिच्छन् स्तुतिं प्रयुङ्क्ते तद्देवतः स मन्त्रो भवति”—इत्युक्तं
(निरु० ७. १. १.) मिति फलितम् । तस्मात् वैदिकमन्त्रेषु स्तुता
एव पदार्थाः तन्मन्त्रतः स्तुतिकाले एव च देवत्वेन स्तुत्या भवन्ति ;
नान्ये नाप्यन्यत्रेत्येव याज्ञिकसिद्धान्तः । अत एव ते मन्त्रमयी
देवतेत्येव स्वीकुर्वन्तीति च प्रवादः ।

तत्रापि प्रधानतस्त्रयस्त्रिंशदेव देवताः सर्वसंहितासु परिगणय्य
दर्शिताः । तद्यथा— “ये त्रिंशति त्रयस्परौ देवासौ वर्द्धिरासदन् ।

विदन्नह द्वितासनन्”—इति ऋ० सं० ८. २८. १ । “त्रयस्त्रिंशतासुवत भूतान्यशाम्यन् प्रजापतिः परमेष्ठ्यधिपतिरासीत्”—इति वा० सं० १४. ३१ । “यस्य त्रयस्त्रिंशद्देवा निधिं रक्षन्ति सर्वदा । निधिं त मद्य को वेद यं देवा अभिरक्षथ”—इति अथ० सं० १०. २३. ४. २३ । ब्राह्मणेषु च प्रायः सर्वेष्वेवैव मेव ।

तथा चास्मिंश्च ब्राह्मणे देवानां त्रयस्त्रिंशत्सङ्ख्याकत्वं मसक्त-
दान्नातम् । तद्यथा— “त्रयस्त्रिंशद्देवा अष्टौ वसव एकादश रुद्रा
द्वादशादित्याः प्रजापतिश्च वषट्कारश्च”—इति (३. २. ११.) ।
एव मध्येतदतिरिक्ता अपि देवताः समान्नाताः । तद्यथेहैव प्रायणी-
येश्वारम्भे (१. २. १.) — “पथ्यां यजति”, “अग्निं यजति”, “सोमं
यजति”, “सवितारं यजति”, “उत्तमा मदितिं यजति”—इति ।
तदत्राग्निभिन्नाः सर्वा एव तास्त्रयस्त्रिंशद्भ्योऽतिरिक्ताः श्रुताः ; अथ
सवितुरादित्यविशेषत्वेन त्रयस्त्रिंशान्तःपातित्वस्वीकारेऽप्यन्यासां ति-
सृणां तदतिरिक्तत्व मपरिहार्यम् । अत एव निघण्टौ दैवते काण्डे
वस्वादिभिन्ना अपि बह्व्यो देवता आमनाताः । । प्रदर्शितत्रयस्त्रिंशद्-
गणनन्तु सोमप्र-पर मिल्येव । तदाहेहैवैतरेये— “त्रयस्त्रिंशद्देवाः
सोमपास्त्रयस्त्रिंशदसोमपाः । अष्टौ वसवः, एकादश रुद्राः, द्वाद-
शादित्याः, प्रजापतिश्च वषट्कारश्च ; एते देवाः सोमपाः । एका-
दश प्रयाजाः, एकादशानुयाजाः, एकादशोपयाजाः ; एतेऽसोमपाः
पशुभाजनाः । सोमेन सोमपान् प्रीणाति , पशुनाऽसोमपान्”—
इति २. २. ८ । एवं शतपथादिष्वपि द्रष्टव्यम् ।

तदत्र पूर्वं सोमपानां त्रयस्त्रिंशत्सङ्ख्यानां देवानां परिचयाय
किञ्चिद् यतामहे ।— ‘वसवः’—इति पदं निघण्टौ रश्मिनामसु
पठितम् (१. ५. १०.), पुनः द्युस्थानदेवनामसु च (५. ६. २६.) ।

निरुक्तकारो भगवान् यास्कस्त्वस्य वसुशब्दस्य निर्वचनादिक मेव
 मकरोत्— “वसवः । यद् विवसते सर्वम् । अग्निर्वसुभिर्वासव इति
 ममाख्या ; तस्मात् पृथिवीस्थानाः”—इत्यादि , “इन्द्रो वसुभिर्वा-
 सव इति ममाख्या ; तस्मान्मध्यमस्थानाः”—इत्यादि , “वसवः =
 आदित्यरश्मयः , विवासनात् ; तस्माद् द्युस्थानाः”—इत्यादि च
 (१२. ४. ७, ८, ९.) । तदेवं निरुक्तमते पार्थिवाग्निशिखाः,
 वैद्युताग्निप्रभाः , उत्तमाग्निरश्मयश्चेति तमोविवासनहेतवस्त्रि-
 स्थानास्त्रिविधा वसवो निर्णीताः ; तत्रतत्र तत्तन्निगममन्त्रान्त्रान-
 प्रदर्शनादिभ्यः । तदेतत् सर्वं तत्तन्निरुक्तग्रन्थत एवावगन्तव्यम् ।
 शतपथश्रुतितोऽपि वसूनां त्रिस्थानत्वादिक मेवावगम्यते, परं तत्त्व-
 न्यविधम् । तथाहि— “कतमे वसव इति । अग्निश्च पृथिवी च,
 वायुश्चान्तरिक्षञ्च, आदित्यश्च द्यौश्च, चन्द्रमाश्च नक्षत्राणि चेते वसवः ;
 एतेषु हीदं सर्वं वसूहित मेते हीदं सर्वं वासयन्ते ; तद्यदिदं सर्वं
 वासयन्ते तस्माद् वसव इति”—इति (१४. ५. ७. ४.) । एवं हि
 तेषां तत्त्वतस्त्रिस्थानत्वेऽपि “स गायत्री मेवाग्नये वसुभ्यः प्रातस्सवने-
 ऽभजत्”—इत्यादिश्रुतिषु (ऐ० ब्रा० ३. २. २.) वसूनां गायत्री-
 च्छब्दाभागित्वकल्पनात् , अग्निना सहाम्नानात् , प्रातस्सवनदेव-
 त्वेनोपन्यासाच्च पृथ्वीस्थान मेव प्रधानम् । तैत्तिरीयारण्यके तु
 वसूनां पार्थिवाग्निस्वरूपत्वं स्फुटं माम्नातम् (१. ९. १.)—

“अग्निश्च जातवेदाश्च सङ्गीजा अजिराः प्रभुः ।

वैश्वानरो नर्यपाश्च पंक्तिराधाश्च सप्तमः ।

विसर्प्येवाष्टमोऽग्नीना मेतेऽष्टौ वसवः क्षिती”—इति ।

एवमपि “अप्येते उत्तरे (मध्यमोत्तमे) ज्योतिषी अग्नी उच्येते”
 इति (७. ४. ३.) निरुक्तमिद्वान्तात् अग्निविशेषाणां वसुदेवानां

त्रिस्थानत्व मध्यव्याहृतम् । तथाचाष्टौ वसवो ऽष्टविधा अग्नय इत्येव सारम् ।

‘रुद्राः’—इति पदं निघण्टो माध्यमिकदेवनामसु पठितम् (५. ५. ८.) । तथा चैषा मन्त्ररिक्तस्थत्वेन वायुभक्तित्वं भवगम्यते । तन्निर्वचनादिकन्त्वेव मवादि यास्केन— “रुद्रो रौतीति सतो रोरुयमाणो द्रवतीति वा रोदयतेर्वा । यदरुरुदत् तद्रुद्रस्य रुद्रत्व मिति काठकम् । यदरोदीत् तद्रुद्रस्य रुद्रत्व मिति हारिद्रविकम्” —इत्यादि (१०. १. ५.) । एतेन च रुद्राणां वायुविशेषत्वं मेव प्रतीयते । ततस्तेनैव तदुत्तरमुक्तेन “अग्निरपि रुद्र उच्यते” —इत्यादिना (१०. १. ७.) रुद्रस्याग्निविशेषत्वे निर्णीतेऽपि माध्यमिकत्वाद् वायुभक्तित्वं न विरुद्धम् ; विद्युदग्नेर्हि आन्तरिक्ष्यान्माध्यमिकत्वम् , तस्माद् वायुसभागत्वं च सुव्यक्तम् । ऐतरेयेऽप्यत्र “(सः) त्रिष्टुभ मिन्द्राय रुद्रेभ्यो मध्यन्दिने (व्यभजत्)” —इति श्रुतौ (३. २. ३.) रुद्राणां त्रिष्टुप्लन्दोभागित्वकल्पनात् , इन्द्रेण सहाम्नानात् , माध्यन्दिनसवनदेवत्वेनोपन्यासाञ्चान्तरिक्षस्थानत्वं मेव बुध्यते । शतपथेऽपि रुद्रा वायुविशेषा एव विश्रुताः , परं त्वन्यथैव । तद्यथा — “कतमे रुद्रा इति, दशमे पुरुषे प्राणा आत्मैकादशस्ते यदास्मान्मर्त्याच्छरीरादुत्क्रामन्त्यथ रोदयन्ति ; तद्यद्रोदयन्ति तस्माद् रुद्रा इति (१४. ५प्र. ७. ५.) । अथात्र तैत्तिरीयारण्यकम् (१. ८. ४.)— “अथ वायोरेकादश । ०—० ।

प्रभ्राजमाना व्यवदाता याश्च वासुकि-वैद्युताः ।

रजताः परुषाः श्यामाः कपिला अतिलोहिताः ।

ऊर्द्धा अवपतन्ताश्च वैद्युत इत्येकादश” —इति ।

तदित्यं विद्युत्संस्निष्टाः स्फूर्जथुनिदानरूपा आन्तरिक्ष्या वायु-

विशेषाः तथाविधवायुसंश्लिष्टा विद्युदन्वयो वा रुद्राः, स्फूर्जथुरेव तेषां रोदन मिति निश्चितम् ।

‘आदित्याः’-इति पदं निघण्टौ द्युस्थानदेवतासु पठितम् (५. ६. २४.) । तथा चैषां द्युस्थत्वेन सूर्यभक्तित्वं मवगम्यते । तन्निर्वचनादिकन्त्वेव मवादि तेनैव— “आदित्यः कस्मात् ? आदत्ते रसान्, आदत्ते भासं ज्योतिषाम्, आदीप्तो भासा इति वा, अदितेः पुत्र इति वा”—इति (२. ४. १.), “अथातो द्युस्थाना देवगणास्तेषा मादित्याः प्रथमागामिनो भवन्ति”—इत्यादि च (१२. ४. १.) । तदेतेन तेषा मादित्यानां सूर्यविशेषत्वं द्युस्थानत्वं चावगम्यते । “आदित्येभ्यस्तृतीयसवने”—इत्यादिश्च (३. २. २.) अत्र ऐतरेय-श्रुतिः ; तदेतत्तृतीयसवनभाक्तेन चादित्यानां द्युस्थानत्वं मेव बुध्यते । श्रूयतेऽप्येवं शतपथे— “कतम आदित्या इति, द्वादश मासाः संवत्सरस्यैत आदित्याः ; एते हीदं सर्वं माददाना यन्ति । तद्यदिदं सर्वं माददाना यन्ति, तस्मादादित्या इति”—इति (१४. ५. प्र० ७. ६.) । तदित्यं मादित्यापरपर्यायसूर्यं कृतमासरूपकालानां मप्यादित्यत्वम् , सौरत्वेन च तेषां द्युस्थानत्वं मपि सुवचम् ।

गुरुचरणैस्त्वह-- ‘निरुक्ते व्याख्याताः सवित्रादयो द्वादश सूर्यविशेषा एवादित्याः’-इत्युपदिष्टम् । तथाच १२. २, ३ख०—

“सविता, ०—० तस्य कालो यदा द्यौरपहततमस्काकीर्ण-रश्मिर्भवति”—इत्याद्युक्तः प्रथम आदित्यः ।

“भगः , तस्य कालः प्रागुत्सर्पणात्”—इत्याद्युक्तो द्वितीयः ।

“सूर्यः , सत्तेर्वा सुवतेर्वा स्वीर्यतेर्वा”—इत्याद्युक्तस्तृतीयः ।

‘स पुनरयं भगकालात् सृष्टः सूर्यो भवति’-इति तत्र दौर्गी वृत्तिः ।

“अथ यद्रश्मिपोषं पुष्यति, तत् पूषा भवति”-इत्याद्युक्त-
चतुर्थः । ‘आपूर्णस्तेजसा’-इति तद्वृत्तिः ।

“अथ यद् विषितो भवति, तद् विष्णुर्भवति”-इत्याद्युक्तः पञ्चमः ।

“विश्वानरः [प्रत्यृतः सर्वाणि भूतानि ७. ६. १.]”-इत्याद्युक्तः षष्ठः ।

“वरुणः [वृणोतीति सतः १०. १. ३.]”-इत्याद्युक्तः सप्तमः ।

“केशी, केशा रश्मयस्तद्दान्”-इत्याद्युक्तोऽष्टमः ।

“अथ यद्रश्मिभिरभिकम्पयन्नेति”-इत्याद्युक्तो नवमः ।

‘वर्षिता चावश्यायानां कम्पनश्च भूतानाम्’-इति तद्वृत्तिः ।

“यमः [यच्छतीति सतः १०. २. ६.]”-इत्याद्युक्तो दशमः ।

“अजएकपाद्, अजनः एकः पादः ; एकेन पादेन पातीति वैकेन
पादेन पिवतीति वैकोऽस्य पाद इति वा”-इत्याद्युक्त एकादशः ।

‘समुद्रः [सम्भोदन्तेऽस्मिन् भूतानि २. ३. १.]”-इत्याद्युक्तो द्वादशः ।

तदित्यं द्वादशमासकाला द्वादशविधसूर्या वा द्वादश आदित्या
गम्यन्ते । अभिधानभेदात् कर्मभेदाच्च देवताभेदो नैरुक्तादिसम्भत
एव । अतएव एकस्यैव तेजसोऽग्निविच्छत्सूर्येति त्रित्वम्, अप्येकस्यै
वाग्नेः अग्निः, जातवेदाः, द्रविणोदाः, वैश्वानरः इति चत्वार्यभि-
धानानि पृथक्देवतात्वेनाम्नातानि (निघ० ५. १. २.) । उक्तञ्चेदं
निरुक्ते स्फुटम्— “कर्मपृथक्त्वात्—० पृथग्भिः स्तुतयो भवन्ति
तथाभिधानानि”-इत्यादि ७. २. १ द्रष्टव्यम् ।

अदितेः पुत्रा इति चादित्याः श्रुतिपरिचिताः सन्त्यष्टौ,
तथाहि ऋ० सं० २. २७. १, य० वा० सं० ३४, ५४—

“इमा गिर आदित्येभ्यो घृतसूः सनाद् राजभ्यो जुह्वा जुहोमि ।

शृणोतु मित्रो अर्यमा भमो नस्तुविजातो वरुणो दक्षो अंशः”-इति ।

प्रत्र ‘तुविजातः’ इत्यस्य ‘बहुजानश्च धाता’-इत्यर्थः कृतो

यास्केन (१२. ४. २.) । तदेव मत्या मृचि सप्तादित्यनामानि
श्रुतानि ; अष्टमस्त्वादित्यो मार्त्तण्डनामा । स चान्यत्र श्रुतः ।

तद्यथा ऋ० सं० १०. ७२. ८—

“सप्तभिः पुत्रैरदितिरुप प्रैत् पूर्यं युगम् ।

प्रजाये मृत्यवे त्वत् पुनर्मात्तण्ड माभरन्”—इति ।

उपपद्यते चैवम् “अष्टौ पुत्रासो अदितेः”—इति (ऋ० सं०.
१०. ७२. ८.) श्रुतिश्च । “अदितिरन्तरिक्षम्”—इत्यैतरेयकम्
(३. ३. ७.) । “अदितिरदीना देवमाता”—इत्यादि च नैरुक्तम्
(४. ४. २, ३.) । त एतेऽष्टावादित्या आन्तरिक्ष्याः ; अत एषा
मिह नोपयोग इति च ध्येयम् ॥

अथ प्रदर्शितैतरेयश्रुतिसमाम्नानक्रमतः प्रजापतिं निरूप-
यामः— ‘प्रजापतिः’—इति पदं निघण्टावन्तरिक्षस्थानेष्वाम्नातम्
(५. ४. २८.) । “प्रजापतिः, प्रजानां पाता वा पालयिता वा”
—इत्याह यास्कः (निरु० १०. ४. ५.) । “प्रजापतिर्वा इद मेक
एवाग्र आस, सोऽकामयत प्रजायेय भूयान्त्या मिति”—इत्यादि च
ऐ० ब्रा० २. ५. १ । तदित्यं परमेश्वर एव प्रजापतिरभिगम्यते ।
कालवाच्यपि प्रजापतिशब्दः श्रूयते— “संवत्सरः प्रजापतिः ;
सोऽस्य सर्वस्य प्रजनयिता”—इति च तत्रैव (२. ५. ७.) । “प्रजा-
पतिश्चरति गर्भे अन्तः”—इति (य० वा० सं० ३१. १८.) श्रुतेः
जीवोऽपि प्रजापतिर्गम्यते । “यः (प्रजापतिः) देवेभ्य आतपति”
—इत्यादि च तत्रैव (३१. २०.), “प्रजापतिर्वे सोमाय राज्ञे दुहि-
तरं प्रायच्छत् सूर्या सावित्रीम्”—इत्याद्ये तरेयकम् (४. २. १.),
प्रजापतिर्वे स्वां दुहितर मभ्यधायत्, तद्विव मित्यन्व आहुः उप्रस
मित्यन्वे” इत्यादि च तत्रैव (३. ३. ८.) । एवमाद्याम्नायेभ्यः

सूर्योऽपि प्रजापतिरवगम्यते । “एष वै प्रजापतिर्यदग्निः”—इति तु तैत्तिरीयकम् (ब्रा० १. १. ५. ५.) । “प्रजापतिर्हि वाक्”—इति च तत्र तदुत्तरम् (१. ३. ४. ५.) । “रूपं वै प्रजापतिः”—इति, “नाम वै प्रजापतिः”—इति च तत्रैव (२. २. ७. १.) । “यज्ञो वै प्रजापतिः”—इति च तै० ब्रा० १. ३. १०. १० । शतपथब्राह्मणे “कतमः प्रजापतिः—इत्याशङ्क्य “यज्ञः प्रजापतिः”—इति समाहितम् (१३. ५प्र. ७.) । तैत्तिरीयसंहितायान्तु “मन इव हि प्रजापतिः”—इति (६. ६. १०. ३.) मनसोऽपि प्रजापतित्व मान्नातम् । “प्रजापतिः स्यात् वायुराकाश आदित्यो वा”—इति चाह मीमांसासूत्रभाष्ये शबरः (१. २. १०.) । तदित्यं प्रजापतिशब्दो बह्वर्थः । अत एवान्नात मिह—“अपरिमितो वै प्रजापतिः”—इति (६. १. २.) । शतपथे ऽप्येवं श्रुतम्—“सर्वं वा इदं प्रजापतिर्यदिमे लोका यदिदं किञ्च”—इति (५. १. ३. ११.) । एव मपि “दिवो धर्ता भुवनस्य प्रजापतिः (ऋ० सं० ४. ५३. २.)—इत्याद्याम्नानप्राबल्यात् आदित्य एव मुख्यः प्रजापतिरित्यस्माकम् ॥

अथैतरेये सोमप-देवानां त्रयस्त्रिंशत्सङ्ख्यापूरको वषट्कारः श्रुतः । “वौषडिति वषट्कारः”—इत्यांहाश्वलायनः (श्रौ० सू०) १. ५. १२ । “उच्चैस्तरां वा वषट्कारः”—इति च पा० सू० १. २. ३३ । “यस्यै देवतायै हविर्गृहीतं स्यात्, तां मनसा ध्यायेद् वषट् करिष्यन्निति ह विज्ञायते”—इत्याह यास्कः (निरु० ८. २. ७.) । श्रुतञ्चैतद् वचन मिहैतरेये । तथाहि—“यस्यै देवतायै हविर्गृहीतं स्यात्, तां मनसा ध्यायेद् वषट् करिष्यन् साक्षादेव तद्देवतां प्रीणाति, प्रत्यक्षाद् देवतां यजति”—इति ३. १. ८ । तदित्यं वौषडिति उच्चैर्ध्वनिरेव वषट्कारो देव इति

सुवचम् । यत्त्वाम्नातं शतपथे— “प्राणो वै वषट्कारः”—इति (४. २. १. २८.) तन्न स्यादौपचारिकम् ; उच्चैर्धनिः प्राणभृतां बलवता मेव भवतीति ॥

शतपथब्राह्मणे हि वस्वादिषु त्रयस्त्रिंशत्स्त्रिंशत्केषु देवेषु वषट्कारो न श्रूयते, श्रूयते त्विन्द्रपपदम् । तथाहि— “अष्टौ वसव एकादश रुद्रा द्वादशादित्यास्त एकत्रिंशत्, इन्द्रश्च प्रजापतिश्च त्रयस्त्रिंशौ”—इति ११. ६. ३. ५ । तत्रैवोत्तरत्र (१४. ५प्र० ७.)— “कतम इन्द्रः ?”—इत्याशङ्क्य “स्तनयित्तुरेवेन्द्रः”—इति सिद्धान्तितम् । अत्र स्तनयित्तुहेतुर्मेघचालको वायुरेवार्थो बोध्यः । तथा तत्रैव तत उत्तरं श्रुतम्— “कतमः स्तनयित्तुः ?”—इति प्रश्नपूर्वकम् “अशनिरिति”—इति । अत्राप्यशनहेतुः स्तनयित्तुरित्येवार्थः प्रतीयते । यास्काचार्येण त्विन्द्रशब्दो बहुधा निरुक्तो बह्वदाहृतश्च (७. २. १.) ; ततोऽपि मेघचालको वायुरेवेन्द्र इति प्रधानतोऽवगम्यते, परमेश्वरात्मादित्यकालाद्यर्थाश्च गम्यन्ते यथाप्रकरणम् । तदेतत्सर्वं मस्मत्कृतायां नैरुक्तदेवतसूच्यां सूचितम्, तन्निर्वचनादिकन्विहाप्यनुपदं दर्शयिष्यामः ॥

अपि शतपथे ब्राह्मणे (४. २. ७. २.) सोमपदेवेषु द्यावापृथिव्यौर्धात्रिंशत्त्रयस्त्रिंशत्त्वे अभ्युपगम्य, तेषां मुत्यादकस्य प्रजापतिश्चतुस्त्रिंशत्त्वज्ञाम्नातम् । तथाहि— “अष्टौ वसव एकादश रुद्रा द्वादशादित्या इमे एव द्यावापृथिव्यौ त्रयस्त्रिंशौ ; त्रयस्त्रिंशद्देवाः, प्रजापतिश्चतुस्त्रिंशः”—इति ॥

अथासोमपानाम् ।— तत्र प्रयाजदेवानां परिचयाय ऐतरेयोक्तं “समिधो यजति”—इत्यादिकं मेवेष्टम् (०. १. ४.) । तैत्तिरीयेऽप्येवम्— समिधः, तनूनपात् नराशंसो वा, इडः, बर्हिः,

दुरः, उषासानक्ता, दैव्याहोतारा, तिस्रो देव्यः, त्वष्टा, वनस्पतिः, स्वाहाकृतयः, — इत्येवैकादशविधाः (ब्रा० ३. ६. २.) । प्रधानस्य यागस्य प्रमुखे या एकादश आहुतयो ह्यन्ते, ता एव प्रयाजाहुतयः प्रयाजयागा वा उच्यन्ते । तन्मन्त्राणां देवाप्रीणनहेतुत्वात् वेदेषु आप्रीति व्यपदेशः । ते त्वाप्रीमन्त्रा यद्यपि सर्वत्राम्नाताः द्वादश, समिदादयः प्रयाजदेवता अपि द्वादशैव श्रुताः, तथापि तत्र द्वितीयतृतीययोर्वैकल्पिकत्वेन विधानादेकत्वसिद्धेरैकादशैव पर्यवसन्ना भवन्ति । तदेतत् सर्वं सर्वब्राह्मणेषु विश्रुतम्, भगवता यास्केन च स्पष्टीकृतम् (८. ३. ७.) । समिदादिव्याख्यानञ्च निरुक्तादौ सुव्यक्तम्, यथा— “इधः (समिधः) समिन्धनान्०—० यज्ञेध इति कात्यक्यः”, “तनूनपात् आज्यं भवति”, “नराशंसो यज्ञः”, “इडः०—० इडितव्यः (यज्ञियाग्निः)”, “बर्हिः परि बर्हिणात् (कुशः)”, “द्वारः (दुरः)०—० गृहद्वारः”, “उषासानक्ता = उषाश्च नक्ता च ; उषा व्याख्याता (रात्रेः अपरः कालः), नक्तेति रात्रिनाम”, “दैव्याहोतारा = दैव्यौ होतारौ ; अयञ्चाग्निरसौ च मध्यमः”, “तिस्रो देव्यः (‘इडा’, ‘भारती’, ‘सरस्वती’)”, “त्वष्टा = माध्यमिकः (रूपकृत्)”, “वनस्पतिः = यूपः”, “स्वाहाकृतयः, स्वाहेत्येतत् सु + आहेति वा, स्वा वागाहेति वा, स्वं प्राहेति वा, स्वाहुतं हविर्जुहोतीति वा”—इति (८. २. १—८. ३. ५.) । “दैव्याहोतारा = नेष्टापोतारौ”—इति तै० ब्रा० ३. ६. १३. ६ । ‘दैव्यहोतृशब्दवाच्यौ षष्ठानुयाजदेवस्य द्वौ देहौ’—इत्यादि तत्र मा० भा० । तथाच तत्तन्नामकौ द्वादशत्वौ । तदेव मिधादयः स्वाहाकृत्यन्ताः सर्व एवमे पदार्था यज्ञसम्बन्धित्वात् देवत्वेन स्मृता इत्येव ब्राह्मणकृता भाष्यः फलितः ॥

एवं प्रधानयागस्य पश्चाद् या एकादश आहुतयो ह्यन्ते , ता एवानुयाजाहुतयोऽनुयाजयागा वा उच्यन्ते । तासा भेकादशाना माहुतीनां देवा इहैतरेये न श्रुतास्तैत्तिरीयके तूपलभ्यन्ते । तद्यथा— “बर्हिः, द्वारः, उषासानक्ता, जोष्टी, ऊर्जाहुती, दैव्या-होतारा, तिस्रो देव्यः , नराग्रंसः, वनस्पतिः, बर्हिः, स्विष्टकृत्— इति ते० ब्रा० ३. ६. १२. १४ । अत्र बर्हिषो द्विरुपादानं किञ्चिद्-विशेषाभिप्रायम् , तत् तत्रैव द्रष्टव्यम् ॥

उपयाजदेवाना मपि परिचयस्तैत्तिरीयत एवावगम्यते । तद्यथा— “समुद्रः, अन्तरिक्षम् , सविता, अहोरात्रे, मित्रावरुणौ, सोमः, यज्ञः, कृन्दांसि, द्यावापृथिवी, दिव्यं नभः, वैश्वानरः- इति (तै० सं० १. ३. १. ; ६. ४. १. ६ - १६.) ॥

एवञ्च सोमपासोमपदेवानां समुदितानां सङ्ख्या चतुष्पष्टिः पञ्चषष्टिर्वा गम्यते । इतोऽतिरिक्ता अपि सन्ति ये पारिभाषिका देवास्तेषां परिगणन मसम्भव मेव । तदेवं देवाना मसङ्ख्येयत्वेऽपि दाशतय्यां प्रधानतया अग्निवायुिन्द्रसूर्याणां स्तुत्यादिदर्शनात् त एव चत्वारो देवा मुख्यौ गण्यन्ते ; तत्रापीन्द्रस्य प्रायो वायुविशेषत्वेनोपगमात् देवतात्वमेव सम्पद्यते । तदाह यास्कः— “तिस्रो देवता इति नैरुक्ताः ;— “अग्निः पृथिवीस्थानो वायुर्वेन्द्रो वान्तरिक्षस्थानः सूर्यो द्युस्थानः-इति (७. २. १.) । तदेव मत्र पृथिव्या मग्निरेव मुख्यो देवः, जलादयस्तदेकस्थानास्त्वप्रधानाः, अश्वाद्यशेतना इध्मादयोऽचेतनाश्च पारिभाषिकाः । अन्तरिक्षे वायुर्वेन्द्रो वा मुख्यो देवः, पर्जन्यादयस्तदेकस्थानास्त्वप्रधानाः, श्येनादयोऽन्तरिक्षचराश्चेतना वागादयोऽचेतनाश्च पारिभाषिकाः । द्युलोकैऽप्येवं सूर्यो मुख्यः, अश्विप्रभृतयस्तदेकस्थानास्त्वप्रधानाः,

पारिभाषिकदेवास्तु तत्र नैव सन्तीति गम्यते ; ब्राह्मणग्रन्थेषु तत्र-
त्यानां तथाविधाना मनुज्जेखादिति ॥

तदत्र पारिभाषिकदेवत्व मापन्नाना मश्वशकुन्यादीनाञ्चे-
तनानाम्, अपीधवागादीना मचेतनानाञ्च देवशरीरवत्त्वं कलत्रा-
पत्यादिमत्त्वं रागहेषादियुक्तत्वञ्च नास्तीति तु लाङ्गलस्कन्ध-पांशुल-
पादुकैर्हालिकेरप्यभिगन्तुं शक्यते, मुख्यदेवाना मग्न्यादीनां तु
तत्तदस्ति नास्ति वेति संग्रयः स्यादवेदविदुषां बालानाम् ; पौरा-
णिका एव हीट्टशसंग्रयस्योत्थापकाः । वस्तुतो यथा पारिभा-
षिकदेवानां प्रत्यक्षदृश्यानां सर्वत्र सर्वैर्व्यवहार्याणा मिधादीनां
देवशरोराद्यभाववत्त्वेऽपि देवत्वं भवत्येवोररीकार्यम्, मुख्याना
मग्न्यादीना मपि देवानां नूनं तथैव ; यास्कोक्ततत्तन्नामनिर्वचन-
स्थाननिर्देशकर्मनिरूपणोत्पत्तिवर्णनेभ्यस्तथैव प्रतीतः, ब्राह्मण-
विहिताग्निप्रणयनादीना मत्तैवोपपत्तेः, तत्तन्मन्त्रेष्वपि तादृशार्थ-
प्रतिपादकवर्णनश्रुतेः, सोदाहरणदेवलक्षणान्यतमश्रुतितोऽपि तथैवा-
वगतेः, दृष्टेभ्य एवैभ्य उपपन्ने च देवकार्यफले अदृष्टविग्रहादि-
कल्पनानौचित्याच्चेति ।

तदत्र प्रथम मग्न्यादिदेवानां नामनिर्वचनादिकं दर्शयामः —

“अग्निः कस्मात् ? अग्रणीर्भवति, अग्रं यज्ञेषु प्रणीयते”—
इत्याद्यस्मिन्निर्वचनानि (निरु० ७. ४. १.) । एष भौतिकोऽग्निरेव
यज्ञेषु प्रणीयमानो दृश्यते, न त्वप्रत्यक्षः कश्चिदंसारूढश्चतुर्वदनो
रक्तवर्णः पुरुषः ; प्रत्यक्षगम्यं ह्येतत् ।

“अग्निः पृथिवीस्थानः”—इति (निरु० ७. २. १.) तत्स्थान-
निर्देशः । एष भौतिकोऽग्निरेवात्र पार्थिवेषु तृणाद्यस्मच्छरीरेषु
सर्वत्रैव विद्यते ; विज्ञानगम्यं ह्येतत् । अस्ति चेह मन्त्रलिङ्गं यथा—

“त्व मग्ने यज्ञानां होता विश्वेषां हितः ।

देवेभिर्मानुषे जने”—इति ऋ० सं० ६. १६. १ ।

हे ‘अग्ने !’ ‘विश्वेषां यज्ञानां’ ‘होता’ ‘त्वम्’ ‘देवेभिः’ देवैः सूर्यरश्मिभिः ‘मानुषे जने’ मर्त्यलोकेऽत्र ‘हितः’ सर्वपदार्थेष्वन्तर्निहित इति तदर्थः । तदेतस्मान्मन्त्रवर्णादेश एव सोऽग्निः प्रतीयते ; न ह्यग्नि लोकस्थस्य कस्यचित् मनुष्यादिवद्विग्रहादिमतः परोक्षस्याग्नेः रश्मिभिः पृथिव्यां स्थापनं युज्यते । इयं पृथिव्येवाग्नि लोक इति चेत्, इष्ट मेवेदं वचोऽस्माकं सपि ; परं तस्य पार्थिवस्य पौराणिकरूपादिमत्त्वेऽप्रत्यक्षता कथं सम्भवेन्नाम ? न हि कश्चित् पार्थिवः पदार्थः पार्थिवैरिन्द्रियैर्भवेदनुलभ्यः । तदस्मात् स्थाननिरूपणाच्च प्रतीयतेऽस्यैव पार्थिवस्य भौतिकस्याग्नेर्देवत्व मिष्टम्, न त्वपरः कापि कश्चिदप्यस्त्यग्निश्चतुर्मुखो हंसारूढो देव इति ।

“अथास्य कर्म,— वहनञ्च हविषा मावाहनञ्च देवानां ; यच्च किञ्चिद् दार्ष्टिविषयक मग्निर्कर्मैव तत्”—इति निरु० ७. ३. १ । तदिदं मग्नेर्हविर्वहन मग्निस्तात्कृतहविषां धूमवाष्पाकारैरन्तरिक्षादिचारित्वेन सम्पद्यते । तदेतच्छ्रूयते— “अग्नेर्वै धूमो जायते, धूमादभ्रम्, अभ्राद् वृष्टिः”—इत्यादि शत० ब्रा० ५. ३ । तथात्र ऐतरेयेऽपि २. ५. ८ । स्मर्यते च— “अग्नौ प्रास्ताहुतिः सम्यगादित्य मुपतिष्ठते । आदित्याज्जायते वृष्टिर्वृष्टेरन्नं ततः प्रजाः”—इति (म० सं० ३. ७६.) । तदेवं यज्ञेषु पार्थिवेऽस्मिन्नेवाग्नी आह्वयमानं बलकर माज्यचरुसोमाशिरादि हव्यं सर्वं मेव भस्मीभूय पूर्वं वाष्पाकारेणोपरि गच्छति, तदेव वृष्टं पुनरिहागत्य श्लेषध्यात्मना परिणत्यास्रच्छरीरादीनां विशेषतो बलं सम्पादयति । तद्वि बलम्, तत्तदाहारजन्यबलतोऽपि प्रबलम् ; यथा होमिश्रो-

प्याथिकीषधानां दशतमिकेभ्यः शततमिकानाम् , तत्रापि त्रिंश-
त्क्रमादिभ्योऽपि शतादिक्रमाणाम् । हन्तेदानीं तादृशज्योतिष्टो-
मादियज्ञाभावात् , कालप्रभावेण देशदोषेण च साक्षात् तादृशा-
हारविरहाच्चास्माकं पूर्वपूर्वपुरुषेभ्यः क्रमात् प्रकृतिदौर्बल्यं प्रत्यक्ष
मेव । अत एवोक्त मिहैवैतरेये — “यज्ञोऽपि तस्यै जनतायै कल्पते
यत्रैवं विद्वान् होता भवति”—इति (१. २. ३.) । ‘जनानां
समूहो जनता, तत्सुखायैव यज्ञो भवति, यस्मिन् यज्ञोऽमुना प्रका-
रेण विद्वान् संस्कृतद्रव्याणां होमं करोति”—इति तदर्थः । तदे-
तद्विर्वह्नं कर्म, अस्यैव पार्थिवस्याग्नेः प्रत्यक्ष मिति ।

कृतं तेनैव भगवता तदुत्पत्तिवर्णनं चैवम्— “विश्वानरावेते
उत्तरे ज्योतिषी (विद्युत्सूर्यरूपे), वैश्वानरोऽयं यत् ताभ्यां
जायते । कथं त्वय मेताभ्यां जायत इति । यत्र वैद्युतः शरण
मभिहन्ति, यावदनुपात्तो भवति, मध्यमधर्मैव तावद् भवत्यु-
दकेभ्यः शरीरोपशमनः ; उपादीयमान एवायं सम्पद्यत उदको-
पशमनः शरीरदीप्तिः । अथादित्यादुदीचि प्रथमसमाहृत्ते आदित्ये
कंसं वा मणिं वा परिमृज्य प्रतिस्वरे यत्र शुष्कगोमय मसंस्पर्शयन्
धारयति, तत् प्रदीप्यते, सोऽय मेव सम्पद्यते”—इति (निरु० ७.
६. ६. ७.) । एवंविधाग्निजन्मवर्णन मस्मिन्नेव भौतिके ज्वलना-
त्मकेऽस्मात्तुपपद्यते, नान्यत्रेत्यपि स्पष्टम् ।

अथास्मिंश्च ब्राह्मणेऽग्निप्रणयनीयाना मृचां विधानमेव माम्नातम्—
“अग्नेये प्रणीयमानायानुब्रूहीत्याहाध्वर्युः”—इत्यादि (२. ५. ४.) ।
अत्र एष एव प्रत्यक्षः पार्थिवोऽग्निः प्रणीयते, न कश्चनापरो विग्रहा-
दिमानप्रत्यक्ष इत्यपि प्रत्यक्षगम्यम् । किञ्चैषा मग्निप्रणयनीयमन्त्राणा
मर्थग्रहतथैव मेव प्रतीयते । तद्यथा तत्रैव विहित स्तत्रथमो मन्त्रः

“प्र देवं देव्या धिया भरता जातवेदसम् ।

हव्या नो वक्षदानुषक्”—इति (ऋ० सं० १०. १७६. २.) ।

हे ऋत्विजः ! ‘देवं’ द्योतमानं प्रज्वलित मिति यावत्, ‘जातवेदसम्’ अग्निं ‘देव्या’ द्योतमानया ‘धिया’ प्रज्ञया ‘प्रभरत’ प्रकर्षेण हरत, प्रणीयत ; प्रज्वलितस्याग्नेः सावधानतया प्रणयनं कुरुतेत्यर्थः । तस्मिन्नग्निप्रणयनकाले हस्ताङ्गुल्यादीनां दाहो यथा न स्यात्, नापि तस्याग्नेरधःपतनं निर्वाणादिकं वा भवेदित्येतदर्थं मेवेह ‘देव्या धिया’—इति तत्राणयनकर्तुः सावधानताया उपदेशः । सोऽग्निरत्र किमर्थं मांहरणीय इत्याह— स हि ‘आनुषक्’ बह्वङ्गाररूपत उपर्युपरि स्थितः सन् ‘नः हव्या’ अस्मद्दत्तानि हव्यानि ‘वक्षत्’ वहतु, यद्यमाणानिन्द्रादिदेवान् प्रतीति । ‘धीः’—इति प्रज्ञानामसु पठितम् (निघ० ३. ८. ७.) । ‘भरत’ इति “हृग्रहोर्भृच्छन्दसि हस्य”—इति (पा० ८. २. ३२सू० १वा०) हस्य भक्त्वे रूपम् । “आनुषगिति नामानुपूर्वस्यानुषक्तं भवति”—इति निरु० ६. ३; ५ । ‘अनुषक्त उपर्युपरिलग्न मित्यर्थः’—इति च निघण्टुभाष्ये देवराजः (४. ३. ५६.) । उपर्युपरिलग्नता अस्मिन्नेव प्रत्यक्षदृश्ये प्रज्वलिताङ्गाररूपेऽग्नौपपद्यते, नान्यत्वेति च व्यक्तमेव ।

देवलक्षणश्रुतीनाञ्चान्यतमेषा—

“न हि देवा अन्योऽन्यस्य गृहे वसन्ति ; नर्तुं ऋतौ”—इति ऐ० ब्रा० ५. २. ४ । न हि ग्रीष्मः शीतकाले, नापि शीतो ग्रीष्मकाले वसतीति तदाशयः । तदयं ऋतुदेवः कालविशेष एव प्रत्यक्षत उभलभ्यो नाप्रत्यक्षो विग्रहादिमान् कश्चनेत्यत्रास्ति किं विचार्यम् ।

कर्मफलदानार्थञ्च नास्ति देवानां विग्रहादिमत्त्वस्थापेक्षा ; कर्माण्येव हि स्वयं फलदायकानि भवन्तीति याज्ञिकसिद्धा-

न्तात् । अचेतने ऽमंस्कृते दैवतविग्रहाद्यभाववति द्वेषप्रीतिकाम-
क्रोधादिशून्येऽपि ह्यस्मिन्नग्नी हस्तदानस्य फलं तद्दहनं कथं वार्यते,
केन वा न स्वीक्रियते ? केन वा दृष्टं पूजिता माता गौर्वा,
अर्चितोऽतिथि राचार्यः पिता वा स्वयं मर्चकाभीष्टं साधयतीति ।
तत्र सर्वत्रैवेश्वरो मूल मिति मतेऽपि तुल्य मुत्तरम् । तच्चतः
प्रत्यक्षगम्या इमे भौतिका एवाग्न्यादयो वैदिककार्येषु सर्वत्र देवता-
त्वेन गृह्यन्त इति सत्यम् ; प्रत्यक्षत एवोपपन्ने कार्यफले अप्रत्यक्ष-
हेतुकल्पनानौचित्यात् ।

इत्थं हि नामनिर्वचनतः , स्थाननिर्द्देशतः , कर्मनिरूपणतः,
उत्पत्तिवर्णनतः , ब्राह्मणविनियोगतः , तद्विहितमन्त्रार्थतः , देव-
लक्षणोदाहरणश्रुतितः , प्रत्यक्षदृष्टभौतिकादेवास्माद्गनेराशंसित-
फलोपपत्तेश्च निर्णीतं मेतत् , — अयं मेव पार्थिवो भौतिकोऽग्निः
सर्वत्र यज्ञेषु देव इति गृह्यते ; नान्यः कश्चन कुत्रचिज्जागर्त्ति
कूर्मक्षीरचये स्नातः शशशृङ्गधनुर्द्धरः खपुष्पकृतशेखरो बन्ध्यासुतः
पौराणिकमानसोद्यानविहारी व्यक्तिविशेष इति ॥

एव मिन्द्रोऽपि भौतिकः पदार्थविशेष एव, नान्यः कश्चन विग्र-
हादिमान् चेतनः । तथाहि — “इन्द्रः इरां दृणातीति वा, इरां
ददातीति वा”—इत्यादीनि तन्निर्वचनानि (निरू० १०. १. ८.) ।
‘इरेत्यन्नपर्यायः ; निघण्टावन्ननामसु तत्पाठात् (२. ७. ११.) ।
‘वर्षक्लेदित मङ्कुरं वीजं भिनक्ति, तं मिन्द्रकारितम् ; सोऽयं
मिरादारः सन् इन्द्रः’—इति, ‘यो वर्षद्वारेणासौ इरा मन्त्रं ददाति,
सोऽयं मिराद इरादाता इन्द्रः’—इति च तत्र व्याख्यातं देवराजेन ।
तथाच वर्षहेतुः कश्चित् पदार्थ इन्द्र इति ज्ञायते । “वायुर्वेन्द्री
वान्तरिक्षस्थानः”—इति निरूक्तोक्तेस्तस्यान्तरिक्षं मेव स्थानं वायु

स्वरूपत्वञ्चेतीन्द्रशब्दस्य वायुपर्यायत्व मपि प्रतीयते । वायूनां वृष्टि-
कारित्वेनान्नजलहेतुत्वन्तु बहुत्रैव श्रूयते, तदत्र “इषे त्वोर्जे त्वा”
-इतिमन्त्रस्य शतपथान्नातं वायवइतिपदव्याख्यान मिह पूर्वं
प्रदर्शित मेव (६ पृ०) । तैत्तिरीयान्नाये च तद् व्यक्ततरं द्रष्ट-
व्यम् — “वायुर्वे वृष्ट्ये प्रदापयिता”-इति (ब्रा० १. ७. १. १.) ।
“वायुर्वेन्द्रो वा”-इति निरुक्ते (७. २. १.) इन्द्रशब्दस्य वायुपर्या-
यत्वे प्रतीतेऽपि तयोर्मिथो विभिन्नदेवत्वञ्च न विरुध्यते ; याज्ञिक-
मते वाच्याभेदेऽप्यभिधानपार्थक्याद्देवतान्यत्वस्वीकारात् । ते हि
यावन्त्यभिधानानि वैदिकमन्त्रेश्वार्थपत्रत्वेनाभीष्टानि, तानि सर्वा-
ण्येव देवतपार्थक्यनिदानानीति स्वीकुर्वन्ति । अतएवाग्निपर्यायाणां
मग्निजातवेदोवैश्वानरादीनां पृथग्देवत्वम्, वायुपर्यायाणां वायु-
वातमरुदादीनाञ्च विभिन्नदेवत्वम्, सूर्यपर्यायाणां सूर्यसविहृभग-
विष्णुप्रभृतीनाञ्च पार्थक्यं भवत्युपगन्तव्यम् । कर्मपृथक्ताञ्च देव-
पार्थक्यं सुररीकुर्वन्त्येव ते । तदप्याह तत्रैव यास्कः— “अपि
वा कर्मपृथक्ताद् ; यथा— होताध्वर्युर्वृहोद्गातेत्यप्येकस्य सतोऽपि”
-इत्यादि (७. २. १.) । तत्त्वतो यथा प्राणापानयोर्भेदस्तथैवेन्द्र-
वायोरपि । अत एवैवं श्रूयते— “यदैन्द्रवायवं शंसति, प्राणा-
पानावेवास्य तत् संस्करोति”-इति (ऐ० ब्रा० ३. १. २.) ।

अप्यस्य वायुविशेषस्येन्द्रस्य कर्माण्येवं निरूपितानि—
“अथास्य कर्म — रसानुप्रदानं, वृत्रवधः, या च का च बलकृति-
रिन्द्रकर्मव तत्”-इति (निरु० ७. ३. ३.) । वृत्रवधोपाख्यान-
ञ्चैतदुपमामूलकं कविकल्पित मिति च प्रोक्तं स्वयं तेन यास्केन—
“तत् को वृत्रः ? मेघ इति । ०—० । अपाञ्च ज्योतिषश्च
मिस्रीभावकर्मणो वर्षकर्म जायते, तत्रोपमार्थेन युद्धवर्णा भवति”

—इति निरु० २. ५. २ । तदिदं पश्यन्तु तावच्छब्दार्थतत्त्व-
विदः सर्वं मेव पौराणिकं वृत्रवधोपाख्यानं वातेन कदलीवन
मिव हतं न वेति ।

अस्येन्द्रस्य सम्यक् प्रत्यायनाय प्रथमं तावदेष निगमोऽप्यदर्शि
तेनैव भगवता यास्केन (१०. १. ८.)—

“अदर्द्हरुत्समसृजो विखानि त्व मर्णवान् बहधानाः अरम्णः ।

महान्त मिन्द्र पर्वतं वि यद्वः सृजो वि धारा अव दानवं हन् ॥”

—इति ऋ० सं० ५. ३२. १ ।

तदेतस्या ऋचस्तन्निरुक्तानुसारत एव व्याख्यानत्वेवं मन्त-
व्यम्— हे ‘इन्द्र’ ‘त्वम्’ ‘महान्तम्’ अतिप्रवृद्धम्, ‘उत्सम्’
उल्ल्यन्दनम्, ‘पर्वतम्’ पर्वविशिष्ट मत एव पर्वताकारम्,
मेघम्, प्रथमं ‘विवः’ व्यवृणोः, विवृणोऽसि, विवृतं करोषि;
ततः ‘अदर्द्हः’ अट्टणाः, दारयसि । अस्य मेघस्य ‘खानि’ रन्त्राणि
‘व्यसृजः’ विसृष्टानि करोषि । ‘बहधानान्’ पुनःपुनरतिशयेन वा
बध्यमानान्, ‘अर्णवान्’ अर्णस्वतः, माध्यमिकान् मस्र्यायान्
खण्डशः कृत्वा ‘अरम्णः’ ‘विसृजसि’ । ‘यत्’ यतः, एवम्प्रकारेण
‘दानवं’ दातार मुदकानाम् मेघम् ‘अवाहन्’ अवहंसि, तत एव
‘धाराः’ वृथ्यात्मिकाः ‘व्यसृजः’ विसृजसि, पृथिव्यां पातयसीति ।
एवञ्च वृष्टिहेतुर्मेघदारको वायुविशेष एव इन्द्रो देवः; स च प्रत्यक्षः
सर्वेषाम्; फलावाप्तिस्तु कर्माधीना, न देवताधीनेति याज्ञिकराज्ञा-
न्तोऽपि सदेव सर्वत्र जागर्त्येवेत्यल भैरावतस्कन्धसमारूढस्य वज्र-
हस्तपुरन्दरस्य कत्यचिच्चेतनावतोऽप्रत्यक्षस्य कल्पयति । अत एव
ऐरावतस्कन्धसमारूढेऽसमागमाद् यज्ञकुण्डभङ्गापत्तिरिति मीमां-
सकानां प्रहासप्रवादोऽपि मङ्गच्छति ।

एवं प्रतिदिन मुदीयमानो द्युस्थः सूर्योऽप्यचेतनो ज्योतिःपुञ्ज-
रूप एव । तथाहि— “आदित्यः कस्मात् ? आदत्ते रसान्,
आदत्ते भासं ज्योतिषाम्, आदीप्तो भासेति वा”-इत्यादित्यनाम-
निर्वचनम् । सूर्यादित्यौ पर्यायशब्दौ । “सूर्यो द्युस्थः”-इति
तत्स्थाननिरूपणम् (निरु० ७. २. १.) । “अथास्य (आदित्यस्य)
कर्म,— रसादानम्, रश्मिभिश्च रसधारणम्, यच्च किञ्चित् प्रव-
ह्यत मादित्यकर्मैव तत्”-इति तत्कर्मनिर्णयः (निरु० ७. ३. ४.) ।

“उदुत्यं जातवेदसं देवं वहन्ति केतवः ।

दृशे विश्वाय सूर्यम्”-इति ऋ० सं० १. ५०. १ ।

एष निगमस्तत्रोदाहृतोऽमुथ सूर्यस्य (निरु० १२. २. ४.) ।

अस्यार्थस्त्वेवं यास्कसम्मतः— ‘केतवः’ रश्मयः ‘विश्वाय’
विश्वस्य ‘दृशे’ दृक्शक्तिप्रसरणाय ‘जातवेदसं’ जातवेदःप्रधानं
भूलोक मिमम्, ‘त्यं सूर्यं देवं’ प्रति ‘उत्’ ‘वहन्ति’ ऊर्द्धं
प्रापयन्तीति । “रश्मयः = केतवः”-इति निरु० १२. २. ४ ।
विश्वायेति षष्ठ्यर्थं चतुर्थी (पा० २. ३. ६२ सू० १ वा०) ।
“जातवेदाः कस्मात्”-इत्यादि-(निरु० ७. ५. १-३.)-दर्शनात्
अग्नेरेव नामान्तरं जातवेदा इति स्पष्टम् । अग्नेरधीनत्वन्वस्य
भूलोकस्य “अग्निः पृथिवीस्थानः”-इत्यादिना (७. २. १.) विवृत
मेव । प्रापणार्थस्य वहधातोर्द्विकर्मकत्वन्तु लोकप्रसिद्धम् । अत्रै-
वैतद् व्याख्यानं मुपसंहर्त्तुं मुक्तं निरुक्ते— “क मन्त्र मादित्या-
देव मवच्यत्”-इति (१२. २. ४.) । तदेव मादित्यं प्रति वहनं
विज्ञातं भवति । तच्च वहनं कस्येत्याकाङ्क्षाया मिह मन्त्रे श्रुतस्य
जातवेदस इत्येव सुवचम् ; जातवेदःशब्देन चेह जातवेदःप्रधानो
भूलोकः ; तथैव मन्त्रतात्पर्योपपत्तेः । एव मन्यत्रापि श्रुतं

बहुत्र । तद्यथा— “आदित्यं प्राञ्चं यन्त मुन्नयामि”—इति सामा-
 रण्यकम् । सर्वे ग्रहाः पूर्वाभिमुखगामिनस्तत एव सूर्यः पश्चिमाभि-
 मुखगो लक्ष्यते इति हि सर्वसम्मतं विज्ञानम् । तथाच ‘प्राञ्चं
 यन्तम्’ एतं भूलोकम् , तत्स्थं स्वात्मान मिति यावत् ‘आदित्यम्’
 ‘उत् ऊर्द्धं’ ‘नयामि’ प्रापयामीति तदर्थः । । तथास्य लोकस्य सूर्य
 मभि रश्रभ्याकर्षणेन ऊर्द्धतो भ्रामण मिहापि ब्राह्मणे प्रदर्शितम्
 (१०८ पृ०) । “दाधर्थं पृथिवी मभितो मयूखैः (ऋ० सं०
 ७. ६६. ४.)”—इत्यादिश्रुतयोऽप्यत्रालोच्यः । एवञ्च यथा पृथिव्यां
 प्रधानदेवता अग्निः प्रत्यक्षः, यथा चान्तरिक्षे वायुर्वेन्द्रो वा, तथैव
 द्युस्थोऽसौ सुर्योऽपीति ध्रुवम् ॥

एव मपि पुराणादावग्न्यादीनां सर्वेषा मेव देवानां स्वर्ग-
 स्थत्वम्, तत्रापि पृथक्-पृथक्-लोकसंस्थत्वं यद् वर्णितम्, तदवास्त-
 विकम् ; अपि तेषां चतुर्वदनविग्रहादिमत्त्वम्, पुत्रकलत्रगोत्रादि-
 मत्त्वम् ; यानाशनरागद्वेषसन्तोषादिमत्त्वञ्चैतत् सर्वं रूपकादिजं
 कल्पनाप्रसूतं कविकर्मैव । एवं हि यथा विष्णुमितकृतमित्त-
 लाभसहस्रेदादिकथासु काककपोतोलूककेशर्यादीनां मानुषभाषा-
 श्रितवार्त्तादिवर्णनं बालानां नीतिधर्मादिचरित्रगठनार्थैव, तथा
 पौराणिकदेवताकारादिकल्पनापि नूनं वेदविज्ञानग्रहणासमर्थमती-
 नां स्त्रीशूद्रद्विजबन्धुरूपाणां बालधियां धर्मापदेशादिसाहाय्यार्थैव ।
 किञ्च यथा बालाः ताः काकोलूकादिकथाः पठन्तस्तदानी मज्ञान-
 तस्तत्सर्वं मेव वास्तविकं मन्यन्ते, ततो वयोवृद्धिप्रभावादाप्तज्ञानाः
 सन्तः सदैव शिशून् पाठयन्तोऽपि तदतात्विकं स्वत एवानुभवन्ति, न
 तदा वाग्मिशतैरपि तत्र तेषां पूर्वविश्वासरक्षणं भवेत् सुशक्यम् ;
 तथैव विद्यापरपर्यायवेदाध्ययनहीना बालाः कल्पितदेवस्वरूपादौ

विश्वसन्त्येव, परं न तथा देवस्वरूपप्रत्यक्षदर्शिनो विद्वांसो वैदिकाः । तदान्नातम्— “एतद् वै मनुष्येषु सत्यं निहितं यच्चक्षुस्तस्मादाचक्षाण माहुरद्रागिति, स यद्यदर्शं मित्याहायास्य अद्घति ; यद्यु वै स्वयं पश्यति न बह्वनाञ्च नान्येषां अद्घति”-इति (८२५०) ।

तदत्र तत्कल्पनाप्रकार मपि किञ्चिन्निदर्शयामः— उपरिष्ठाद्वाख्यास्यमानेषु स्वर्लोकेषु अन्तरिक्षलोकोऽप्येकतमः । तत्र स्वर्गे वायुपरपर्यायस्य वर्णितपूर्वस्य इन्द्रस्य प्राधान्यात् स एव स्वर्गाडिति व्यपदिष्टः । मेघो वृत्रः, अपाञ्च ज्योतिषश्च मिथीभावकर्मणो वर्षकर्म जायते तत्रोपमार्थेन युद्धवर्णा भवन्तीत्युक्तम् (निरु० २, ५, २,) । वर्षकालेऽग्निपतनं यत् तदेवेन्द्रस्य वज्रपातः । इरेत्युदकनामित्युक्तम् (१६६ पु०), तद्विशिष्टत्वान्मेघस्यैवैरावत इति नाम, तच्छब्दस्योच्चैः श्रूयमाणत्वाच्चोच्चैःश्रवा इति च । स एक एव मेघो नामभेदाद्द्वित्वेन इन्द्रवाहाविति वर्णितः । तत्सभायां गन्धर्वः (गायत्रः) ऐङः (इडाभवः), पुरुरवाः (बहुरावः) नाम सदैव विद्यते । सोऽपि पृथिव्याः धारकः, इडापरपर्यायान्नसम्भवः, स्फुर्जयुनामबहुगर्जनकारी मेघ एव । “पुरुरवा बहुधा रोरुयते”-इति हि निरु० १०. ४. ६ । ‘रोरुयति = स्तनयति’-इति तद्वृत्तौ दुर्गाचार्यः । इडा = अन्नम् (निघ० २, ७, १३.) । गां पृथिवीं धारयतीति गन्धर्वः ; अत एव श्रूयते—

“अभि गन्धर्वं मत्तण्द् अबुधेषु रजस्वा ।

इन्द्रो ब्रह्मभ्य इद् वृधे”-इति ऋ० सं० ८, ६६, ५ ।

‘इन्द्रः’ मेघचालको वायुः ‘ब्रह्मभ्यः’ ब्रह्मणा मन्नात्तां ‘वृधे’ वर्द्धनाय ‘इद्’ एव, ‘अबुधेषु रजस्सु’ ‘गन्धर्वं’ मेघम् ‘अभ्यतणत्’ क्लिन्तीति । उर्वशीनामाभरास्तत्सभायां नृत्यतीत्यादिश्च पौराणिकी-

कथा । तत्राख्यातं निरुक्ते—“उर्वश्यसराः”—इत्यादि (५. ३. २.) ।
‘असराः = अप्सारिणी’—इत्यादि च तत्रैव । तथा चोदकजाता
विद्युदेवोर्वश्यसराः । तस्या विद्युतः सञ्चितजलजत्वं च वैदिक-
विज्ञानसम्मत मिति पूर्वं प्रतिपादितम् “आदित्यत्रस्य रेतसो ज्योतिः
पश्यन्ति वासरम् । परो यदिष्यते दिवि”—इति (११३ पृ०) ।
अपां दृष्टिजलानां सारयित्रीति च भवत्यप्सारिणी । ‘अप्स इति
रूपनाम०—० रूपवती’—इति च तत्रैव । तस्या अपसरसः जायते
आयुर्नामा तनयः । स हि विद्युन्मेषसंयोगज आयुर्हेतुब्रह्मदक-
रूपः प्रसिद्धः, श्रुतश्च—“विद्युत्०—० उर्वशी तिरते दीर्घ
मायुः”—इति ऋ० सं० १०. ८५. १०. । तनयोत्पत्त्यनन्तर मेव
तयोर्द्वशीपुरूरवसोर्दम्पत्योर्मियो विच्छेदश्च सर्वैर्दृश्यत एव । तदे-
तत् सर्वं मेतस्मादेकस्मादेव श्रुतिवचनात् सुव्यक्तम्—“पर्जन्यो
गन्धर्वस्तस्य विद्युतोऽप्सरसः”—इति (तै० सं० ३. ७. ८.) ।
शतपथब्राह्मणे तु अधरारण्युत्तरारण्योर्द्वशीपुरूरवस्त्वं परि-
कल्पा चाख्यातं मिदं कल्पितम् । “अथाधरारणिं निदधाति”
—इत्यादि (३. ४. १. २२.), “उर्वशी हासराः पुरूरवस मैडं
चकमे”—इति च (११. ५. १. १.) । एवञ्चैवंविधं कविकल्पन
मेव पौराणिकानां सुपत्यासश्रवणप्रियेषु स्त्रीशूद्रदिजबन्धुषु धर्म-
नीत्यादिप्रचारायाभवदवलम्बन मिति स्पष्टम् । तत एव महा-
भारतेहासस्य च काव्यत्व मुररीकृतं स्वयं तत्कर्ता तत्रैव तदुपक्रमे
(१अ० ७२श्लो०)—“त्वया च काव्य मित्युक्तं तस्माद् काव्यं
भविष्यति”—इति । ‘इतिहासपुराणाभ्यां वेदं समुपहृंहयेत्’
—इति (२६७ श्लो०) चोक्तं तत्रैव । तदित्य मेव कृतं सर्वत्र
वेदोपहृंहणं मिति ॥

सूर्यस्याप्यन्यतमं नाम इन्द्र इति । तत एतन्निरुक्तम् “इन्द्वे द्रवतीवि वा, इन्दौ रमते इति वा, इन्द्वे भूतानीति वा”—इति (१०. १. ८.) । ‘इन्द्वे’ इन्दुं सोमं पातुं द्रवति, ‘इन्दौ’ सोमे रमते इति, ‘भूतानि’ स्थावरजङ्गमानि ‘इन्द्वे’ दीपयति चेति ‘इन्द्रः’ सूर्य इति तदर्थः । अधियज्ञपक्षे इन्दुशब्दस्य सोमवक्त्ररसोऽर्थो गृह्यते । अधिदैवतपक्षे तु इन्दुशब्दमा ग्राह्यः । अत एव श्रुतम्— “इन्द्रः सोमस्य काणुका”—इति (११० पृ०), “अत्रा ह गोरमन्वत नाम त्वष्टुरपीच्यम्, इत्या चन्द्रमसो गृहे”—इति च (ऋ० सं० १. ८४. १५.), “सुषुम्णः सूर्यरश्मिश्चन्द्रमा गन्धर्वः”—इति च वा० सं० १८. ४० । निरुक्तकारेण चैतत् स्पष्टीकृतम्—“अथाप्यस्यैको रश्मिश्चन्द्रमसं प्रति दीप्यते तदेतेनोपक्षितव्य मादित्यतोऽस्य दीप्तिर्भवतीति”—इति (२. २. २.) । असावेवेन्द्रः सहस्ररश्मिरिति सहस्राक्षोऽप्युच्यते । स चायं व्युस्य इन्द्र उत्तमः कथ्यते, अन्तरिक्षस्थ इन्द्रमु मध्यमः ।

तदेतयोरुत्तममध्यमयोरिन्द्रइत्येकनामानुरोधामेद उपचरितोऽपि दृश्यतेऽनेकत्र । तत एवामरसिंहेनाप्युभयेन्द्रनामान्येकपर्यायत्वेनोपबद्धानि— “इन्द्रो मरुत्वान् मघवा विडौजाः पाकशासनः । ०—० । आखण्डलः सहस्राक्ष ऋभुक्षाः”—इति (१. १. ४४—४७.) । एषु श्लोकेषु पञ्चत्रिंशदिन्द्रनामानि ज्ञापितानि । तत्र दिवस्पतिः, वास्तोष्पतिः, सुरपतिः, हरिहयः, खराट्, आखण्डलः, सहस्राक्षः, इत्यादीन्युत्तमेन्द्रनामानि, मरुत्वदादीन्यपराणि तु मध्यमेन्द्रस्येति बोध्यम् ।

यच्च प्रसिद्ध मिन्द्रपत्न्या नाम शचीति (अम० को० १. १. ४८.), यत्रश्चेन्द्र उच्यते शचीपतिरिति ; तदपि कल्पितम् । अस्ति निघण्टो

वाङ्मसु पठितं शचीति (१. ११. ४६.) ; “आकाशस्योत्तरः (शब्दः)”-इत्यादितो (गौ० सू० ३. १. ६४.) वाचोऽप्यन्तरिक्षस्थत्वेन इन्द्रसहचारित्व मपि भवत्येव स्वीकार्यम् ; यदा चेन्द्रकृतात् मेघचालनान्मेघविदारणाच्च वृष्टिर्जायते, तदा तद्वाण्यपि तत्सहैव श्रूयत इत्येव सा माध्यमिकी वाक् मध्यमस्येन्द्रस्य सहधर्मिणीत्युपचर्यते । तथाच ऋ० सं०— “न कि रस्य शचीनां नियन्ता सूनृतानाम्”—इति ८. ३२. १५ । ‘अस्य’ वाग्धिपतेर्मध्यमेन्द्रस्य ‘सूनृतानां’ प्रियसत्यात्मिकानां ‘शचीनां’ वाचां नियन्ता नियोगकारी ‘न किः’ न कोऽप्यन्यः, अपि ता इन्द्रवाचः स्वत एव प्रवृत्ता आधिपत्यं कुर्वन्तीति तदर्थः । एवञ्च वायोर्घातप्रतिघातेनैवाकाशाच्छब्दोत्पत्तिस्वीकारात्, वायोरन्तरिक्षस्थत्वेन मेघदारकत्वेन च माध्यमिकेन्द्रत्वमिति स्वीकाराच्च स वायुरूप इन्द्रः शचीपतिरुच्यते ।

अपर मप्यस्ति तत्र निघण्टौ कर्मनामसु पठितं शचीति पदम् (२. १. २२.) । सर्वेषां च कर्मणा मधिपतिः सूर्य एव ; “सविता वै प्रसवानामीशे”—इति (ऐ० १. ३. ५.) श्रुतेः । तत्तापाभावादेव जीवशरीरं मृतं भवतीति च दृष्टं लोकवेदयोः (११० पृ०) । अतः सोऽप्याख्यायते शचीपतिरिति । तथा च तन्निगमः— “द्युमा० असि क्रतुमा० इन्द्र धीरः शिञ्जा शचीवस्तव नः शचीभिः”—इति ऋ० सं० १. ६२. १२ ।

अन्यच्चास्ति निघण्टौ प्रज्ञानामस्त्वपि पठितं शचीति पदम् (३. ६. ८.) । ततः प्रज्ञावन्तो यजमानादयोऽपि शचीपतय एव । अत एवार्भवनामके मानुषरूपदेवस्तावके नाराशंसे सूक्ते द्वितीयस्या मृचि श्रुत मेवम्—

“याभिः शचीभिश्चमसा० अपिंपत”—इति ऋ० सं० ३. ६१. २ ।

अथाप्येवं शचीपतिबहुत्वेऽपीन्द्राण्या अबहुत्वं वेदेषु । तद्यथा—
“इहेन्द्राणी मुपह्वये वरुणानीं स्वस्तये ।

अग्नायीं सोमपीतये”—इति ऋ० सं० १. २२. १२ ।

अत्रेन्द्राणीत्युत्तमायाः, वरुणानीति मध्यमायाः, अग्नायीति
प्रथमाया एव देवशक्तीर्ग्रहण मिष्टम् ।

अत एवान्यत्रैव मान्नातम् ऋ० सं० १०. ८६. ११—

“इन्द्राणी मासु नारिषु सुभगा महमश्रवम् ।

न ह्यस्या अपरञ्चन जरसा मरते पतिर्विश्वस्मादिन्द्र उत्तरः”—इति ।

तदत्र सूर्यस्य चिर मेकरूपत्वेन • विद्यमानत्वात् तच्छक्तेरिन्द्रा-
ण्याश्चिर मेव सुभगात्वम् । इदं मेवेन्द्राण्या अवैधव्यप्रवादमूलम् ।
माध्यमिकेन्द्रस्य मेघचालकवायोर्हि वर्षं वर्षं प्रति रूपभेदात् तच्छक्तेः
सुभगात्वायोगान्नास्तीन्द्राणीति समाख्या ; विश्वस्मादिन्द्र उत्तरश्च
सूर्य एव, न माध्यमिक इति च ध्येयम् ।

एव मपि यदमरसिंहेन शचीपर्यायत्वेन श्लोकित मिन्द्राणीति,
तदिन्द्रशब्दार्थैक्यभ्रमादेव । एवं “विष्णुर्नारायणः कृष्णः”—इत्या-
दिषु (१. १. १८—२३.) विष्णुपर्यायेष्वपि विष्णुरिति सूर्य-
नाम, नारायण इति वायुनाम, कृष्ण इति मनुष्यनामैत्येवमादयः
पौराणिककालजभ्रमा बोध्या इति दिक् ॥

नन्वेव मिन्द्रादिदेवतमन्त्रेषु बहुत्रैव यत् तेषां पुरुषाकारविग्रह-
वत्त्वम्, हिताहितविवेकलक्षणचेतनावत्त्वम्, चेतनावत्पुरुषव्यवहार्य-
द्रयान्वितत्वम्, तादृशकर्म्मकर्तृत्वञ्च गम्यते; तत् कथं मुपपद्यते ?
इति चेदत्र निरुक्तकारो यास्क एवात्र दत्तोत्तरः (७. २. ३.) ।
तथाहि— “अपुरुषविधाः स्युरित्यपर मपि तु यद् दृश्यते ऽपुरुष-
विधम् । तद्यथा — अग्निर्वायुरादित्यः पृथिवी चन्द्रमा इति”—

इति । तथा चैषा मन्व्यादीनां पुरुषाकारविग्रहवत्त्वं प्रत्यक्षविरा-
धान्नेत्येव सिद्धान्तितम् । तदेवं मन्वेषु यदेषां पुरुषविधत्वं मुपलभ्यते,
तत् काल्पनिकमेवेति । अथ चेतनावत्त्ववर्णनं च तेषां तथैवेत्याह—
“अचेतनान्यप्येवं स्तूयन्ते यथाक्षप्रभृतीन्यापधिपर्यन्तानि”—इति ।
अथायुधादिद्रव्यान्वितत्वयवणं मपि तेषां तथैवेत्याह— “एतदपि
तादृशमेव ; सुखं रथं युयुजि सिन्धुरश्विनम्”—इति नदीस्तुतिः
(यथा)—इति । तथा कर्मकर्तृत्वं मपि तेषां तथैवेत्याह—“एत-
दपि तादृशमेव ; होतुश्चित् पूर्वं हविरद्य माशत” इति ग्रावस्तु-
तिः (यथा)”—इति ।

वेदार्थमीमांसेकनिमित्ते मीमांसादर्शनेऽप्येवमेव तद्यथा—
“अग्निस्त, ०—० द्रव्यं वा स्यात् चोदनायास्तदर्थत्वात्”—इति
जै० २. ३. २१, २२सू०) । ‘द्रव्यं वा अग्निशब्देनोच्यते । कस्माद्
द्रव्यम् ? यदेतत् ज्वलनः ; अत्र ह्येषः प्रसिद्धः’—इत्यादि तद्भा-
ष्यम् । ततस्तत्रैव देवताधिकरणं त्रिभिः सूत्रैर्देवानां पौरुष-
विग्रहवत्त्वं क्रियाफलदातृत्वञ्चास्वीकृत्य कर्मजन्यसंस्काररूपस्यापूर्वं
स्यैवैकस्य सर्वत्र फलदातृत्वं प्रतिपादितम् । तथाहि— “देवता
वा प्रयोजयेद्, अतिथिवद्भोजनस्य तदर्थत्वात्”—इति पूर्वपक्षसूत्रम् ।
“आर्थपत्त्याह”—इति तद्युक्तिसूत्रम् । “अपि वा शब्दपूर्वत्वात्
यज्ञकर्म प्रधानं स्याद्, गुणत्वेन देवताश्रुतिः”—इति ततः सिद्धान्त-
सूत्रम् (६. १. ७, ८, ९.) । पुनस्तत्रैव तत उत्तरम्, इन्द्रस्य
हरिनामकाश्वत्त्वादिश्रवणस्यौपचारिकत्वं त्रिभिः सूत्रैः सिद्धान्तित-
म्— “असंयोगात् तदर्थेषु तद्विशिष्टं प्रतीयेत, कर्माभावादेव
मिति चेत्, न ; परार्थत्वात्”—इति (६. १. ४२, ४३, ४४.) ।
यथा श्रुतावन्व्यादीनां ब्राह्मणत्वादिजातिविभागः, स चैषा मेव

प्रत्यक्षाणां ज्वलनादिकर्मणा मङ्गारादिरूपाणां भौतिकानां मेवेति च स्वीक्रियते मीमांसकैः । “जातिः (१. ४. २४.)”—इत्यादिसूत्रेषु तत् स्पष्टम् । अत एव तैर्देवानां मेषा मसम्भवादेव यज्ञादिकर्मानधिकारित्वं वर्णितं मिति दिक् ॥

अथ येऽग्न्यादय इमे प्रत्यक्षाः, न त एते देवाः ; अपि त्वेषां मभिमानिनः सन्ति तत्तद्द्रव्यादिनामतः स्वर्गस्थाः केचन ; अत एवैव मसूत्रयद् व्यासः स्वदर्शनशास्त्रे— “अभिमानिव्यपदेशस्तु”—इत्यादि । तदेतद् व्यासवचनं मार्षं मपि कथं नस्यान्मन्तव्यं मित्यत्र ब्रूमः । अस्येतद् व्यासवचनं सत्यम्, परं मेतस्य यद्विधोऽर्थः कृतः स्वस्वसम्प्रदायमतपुष्ट्यर्थं पौराणिककालजैः शङ्करादिभिः, स त्वसत्य एवेत्यस्माकम् । न हि कस्याप्यद्यतनस्य स्वमतस्थापन-व्याकूलीभूतचित्तस्य लेखनीसम्भूतं सर्वं माख्यातं सत्यं भवितुं मर्हति, नापि हि तादृशानां तेषां सर्वेषां मेव प्रकृतवादित्वे मिथो मतपार्थक्यं मुपपद्येतेति विज्ञातं मेवेतद् । वस्तुतस्त्वत्र यदुक्तं व्यासेन ‘अभिमानिव्यपदेशस्तु विशेषानुगतिभ्याम्’—इति (२. १. ५.), तदर्थ-स्त्वेवम्— श्रूयन्ते हि ‘मृदब्रवीत्’, ‘आपोऽब्रुवन्’, ‘फेनोऽब्रुवत्’—इत्येवमादयः (श० ६. १. ३.) । आसु श्रुतिषु श्रुतानां मृदादीनां कथं चेतनाविशिष्टत्वं मुररीकार्यं मित्याह— ‘अभिमानीत्यादि । यद्यपि विशिष्टचेतनावत्स्वेव अहं ब्रवीमीत्येवङ्कारो ऽभिमानः सम्भवति, नान्यत्र मृदादौ ; तथाप्येवमादौ तस्याभिमानिनः ‘व्यपदेशः’ । व्यपदेशो व्यवहारः, व्यवहारमात्रं मौपचारिकं मिति यावत् । कुतः ? ‘विशेषानुगतिभ्याम्’ । चेतनाव्यपदेशयोर्विशेषस्तु सर्वज्ञायते लौकिकशब्दाद्यशक्तियहादिशिक्षादितः ; तस्मात् “मृदादिषु यदभिमानित्वं तद्व्यावहारिकं मौपचारिकं मिति सम्प्रत्यत एव ।

अनुगतिय “अहर्वे मित्रो रात्रिर्वरुणः (ऐ० ४. २. ४.)”, “असी वा आदित्यो देवः सविता (श० ६. ३. १. १६.)”, “एष एवेन्द्रो य एष तपति (श० १. ६. ४. १८.)”, “अयं वै वायुर्योऽयं पवते (श० १. ५. ४. २.)”—इत्येवमादिश्रुतिभ्यश्चैव मेवेति । इतोऽप्यर्थविशेषोऽत्रावगन्तव्यश्चेदेतद्विधायनीयभाष्यं द्रष्टव्यम् ॥

नन्वेवं “देवा ह वै सर्वचरौ सत्रं निषेदुस्ते ह पाप्मानं नापजघ्नरे”—इत्येवमाद्याख्यायिकानां का गतिरिति चेत्, “स्तुतो ह्येताः सत्रस्य”—इत्यादि (जै० सू० १. १. ३२.) द्रष्टव्यम् । अथवा “विद्वांसो वै देवाः”—इति (श० ३. ७. ३. १०.) श्रुतेः, “इया वै देवा देवा अहैव देवा अथ ये ब्राह्मणाः शशुवांसोऽनूचानास्ते मनुष्यदेवाः, तेषां हिधा विभक्त एव, यज्ञ आहुतय एव देवानां, दक्षिणा मनुष्यदेवानाम्—० ; त एत मुभये देवाः प्रीताः स्वर्गं लोकं मभिवहन्ति”—इति (श० ब्रा० ४. ३प्र. १. ४. २. ३प्र. ५. १४.) श्रुतेश्च वेदविदुषां गौणदेवत्वेऽभ्युपगते सुसङ्गच्छत एवैवमादिकं भाष्यानम् । अतएव देवत्व मापन्नस्य यज्ञदीक्षितस्य यजमानस्य मनुष्यैर्वाक्यालापनिषधेऽपि (८१ पृ०) विद्वद्भिर्वाक्यालापस्य कथा दूरे आस्ता मेकत्र वासश्च विहितः । तथाहि— “तदस्य विश्वैश्च देवैर्जुष्टं भवति,— ये चेमे ब्राह्मणाः शशुवांसोऽनूचानाः”—इत्यादि श० ब्रा० ३. १. १. ११, १२ । तच्चैतत् समाम्मानम् “एद मगन्म देवयजनम्”—इतिमन्त्रव्याख्यानपरमिति वेदविदुषां देवत्वे मन्त्रलिङ्गं मप्यस्तीति च सूचितम् । स चैष मन्त्रो यजुर्वेदीयस्तस्य पाठस्वेवम् (४. १. १.)—

“एद मगन्म देवयजनं पृथिव्या यत्र देवासी अजुषन्त विश्वे ।

ऋक्सामाभ्यां सन्तरन्तो यजुर्भी रायस्योषेण समिषा मदेम”—इति ।

श्रुताश्चेहैतरेये चत्वारो देवगुणाः । तथाहि—

(१) “सत्यसंहिता वै देवाः (१. १. ६.)”—इत्युक्तः प्रथमः,
 “परोक्षप्रिया इव हि देवाः (३. ३. ८.)”—इत्युक्तो द्वितीयः, “न
 वै देवा अन्योऽन्यस्य गृहे वसन्ति (५. २. ४.)”—इत्युक्तस्तृतीयः,
 “मर्त्यान् सतोऽमर्त्यान् कृत्वा”—इति श्रुतौ (६. ३. ४.) देवाना
 ममरभावश्च ध्वनितः, स एषश्चतुर्थः ।

तत्र देवानां सत्यसंहितात्वन्वित्यम्;—सूर्यः प्रतिदिन मुदे-
 त्यस्तं याति च यथाकालम्, हरति च रसाननुक्षण मित्यादि ।
 वायुः सदैवान्तरिक्षे स्थितो वाति, मेघान् सञ्चालयन् दारयति च
 यथाकाल मित्यादि । अग्निरप्यसति प्रतिबन्धके न कदापि पवन-
 दहनादिकं स्वकार्यजातं मुत्सृजति । तदेवं सर्व एव देवाः सदैव
 स्वस्वकर्मसु व्याप्रियमाणा उपलभ्यन्त इति तेषां सत्यसंहितात्वम् ।
 मनुष्यास्तु स्वभावत एव अनृतचिन्तका अनृतवादिनो ऽनृतकारिण-
 श्चेत्यनृतसंहिताः । तदिहाम्नातम्—“अनृतसंहिता मनुष्याः”—
 इति (१. १. ६.) । शिक्षादिभिरनृतभावं विहाय ऋतभाव
 मुपगम्य च भवितुं मर्हन्ति तेऽप्यनृतसंहिता इत्याम्नाताः—“विदुषा
 सत्य मेव वदितव्यम्”—इत्येवमादयः (५. २. ८.) उपदेशाः ।
 तदत्र विदुषां देवत्वस्वीकारेऽयं मेव प्रधानो हेतुर्यत्तेषां मुपजायत
 एव सत्यस्वभाव इति ।

(२) एवं परोक्षप्रियत्व मप्यस्ति देवानाम् । तद्यथा—अन-
 लानिलादिप्रभवाः सर्व एवैते जन्ममृत्युसुखदुःखादयो भावाः,
 सदैव सर्वत्रानुपलभ्यमानहेतुव्यापारका भवन्ति, कुर्वन्ति च सूर्ये-
 न्द्रादयो रसहरण-मेघसञ्चालनादीनि कर्माणि सदैव सर्वत्र, परं
 न किमपि कार्यं कथं केन कदा कृतं मिति कस्यापि प्रत्यक्षत

उपलभ्य मस्तीति परोक्षप्रियत्व मेवावगम्यते तेषाम् । विदुषा मपि देवत्वलाभात् भवति परोक्षप्रियत्व मित्याह — “ते देवा अब्रुवन् मेदं प्रजापते रेतो दुषदिति, तन्मादुष मभवत् । तन्मादुषस्य मादुषत्वम् । मादुषं ह वै नामैतद् यन्मानुषम् । तन्मादुषं सन्मानुष मित्याचक्षते परोक्षेण । परोक्षप्रिया इव हि देवाः”—इति (३. ३. ८.) । मादुष इति प्रत्यक्षवचनेऽभिहितेऽश्लील मपि किञ्चित् स्मृतं स्यात्, तद्वर्जनायेवेह विद्वांसो पारोक्ष्येण नाम चक्रुर्मानुष मिति । एवमादिकं परोक्षप्रियत्वञ्च तेषां देवत्वे वीजम् ।

(३) तयान्योऽन्यगृहवासाभावोदाहरण मप्यत्र श्रुत मेवम्— “नर्तुः ऋतोर्गृहे वसतीत्याहुः”—इति (५. २. ४.) । न ह्येकः ऋतुरपरस्य ऋतोः काले उपलभ्यत इति तदाशयः अथापरम् । अस्ति सूर्यस्य वासो द्युलोके, चन्द्रस्य वासोऽन्तरिक्षे, एतदन्यथाभावः कदाचित् केनचित् कथञ्चिदपि सम्भाव्यतेऽपि किमु ? प्रत्युत सर्व एव ग्रहोपग्रहपृथिवीनक्षत्रादयो देवा स्वस्वकक्षायां चिरं भ्रमन्तीत्येव ध्रुवम् । तदन्तर्गताना मग्निवाय्वादीना मध्ये मेवानन्यगृहवासत्वं सूक्ष्मविज्ञानदृष्ट्योपलभ्यत एव । ये केचन विद्वांसो मनुष्या देवत्व मिच्छेयुः, तेषां मध्येतदनुकरणेनानन्यगृहवासित्वं स्यादभ्यसनीयम्, यथा च स्वात्मीयजनस्तन्धारोहित्वेन परपिण्डादत्वं दुःखायेत्युपलभ्यतेति ।

(४) अप्यमरणधर्मत्वञ्च तेषा मग्न्यादीनां प्रत्यक्ष सेव ; न हि कदापि क्वचिदपि केनाप्यग्न्यादेरभावो विज्ञायत इति । विद्वांसोऽपि विद्यादिप्रभावेणामरत्व मप्युपगच्छन्त्येव ; तद्यथा — वसिष्ठ-विश्वामित्रमाभ्यात्वेन कृष्णार्जुनव्यासबाल्मीकादयः । इत्य ममरण-धर्मसाम्याच्च तेषां देवत्व मव्याहत मिति ।

ऋत्विजा मपि विद्वत्तयेव सत्यभाषित्वादिना सिद्धं देवत्वम् ;
 न ह्यवेदविदुषा मार्त्विज्यं विहित मस्तीति । तथाह्याम्नातम्—
 “ऋत्विजो ह्येव देवयजनं ये ब्राह्मणाः शुश्रुवांसोऽनूचाना विद्वांसो
 याजयन्ति”—इति शत० ३. १. १. ५ । अनुपद मिह प्रदर्शितम्
 “एद मगन्म (१७८ पृ०)”—इत्यादि मन्त्रलिङ्ग ऋत्विजां
 देवत्वस्थापनायैवाम्नातं व्याख्यातञ्च तथोपपाद मध्वर्युब्राह्मणे
 “एतद् यजुराह”—इत्यादिना (३. १. १. ११. १२.) ।

दीक्षिताना मपि यजमानानां यज्ञदीक्षा मारभ्य यज्ञसमाप्तिं
 यावद् भवत्येव देवत्वम् । तच्चााम्नातं बहुत्र । तद्यथा— “यो दीक्षते
 स देवताना मेको भवति”—इति श० ब्रा० ३. १. १. ८, १० ।
 “अमानुष इव वा एतद् भवति, यत् व्रत मुपैति; न हि
 तदवकल्पते०—० । तद् खलु पुनर्मानुषो भवति; तस्मादिदं महं
 य एवास्मि सोऽस्मीत्येव व्रतं विसृजेत”—इति च तत्रैव (१. १. ६.) ।
 तत्राप्यनृतपरिहारादिकं मेव वीजम् । अत एव दीक्षितस्य सत्य-
 वदनं सर्वेष्वेव ब्राह्मणेषूपदिष्टम् । तद्यथा— “दीक्षितेन सत्यं मेव
 वदितव्यम्”—इति (ऐ० ब्रा० १. १. ६.) ।

एवं हि वेदेषु चतुर्विधा देवा श्रूयन्त इत्येव फलितम् । तत्र,
 अग्निवायुसूर्या अग्नीन्द्रसूर्या वैते त्रयो मुख्या देवाः, पृथ्वीजल-
 चन्द्रमःप्रभृतयो बहव एव तन्मुख्यदेवसहचरादय इत्यमुख्या देवाः,
 इध्माक्षग्रावादयः पारिभाषिका देवाः, ऋत्विग्यजमानविद्वांसस्तु
 गौणा देवा इति सिद्धान्तः ॥

अथापीश्वरस्य “सत्यं ज्ञानं मनन्तं ब्रह्म”—इत्यादिश्रुतिसिद्धं
 सत्यसंहितात्वं प्रबलं मेवास्ति, “एकं मेवाहितीयम्”—इत्येवमादि-
 श्रुतिभ्योऽपरेश्वरस्याभावात् अन्यगृह्णामित्वं त्वस्यासम्भव मेव,

परोक्षप्रियत्व मपि तत्सृष्टाना मेषां जीवाना मतीतानागतज्ञान-
शून्यत्वेन स्पष्टम्, अमरत्वस्य तु का कथा ? सर्वश्रुतिसिद्धो हि
तस्यामरभावः सर्वधीमत्प्रतीतश्चेति । सत्यप्येवं मन्त्राणा मधि-
यज्ञव्याख्याने प्रत्यक्षदृष्टप्रज्वलिताङ्गारादिरूपाग्न्यादीना मेव ग्रहणत
इष्टसिद्धेरपराभिधेयस्यानाकाङ्क्षितत्वात् दर्शितविनियोगश्रुत्युपलब्ध-
क्रियासाधनोपयोगित्वाच्च देवशब्देन देवताभिधानाग्न्यादिशब्दैश्च
न तस्य देवदेवस्य ग्रहणं याञ्जिकसम्मतम् । अधिदैवतव्याख्याने
चाग्न्यादिद्रव्यादिविज्ञान मेवाभीष्ट मित्यग्न्यादिपदाना मीश्वर-
वाचित्वस्वीकारो व्यर्थ एव । "अध्यात्मव्याख्यानन्तु त्रिविधं भवति ;
आत्मशब्देन परापरात्मनोः शरीरस्य च बोधात् । तत्र शरीर-
परव्याख्याने जीवपरव्याख्याने चेश्वरार्थस्य नैव प्रयोजनीयता ;
परमात्मपरव्याख्यानन्तु येषां मन्त्राणा मुपयुज्यते, तेष्वेव स्यात्तदा-
दरणीय मिति सर्वैरभ्युपेय मेवेति ॥

अथ यद्यपि परमात्मपरं जीवपरं शरीरपरं चेति त्रिविध मपि
व्याख्यानं स्यादधिदैवतव्याख्यानान्तर्गतम्, तथापि ब्राह्मणवसिष्ठ-
न्यायेनैवेह प्राधान्याभ्युपगमात् निरुक्तादौ पार्थक्येनोचतेऽथाध्यात्म
मिति । तद्यथा ऋ० सं० १. १६४. १५—

“साकञ्चानां सप्तथ माहुरेकजं षड्विद्यमा ऋषयो देवजा इति ।
तेषामिष्टानि विहितानि धामशः स्यात्वे रैजन्ते विकृतानि रूपशः” ।

“सहजातानां षष्ठा सृषीणा मादित्यः सप्तमः ०—० इत्यधि-
दैवतम् ; अथाध्यात्मम्—सहजातानां षष्ठा मिन्द्रियाणा मात्मा
सप्तमः”—इत्यादि तन्नैरुक्तव्याख्यानम् (१३, २. १८.) । अत्रात्मपदेन
जीवस्य ग्रहणम् ।

अथात्मपदेन परमात्मनो यथा ऋ० सं० ८. ८६. ५—

“सोमः पवते जनिता मतीनां जनिता दिवो जनिता पृथिव्याः ।
जनिताग्नेर्जनिता सूर्यस्य जनितेन्द्रस्य जनितोत विष्णोः”—इति ।

“सोमः सूर्यः ०—० इत्यधिदैवतम् ; अथाध्यात्मम्— सोम
आत्मा”—इत्यादि चात्र निरुक्तम् (१३. १. १२.) ॥

अथापि तान्यध्यात्मादीनि नामतस्त्रिविधानि वस्तुतः पञ्च-
विधानि व्याख्यानानि न हि सर्वेषां मेव मन्वाणां सुपपद्यन्ते ;
प्रत्युत केषाञ्चिदेकविधम्, केषाञ्चिद् द्विविधम्, केषाञ्चिद् बहुविध
मपि । तत्राधिदैवतमन्वा एवात्र प्रायस्त्रिभागाधिकाः श्रुताः,
केवलाधियज्ञार्थाः केवलाध्यात्मार्थाश्च सन्ति केचन स्वल्पाः । एव मपि
यदधिदैवतमन्वाणां बहूनां मेवाधियज्ञं व्याख्यानं कृतं ब्राह्मण-
कारैर्यज्ञसिद्धार्थम्, अध्यात्मव्याख्यानं मप्यादृत मात्मवादिभि-
रुपनिषदादिषु ; तस्मात् सर्ववेदेष्वधिदैवतमन्वाणां प्राचुर्येऽपि
साम्प्रत मन्वेषणीयत्वं गतम् तदिहोदाहरामः—

यज्ञं ज्योतिष्टोमादिकं मधिकृत्य यद् व्याख्यानम्, तदधि-
यज्ञम् । तादृशं केवलाधियज्ञव्याख्यानयोग्यमन्वो यथा—

“उरु प्रथस्वोरु ते यज्ञपतिः प्रथताम्”—इति वा० सं० १. २२. ६ ।

कपालेषु पुरोडाशप्रथने विहितः । तच्च विधानं मन्त्रव्याख्यान-
सहितं श्रुतं शतपथे । तथाहि— “तं प्रथयति, उरुप्रथा उरु प्रथ-
स्वेति प्रथयत्येवं मेतदुरु ते यज्ञपतिः प्रथता मिति ; यजमानो वै
यज्ञपतिस्तद्यजमानायैवैतदाशिष माशास्ते”— इति (१. १. ६. ८.) ।
अपरो दाशतय्या मपि यथा १०. ७१. ११—

“ऋचान्वः पोष मास्ते पुपुष्वान् गायत्रं त्वो गायति शक्नूरीषु ।

ब्रह्मा त्वो वदति जातविद्यां यज्ञस्य मात्रां विमिमीत उ त्वः”

“इत्यृत्विक्कर्मणां विनियोग माचष्टे”—इत्याद्यत्र नैरुक्तम् (१. ३. ३.)

केवलाध्यात्मव्याख्यानयोग्यमन्त्रो यथा १. १६४. २०—

“द्वा सुपर्णा सयुजा सखाया समानं वृक्षं परिषस्वजाते ।

तयोरन्यः पिप्पलं स्वादृत्ति अनश्नन्नन्यो अभिचाकशीति”-
इति । “द्वौ द्वौ प्रतिष्ठितौ”—इत्यादि, “इत्यात्मगति माचष्टे”—
इत्यन्तश्चैतन्नैरुक्तं (१३. ४. २.) व्याख्यानं द्रष्टव्यम् ।

देवतां देवते देवताः वा अधिष्ठत्य दृष्टो मन्त्रोऽधिदेवतः ।
देवतासु पूर्वोक्तलक्षणाः सर्वविधा एवेह विज्ञायन्ते ; परापरशरीरा-
त्मकानां मात्मनाञ्च देवत्वस्वीकारेण तत्तद्विज्ञानमन्त्राणां मध्या-
त्मेतिप्रसिद्धानां मध्येतदन्तर्गतत्वम् । एवञ्चाधिदेवतमन्त्रेभ्यस्त्वा-
ब्रह्मस्तम्बपर्यन्तानां पार्थिवानां मपार्थिवानाञ्च गुणस्वरूपोप-
योगितादीनां विज्ञातं भवतीत्यधिदेवतमेव व्याख्यानं सर्वपदार्थ-
विज्ञानमूलं प्रधानम् । अतो निरुक्तकृद्भिः प्रायः सर्वेषां मेव निग-
मानां मधिदेवतव्याख्यानमेवाश्रितम् । तद्यथा— “स न मन्ये-
ताय मेवाग्निरिति, अध्येते उत्तरे ज्योतिषी अग्नी उच्येते, ततो नु
मध्यमः— ‘अभि प्रवन्त समनेव योषाः कल्याण्याः स्मयमानासो
अग्निम् । घृतस्य धाराः समिधो नसन्त ता वृषाणो हर्यति जात-
वेदाः’ । (‘अभिप्रवन्त’) अभिनमन्त (‘समनेव’) समनस इव
‘योषाः’ ‘कल्याण्यः’ ‘स्मयमानासः’ ‘अग्निम्’ इति त्रीपमिकम् ।
‘घृतस्य धाराः’ उदकस्य धाराः ‘समिधः’ ‘नसन्त’ । नसतिराप्नोति-
कर्मा वा, नमतिकर्मा वा । ‘ता जुषाणो हर्यति जातवेदाः’ हर्यतिः
प्रेप्साकर्मा—इति निरु० ७. ४. ४ । अत्र माध्यमिकस्य विद्यु-
दग्नेः सूर्यरश्म्याहृतोदकान्येव समिधनानीत्युक्तं विज्ञानम् । अत
एवान्यत्रोक्तमेतयोरन्योः पार्थक्यम्— “यावदनुपात्तो भवति
मध्यमधर्मेव तावद् भवति— उदकेन्धनः शरीरोपशमनः ; उपा-

दीयमान एवायं (पार्थिवाग्निः) सम्मद्यते— उदकोपशमनः शरीरदीप्तिः”—इति (निरु० ७. ६. ६.) । वैद्युदग्नेरुदकजातत्वमन्यस्मिन्नपि मन्त्रे सुव्यक्तम् । तद्यथा— “आदित् प्रत्नस्य रेतसो ज्योतिः पश्यन्ति वासरम् । परो यदिध्यते दिवि”—इति ८. ६. ३० ।

अनेकत्र तु निरुक्तकारो यज्ञानुरोधादेकस्य मन्त्रस्याधियज्ञ-व्याख्यान मुक्त्वापि पुनः स्वचित्ततोषायाधिदैवतञ्चाह । तद्यथा—

“सोमं मन्यते पपिवान् यत् सम्पिवन्त्योषधिम् ।

सोमं यं ब्राह्मणो विदुर्न तस्याश्नाति कश्चन”—इति ।

अस्य मन्त्रस्य (ऋ० सं० १०. ८५. ३.) एतन्नैरुक्तं व्याख्यानम्— “वृथा सुत मसोम माह०—० ‘कश्चन’ अयज्वा ; इत्यधियज्ञम् । अथाधिदैवतम्—० यजुस्सुत मसोम माह, सोमं यं ब्राह्मणो विदु-श्चन्द्रमसम् न तस्याश्नाति ‘कश्चन’ अदेव इति”—इति ११. १. ४ ।

एवम्, “इषि त्वोर्जं त्वा”—इत्यस्याधिदैवतमन्त्रस्यैव यज्ञानु-रोधाद् छिनद्गीत्यादिपदाध्याहारेणाधियज्ञं व्याख्यानं कुर्वन्नपि शतपथप्रवक्ता वायुविज्ञानं न जहाविति पूर्वमेवोदाहृतम् (६५०) ।

एव मेकस्यैव मन्त्रस्य पूर्वं मधिदैवतव्याख्यानं प्रदर्श्य ततोऽध्यात्म मपि व्याख्यानं प्रदर्शितम् । तद्यथा ऋ० सं० ८. ८६. ४—

“सोमः पवते जनिता मतीनां जनिता दिवो जनिता पृथिव्याः ।

जनिताग्नेर्जनिता सूर्यस्य जनितेन्द्रस्य जनितात विष्णाः”—इति ।

अस्य “सोमः सूर्यः प्रसवनात्—० इत्यधिदैवतम् ; अथाध्यात्मम्— सोम आत्माप्येतस्मादेव”—इत्यादि नैरुक्तं द्रष्टव्यम् (१३. २. १२.) ।

एकस्य मन्त्रस्य त्रिविधं चतुर्विधं वा व्याख्यानमप्युपपद्यते । तद्यथा “अग्नि मीडे पुरोहितम्”—इत्यस्य (ऋ० सं० १. १. १) । एतस्य हि अधियज्ञपक्षे ‘पुरः’ सम्मुखे वेद्यां ‘हितं’ निहित मिम

मेम 'अग्निम्' पार्थिवं प्रज्वलन्त मङ्गारम्, अधिदेवतपक्षे 'अग्निम्' 'पुरः' पूर्वस्यां दिशि 'हितम्' उदितं सूर्यम्, अध्यात्मपक्षे 'पुरो-हितम् अग्निम्' सर्वेषा मेव' पुरः स्थितं परमात्मानम्, जीवं वेति चत्वारोऽप्यर्थाः सङ्गच्छन्त एवेति ॥

अथाधिदैवतार्थतो बहव उपदेशा अपि लक्षिता भवन्ति । तद्यथा ऋ० सं० १. १५५. ६—

“ता वां वास्तून्युष्मसि गमध्ये, यत्र गावो भूरिशृङ्गा अयासः ।

अत्राह तदुरुगायस्य वृष्णः, परमं पद भवभाति भूरि”—इति ।

“सर्वेऽपि रश्मयो गाव उर्चन्ते”—इति ब्रुवता वास्कमुनिना तन्नि-गमरूपत्वेन प्रदर्शितस्यास्यार्थमङ्गेपस्त्वेव मभापि—“('ता') तानि 'वास्तूनि' ('उष्मसि') कामयामहे 'वा' (वयम्), ('गमध्ये') गमनाय ; 'यत्र' (येषु वास्तुषु) 'गावः' (रश्मयः) ('भूरिशृङ्गाः') बहुशृङ्गाः—०—० 'अयासः' अयनाः ; ('अत्र') तत्र (तेषु वास्तुषु) 'उरुगायस्य' महागतेः ('वृष्णः') विश्णोः 'तत्' परार्द्धस्थं 'परमं पदम्' (आकाशं) 'भवभाति' 'भूरि' बहु”—इति निरु० २. २. ३ । इतश्चात्र वास्तुविज्ञानं सुपलभ्यते । तथाहि— येषु वास्तुषु मध्ये बहु आकाशं स्यात्, यस्मिंश्चाकाशे सूर्यरश्मीनां वायुप्रेरितं गमनागमनञ्च प्रचुरं भवेत्, तादृशानि बहुवायुकाशातपालोकमभ्वितान्येव वास्तूनि विद्वद्भिर्वासायाश्चयणीयानीत्युपदेशः फलितः ।

एवं गृहद्वारनिर्माणञ्च कीटक् कर्तव्यमित्युपदेशश्चाधिदैविकार्थत एव लभ्यते यथा ऋ० सं० १०. ११०. ५—

“व्यचस्वतीरुर्विया विश्रयन्तां पतिभ्यो न जनयः शुभमानाः ।

देवीर्द्वारो वृहतीर्विश्वं मिन्वा देवेभ्यो भवत सुप्रायणाः”—इति ।

अस्मिन् मन्त्रे गृहाणां द्वारः कीदृश्यो निर्मातव्या इत्येवोप-
दिष्टम् । 'द्वारः' यज्ञगृहाणां विद्वद्गृहाणां वा 'देवीः' देव्यः, दीप्ति-
मत्यः ["द्वाराभिमानिन्यो हे देव्यः"—इति सा० भा०] 'व्यच-
स्वत्यः' व्यञ्जनवत्यः, बहुवायुप्रवेशयोग्याः, 'उर्विया' उरुत्वेन, प्रस्थ-
त्वेन 'विश्वयन्ताम्' सुयोग्याधिकप्रस्थकपाटयुक्ता भवन्वित्यर्थः ।
'पतिभ्यो जनयः न शुभमानाः' कुलवध्वो यथा स्वं स्वं पतिं तोष-
यितुं सुन्दरवसनभूषणैः शोभन्ते, तथैव शोभिताश्च भवन्वित्यर्थः ।
अतएवोक्त मैत्रेयके "विश्व मिव हि रूपं रराट्याः शुक्ल मिव
च कृष्ण मिव च"—इति (१. ५. ३.०) । 'विश्व मिन्याः' "विश्व
माभिरेति"—इति तन्निरुक्तम् (८. २. ७.) ["सर्वस्य प्रीणयित्वाः"
—इति सा० भा०], एवं 'बृहतीः' बृहत्यो दैर्घ्येण 'देविभ्यः' ऋत्वि-
ग्यजमानेभ्योऽन्येभ्यश्च विद्वद्भ्यः 'सुप्रायणाः' सुहृदप्रवेगाः 'भवत' इति
तदर्थः । तदेतेन विद्वद्भिः सुदैर्घप्रस्थयुक्ताः वायुप्रवेशप्रवहनयोग्याः
सुचित्रिता दीप्तिमत्यो द्वारः कर्त्तव्या इति द्वारविज्ञानं मुपदिष्टम् ।

अन्याप्येव मेषा द्रष्टव्या ऋ० सं० ३. १८. २—

"तपो ष्वग्ने अन्तरात् अमित्रात् तपो शंस मररुपः परस्य ।
तपो वसो चिकितानो अचित्तान् वि ते तिष्ठन्ता मजरा अयासः"
—इत्यस्या ऋच इदं सायणीयं भाष्यम्— "हे 'अग्ने' 'अन्तरान्'
अभिभावकान् 'अमित्रान्' शत्रून् 'सु' सुष्ठु यथा भवति तथा 'तपो'
तपैव बाधस्व । किञ्च 'अररुपः' तुभ्यं हविरप्रयच्छतः, अत एव
'परस्य' शत्रुभूतस्य स्वं 'शंसम्' अभिलाषं 'तपो' क्षपय । 'वसो'
सर्वस्य वासयितः हे अग्ने ! 'चिकितानः' कर्माभिन्नस्त्वम् 'अचि-
त्तान्' स्वकर्मण्यनासक्तमनस्कान् पुरुषान् 'तपो' सन्तप । यस्मा-
देवं तस्मात् 'ते' तव रश्मयः 'अजराः' जरारहिताः अतएव

‘अयासः’ सर्वत्र गमनस्वभावाः सन्तो ‘वि तिष्ठन्ताम्’ विशेषेण तिष्ठन्तु”-इति । अत्र ‘तुभ्यं हविरप्रयच्छतः’-इति भाष्यवचनादवगम्यते मन्त्रेणैतेनाग्निपूजाहीनाना मत एवाग्निशत्रूणां मनुष्याणां विनाशः प्रार्थित इति, तदिदं मसङ्गतं मशाब्दञ्चेति ।

अग्नन्मते त्वेत्तन्मन्त्रस्यैवं व्याख्यानं कार्यम्— प्रथमपादस्य, हे ‘अग्ने !’ ‘अन्तरान् अमितान्’ गृहमध्यस्थान् शत्रुभूतान् आर्द्र-भावान् ‘तप उ’ शोषयेवेति । द्वितीयपादस्य, ‘अररुषः परस्य’ ‘अरुषीराशचनात्’-इति हि निरुक्तम् (१२. १. ७.), अररुषः = अनरुषः, तथाच शत्रुभूतस्याप्रकाशस्य ‘गंसम्’ नाम अस्तित्व मिति यावत्, ‘तपा’ दह, नाशयेति । तृतीयपादस्य, हे ‘वसो’ ‘दिकितानः’ प्रज्वलन् त्वं ‘अचित्तान्’ चित्तशून्यान् दंशमशकादीन् ‘तप उ’ तपयेवेति । चतुर्थपादस्य, ‘ते’ तव सखि-भूताः ‘अजराः’ ‘अयामः’ पवमानाः ‘वितिष्ठन्ताम्’ अत्र गृहे इति शेषः । अग्नीं ज्वलिते वायोरागमनं प्रत्यक्षम्, अत एवाग्नेर्वायु-सखेति च नाम प्रसिद्ध मिति । तदेव मार्द्रं गृहंऽग्निप्रज्वालनेन तदार्द्रिभावां नश्यति, तत्र प्रकाशोऽपि भवति, तदाद्राभ्यकाराश्रिता दंशमशकादिजीवा अपि विदूरिता भवन्ति, तत्र सदागतेर्गमनञ्च सिध्यतीति फलितार्थः सम्पन्नः । तदेतेन मन्त्रेण गृहस्य प्रकाश-शून्यत्वम्, तन्निबन्धन मार्द्रत्वम्, तत एव वायुप्रवाहहीनत्वम्, तदाश्रितं दंशमशकादिजीवाश्रयत्वञ्चेति चत्वारि दूषणानि विज्ञापितानि ; तेषां चतुर्णां मेव दूषणानां निवारणाय तादृशे गृहे अग्नेः प्रज्वालनञ्चोपदिष्टम् ।

हन्तैवं पदार्थविज्ञानशिद्धोपयोगीनि बहूपदेशपूर्णानि चैता-दृशान्युत्कृष्टतमान्यधिदैवतव्याख्यानान्यपहाय, परमात्मज्ञानपिपा-

सूनां तर्पणानि अध्यात्मव्याख्यानानि च विलोप्य, अधियज्ञव्याख्या-
नान्येवाभाषत सर्ववेदभाष्यकारः सायणाचार्यस्तथान्यान्योऽपि ।
उक्तञ्च तेन सायणेन ऋक्संहिताभाष्ये अस्यवामीयसूक्तव्याख्याना-
रम्भे— ‘एव सुत्तरवाप्यधिदैवतपरतयाध्यात्मपरतया च योजयितुं
शक्यम्, तथापि स्वरसत्त्वाभावात् ग्रन्थविस्तरभयाच्च न लिख्यते ;
तत्र द्वा सुपर्णेत्यादौ स्फुट माध्यात्मिको ह्यर्थः प्रतीयते, तत्र त मेव
प्रतिपादयामः’—इति (१. १६४. १.) । अहो स्वरसत्त्वाभावः !

वस्तुतो ध्वान्ताच्छत्रविज्ञानकालिकाना मशेषशेषसुधीमता मपि
तेषां सायणमहीधरादीना मधिदैवतार्थतोऽपि मन्त्राभिप्रेतं प्रकृत-
विज्ञानं नैव स्फुरितं सम्यगिति तच्छीघ्रं मेवाभवत् । दर्शयामश्चेह
तथाविध मपि किञ्चिद् । सन्ति यजुस्संहितायां कतिचिद् ब्रह्मोद्य-
सञ्ज्ञका ऋज्ञन्त्राः, ते सर्वे नूनं विविधविज्ञानपूर्णा अपि सायणा-
दिभिर्न तथा व्याख्याताः । तद्यथा तत्रत्यैकस्या ऋचोर्द्वैर्च एषः—

“पृच्छामि त्वा पर मन्तं पृथिव्याः ,

पृच्छामि यत्र भुवनस्य नाभिः”—इति (वा० सं० २३. ६१.) ।

एतत्पृच्छयोरुत्तरे अपि तद्द्वितीयस्या सेवर्चि श्रुते—

“इयं वेदिः परो अन्तः पृथिव्याः”,

“अयं यज्ञो भुवनस्य नाभिः”—इति (वा० सं० २३. ६२.) ।

तावेतौ द्वावेवार्द्वर्चौ ऋक्संहिताया मप्याम्नातौ (१. १६४. ३४,
३५.) । तैत्तिरीयसंहितायाञ्चेमावान्नातौ (७. ४. १८. ५, ६.),
तद्ब्राह्मणे चोपन्यस्तौ (३. ८. ५.) । तदेतयोर्व्याख्यानानि—

‘हे यजमान ! ०—० यत्र सर्वा पृथिवी समाप्यते, तत्
पृच्छामि । तथा त्वा मन्यत् पृच्छामि । किं तदिति, उच्यते—
यत्र भुवनस्य नाभिः सन्नाहो बन्धनम्, यत्र सर्वं सन्नद्धं भवति त

मित्यर्थः—इति । ततः ‘पृथिव्याः प्रथनवत्याः भूम्याः परो अन्तः पर-
मन्तं पर्यवसान मियं वेदिः । न हि वेद्यतिरिक्ता भूमिरस्ति ;
“एतावती वै पृथिवी यावती वेदिः”—इति (ब्रा० २. ६. १२.
३.) श्रुतेः । तथायं यज्ञो भुवनस्य भूतजातस्य नाभिः सन्नहनम् ;
दृष्ट्यादिसर्वफलोत्पत्तेः सर्वप्राणिनां बन्धकत्वात्—इति च । एते
तयोरर्हर्षयोः सायणकृते ऋग्भाषीयाधिदेवतव्याख्याने ।

‘हे ब्रह्मन् ! त्वां पृथिव्याः पर मन्तं पृच्छामि । यतः पर
मुक्कृष्टप्रदेशो नास्ति, सोऽयं परोऽन्तः । तथा चक्रस्य नाभिरिव
सर्वस्य भुवनस्य नाभिस्थानीयं वस्तु पृच्छामि’—इति । ततः ‘ययं
यागवेदिः, ता मेव पृथिव्याः पर मन्तं याज्ञिका आहुः न हि वेद्या
अधिकः कश्चिद् भूप्रदेशोऽस्ति’—इत्यादि च । एते तयोरर्हर्षयोः
सायणकृते तैत्तिरीयभाषीयाधिदेवतव्याख्याने ।

‘यागसम्बन्धिनी या वेदिः, सा पृथिव्या मुक्कृष्टप्रदेशः ; न हि
ततोऽन्य उक्कृष्टदेशः कश्चिद् विद्यते’—इति, ‘यथा शरीरस्य नाभिः
मध्यप्रदेशः, तथा यज्ञः सर्वस्य लोकस्य मध्यस्थानीयः ; कर्मा-
धीनत्वात् सर्वजगद्व्यवहारस्य’—इति चैते तयोरर्हर्षयोः सायणकृते
तैत्तिरीयब्राह्मणीयाधिदेवतव्याख्याने ।

‘हे अध्वर्यो ! पृथिव्याः पर मन्तं मवधिभूतं पर्यन्तं त्वा महं
पृच्छामि । यस्मिन् स्थाने भुवनस्य भूतजातस्य नाभिः कारणं
तदपि त्वां पृच्छामि’—इति, ‘इयं वेदिः उत्तरवेदिः पृथिव्याः परः
अन्तः अवधिः वेदेः सर्वपृथ्वीरूपत्वादित्यर्थः । भुवनस्य नाभिः
कारणम् अयं यज्ञोऽखमेधः भुवनस्य प्राणिजातस्य नाभिः कार-
णम् ; “यज्ञाद् वै प्रजाः प्रजायन्ते”—इति श्रुतेः—इति चैते तयो-
रर्हर्षयोर्महीधरकृते यजुर्भाषीयाधिदेवतव्याख्याने ।

तत्त्वतस्त्विह प्रथम-पृच्छामित्वेतिप्रश्नोत्तराभ्यां पृथिव्या वर्तु-
लाकारत्वं प्रतिपादितम् ; वर्तुलस्यैव हि पदार्थस्याद्यन्तसीम्नोरैक्य-
दर्शनाद् ; यतः कुतश्च चालिता रज्जुस्तत्रैवावसीयते इति सर्वं मेव
स्थान मादिशब्दभागन्तशब्दभाक् च भवेदित्यभिप्रेत्यैवोत्तरित मियं
वेदिः परो अन्त इति । एतेन पृथिव्याकृतिविज्ञानं सुपदिष्टम् ।

एव मपर-पृच्छामित्वेतिप्रश्नोत्तराभ्यां पृथिव्या माध्याकर्षण-
शक्तिमत्त्वं प्रतिपादितम् ; नाभिपदार्थस्य हि मध्यस्थत्वेन बन्धन-
रूपत्वेन चान्यत्रान्यत्र सिद्धान्तितत्वात् । तथा ह्यैतरेयकम्— “अयं
वै वेनोऽस्माद्वा ऊर्धा अन्ये प्राणा वैनन्यत्राञ्जोऽन्दे तस्माद् वेनः
प्राणो वा अयं सन् नाभिरिति तस्मान्नाभिस्तन्नाभिर्नाभित्वम् प्राण
मेवास्मिंस्तद्वधाति”—इति (१. ४. ३.) । “नाभिः सन्नहनात् ।
नाभ्या सन्नद्धा गर्भा जायन्त इत्याहुः”—इति च नैरुक्तम् (४. ३. ५.) ।
‘णह बन्धने’—इति दिवादिधातोः ‘नहो भश्च’ इतीञ्प्रत्यये भान्ता-
देशे चाद्युदात्तो नाभिश्चोऽयं निष्पद्यते । तदेवं मध्यस्थत्वे सति
अभितः स्थितानां सन्निहितानां बन्धनरूपत्वं नाभित्वं मिति सम्प-
द्यते नाभिलक्षणम् । अत एव शारीराणां स्नायूनां वायूनाञ्च
मध्यस्थस्य बन्धनरूपस्याङ्गस्य नाभिरिति समाख्या, रथचक्रवलय-
गतानामराणां मध्यस्थो बन्धकोऽपि नाभिरुच्यते, मौरजगन्मण्डलस्य
मध्यस्थः खरश्मिभिराकृत्य सर्वेषां ग्रहोपग्रहाणां बन्धकश्चासौ सूर्या-
ऽप्याख्यायते नाभिरिति । तद्यथा ऋ० सं० १०. १. ५. ३—
“विश्वस्य नाभिं चरतो ध्रुवस्य कवेधित् तन्तुं मनमा वियन्तः”—इति,
“वैश्वानर नाभिरसि क्षितीनाम्”—इति च १०. ११. २. १ ।
एवञ्च मध्यस्थ आकर्षणहेतुर्नाभिरित्येवाभिप्रेत्येह प्रश्नोत्तरे दृष्टान्त-
विधया अतिसन्निहितस्य स्वाधारभूमैर्यज्ञस्य नाभित्वं सुपन्थस्तम् ।

अयते चेवं मन्त्रांश एष ऋक्संहितायां (१. ६६. ३.), यजु-
संहितायाञ्च (५. १६.)—“दाधर्थं पृथिवी मभितो मयूखैः”—इति ।

तस्यास्येदं सायणीयं भाष्यम्— “हे ‘विष्णो !’ ०—०,
‘पृथिवी’ प्रथिता मिमां भूमिम् ‘अभितः’ सर्वत्र स्थितैः ‘मयूखैः’
पर्वतैः ‘दाधर्थं’ धारितवानसि, यथा न चलति तथा दृढीकृत-
वानित्यर्थ इति । तदत्र मयूखशब्दस्य अश्रुतपूर्वः पर्वतार्थस्तत्र प्रकृ-
तार्थसमन्वयासमर्थतयैव तेनाश्रित इति प्रकृतार्थसमन्वयासमर्थता
च तस्य विदुषो ऽभवन्नूनं तत्कालमाहृत्यत एवेति च स्फुटम् ।

अत्रास्येदं महीधरकृतं भाष्यम्— “हे ‘विष्णो !’ ०—०,
‘पृथिवी’ ‘मयूखैः’ स्वतेजोरूपैः नानाजीवैः वराहाद्यनेकावतारैर्वा
‘अभितः’ ‘दाधर्थं’ दधर्थं, सर्वतो धारितवानसि”—इति । अत्र
नानाजीवानां वराहाद्यनेकावताराणां वा तेजोरूपत्वकल्पनम्,
तथाविधसाधनेः पृथिव्या विष्णुकर्तृकं धारणञ्चेति सर्वं भवेत्तत्
तत्कालस्य गाढतमसाच्छन्नविज्ञानत्व मेवावेदयति ।

तत्त्वतस्त्वह रश्मिभिः साधनेः विष्णुनामसूर्यकर्तृकं पृथिव्याः
सर्वतो धारण मिति विज्ञान मेवोपदिष्टम् । एतेनाकर्षणशक्ति-
विज्ञानं पुरा नासीदित्यद्यतनविज्ञानविदा मास्फालितसिद्धान्तो
ऽपि नूनं गिर्युद्धीर्णाग्निप्रध्वस्तः ।

एव मन्यत्रापि यथा— “सलिलं वा इदं मन्त्रासीत्, यद-
तरन् तत् तारकाणां तारकत्वम्”—इति तै० ब्रा० १. ५. २. ५ ।
‘द्यावापृथिव्योरन्तर्मध्ये यदिदं स्थावरजङ्गमात्मकं जगद् दृश्यते,
तत् सर्वं पुरा प्रलयकाले सलिल मेवासीत्, तदानीं कृत्तिकाद्याः
सलिलं तीर्त्वा लोकान्तरेषु गताः; तस्मात् तरन्तीति व्युत्पत्त्या
तारकत्वं सम्पन्नम्”—इति तत्र सा० भा० ।

तदिदं व्याख्यानं नोपपद्यते कथं मपि ; स्थावरजङ्गमात्मक-
जगत्त्वन्तु पार्थिवानामेव, पौराणिकमते प्रलयकाले सलिलाद्भुत-
त्वञ्च तेषां मेव विवक्षितम्, अत्र पृथिव्यां कदाप्येकदा कृत्तिकादि-
तारकाणां संस्थितिवर्णनं मपि गञ्जिकागुञ्जनम्, तदितस्तीर्त्वा
तासां मूर्द्धपलायनन्तु दूरपराहतं मिति सुधीभिरेवाकलनीयम् ।

तत्त्वतो ऽस्ति हि सलिलं मित्यन्तरिक्षवचनम् ; 'आपः'-
इत्यस्य 'समुद्रः'-इत्यस्य चान्तरिक्षनामसु पाठात् (निघ०
१. ३. ८, १५.), निरुक्ते माध्यमिकत्वेन व्याख्यानात् (११.
४. ६.), अत्रैव इदं मन्तरासीदिति श्रुतेस्तथैवार्थोपपत्तेश्च ।
तरणं च प्लवनं मेवेहेष्टम् ; तारकासु तस्यैव सम्भवात् । अथवा
यस्य सलिलं मित्युदकनाम, परं तदिह माध्यमिकं मेवेष्टम् ;
अत्रैव इदं मन्तरासीदिति श्रुतेस्तथैवार्थोपपत्तेश्चेति । 'आसीत्'-
इत्यस्य अस्तीत्यर्थः, 'अतरन्'-इत्यस्य तरन्तीत्येवार्थश्च पाणिनि-
सम्मतः (पा० सू० ३. ४. ६.) । तथा च 'अन्तः' व्यावापृथिव्यो-
र्मध्ये 'यत्' 'इदं' 'सलिलम्' अन्तरिक्षम्, व्यावापृथिव्योः 'अन्तः'
अन्तरिक्षे 'यत्' 'इदं' 'सलिलम्' उदकं वा, 'आसीत्' सदैवास्ति,
एतदेव अन्तरिक्षं सलिलं वा तारकाः 'अतरन्' सदैव तरन्ति ;
'तत् तारकाणां तारकत्वम्' इत्येवार्थः सम्पद्यते सङ्गच्छते चेति ।

अपि तत्रैव किञ्चिदुत्तरं श्रुतं मिदम्— "यानि वा इमानि
पृथिव्याश्चित्राणि, तानि नक्षत्राणि ; तस्मादश्लीलनामनि चित्रे
नावस्येन्न यजेत"—इति तै० ब्रा० १. ५. २. ६ । अत्रेदं सायणीयं
भाष्यम्— 'पृथिव्याः सम्बन्धीनि चित्राणि विविधानि ग्रामनगरा-
दीनि स्थानानि सन्ति, तानि नक्षत्रसदृशानि, यथा 'द्युलोकं नक्ष-
त्राणि विविधानि उपकारकाणि च दृश्यन्ते तद्वद् ग्रामादीन्पि ।

तस्मात् कुसम्बन्धिचित्ररूपनिषिद्धं तत् स्थान मञ्जीलनाम प्रतिकूल-
नक्षत्रसदृशं निन्दितं स्थानं स्तेच्छजनभूयिष्ठम्, तस्मिन्नञ्जीलनाम्नि
ग्रामे निवासं यागाद्यनुष्ठानञ्च न कुर्यात्—इति ।

अत्र सुधीभिर्विचार्य मिदम्,— प्रदर्शितं सायणीयं भाष्य
मेव मन्तव्यं चेत्, तर्हि किं ग्रामनगरादिभिन्ने इरिणे, समुद्र-
गर्भं, अन्तरिक्षे वा निवसेद् यजेत चेति, अपीह नक्षत्रप्रकरणे कि
मेतेनाप्रसङ्गसङ्कीर्त्तनेनेति चेति । तत्त्वतस्त्रिवैवं विज्ञान मुपदि-
ष्टम्, यद्यपि पाश्चात्यविज्ञानविद्भिरपि नाधिगतम्; किञ्चेत
एवोपदेशाद् विज्ञायते— तदानी मपि नक्षत्रादीनां स्वरूपादि-
प्रत्यक्षज्ञानायासीत् किंविध मपि महद् यन्त्र मिति ।

एव मधिगुप्त्रैपमन्त्रो यस्तैत्तिरीयब्राह्मणे (३. ६. ६.)
आम्नातः, तत्संहितायाम् (३. ६. ६.), इह चैतरेयके विहितो
व्याख्यातश्च “दैव्याः शमितार आरभध्व सुत मनुष्या इत्याह”—
इत्याद्युक्त्या (२. १. ६.) । स हि यद्यपि यज्ञानुसृतो व्याख्यातः,
परं चिकित्साविज्ञानानुगतशारीरपदार्थज्ञानाद्यर्थ एवेत्यवधेयम्;
न हि पशुपातघाताद्यन्तरा शारीरसूक्ष्मातिसूक्ष्मस्नायुादिभावानां
ज्ञानं सम्भवेन्नाम, नापि तदन्तरेण चिकित्साविज्ञानं पूर्णता मेतीति
सर्वविद्यानिधानस्य वेदस्य तत्राप्युपदेशो विधेय इति ।

तथा यजुर्वेदीयाः “ब्रह्मणे ब्राह्मणम्, क्षत्राय राजन्यम्,
ऋद्धी वैश्यम्, तपसे शूद्रम्, नमसे तस्करम्, नारकाय वीरह-
णम्”—इत्येवमादिका मन्त्राश्च (वा० सं० ३०. ५—२२.) यद्यपि
नूनं तेषां ब्राह्मणादीनां कर्म-कर्मफलादिविज्ञानपराः; तथापि
यज्ञानुसृतः यज्ञीयपशुविधानपरत्वेन व्याख्याताः ।

एवं सम्भोगविज्ञानोपदेशाद्यर्थकाः “अस्त्रे अस्त्रालिख्यम्बिके”—इत्य-

पक्रम्य , “गणानां त्वा गणपतिं हवामहे”—इत्यादयो मन्त्राः
(वा० सं० २३. १८-३१.), तैत्तिरीयब्राह्मणादौ (३. ८, ६, ७.)
अन्यथा व्याख्याता अपीह अश्वोपचारीयत्वेन यज्ञपराः कृता
अधियज्ञास्त्रीलाश्राव्यव्याख्याटभिरिति दिक् ॥

अथाप्येवं बहूनां मन्त्राणा मधिदैवत मर्थं स्वीकृत्य, यास्कोक्त
मधिदैवतार्थं मुहृत्य च ‘यस्य नास्ति स्वयं प्रजा शास्त्रं तस्य करोति
किम्’—इत्यादाहरणभूतेनेव तेन सायणाचार्येणावृत्तैतिहासिकपरतया
व्याख्यान मभाषि च यथा—

“इदं विष्णुर्विचक्रमे त्रेधा निदधे” पदम् ।

समूढ मस्य पांसुरे”—इति ऋ० सं० १. २२. १७ ।

एपाष्टाक्षरपादा त्रिपदा इति गायत्री । यद्यप्यस्या द्वितीयः
पादः सप्ताक्षरः , तथापि गायत्रीत्व मव्याहृतम् । तथा द्वैतरे-
यकम् — “न वा एकेनाक्षरेण कृन्दांसि वियन्ति, न दाभ्याम्”—
इति (१. १. ६.) । पिङ्गलाचार्येण तु एकाक्षरहीनाया
‘निचृत्’—इति, द्वाक्षरहीनायास्तु ‘विराट्’—इति विशेषनामोक्तम् ।
तथाचेयं निचृद्गायत्रीति सम्पन्नम् । अनयर्चा विष्णुर्देवो वर्णित
इत्येषा ‘विष्णवी’ ।

विष्णुशब्दो द्युस्थानदेवतासु पठितः (निघ० ५. ६. ११.)
इति विष्णुः द्युविभागीयो देवः । गम्यते ऽचात्र मन्त्रे प्रवहन्न मिति
स एष विष्णुरादित्यः ; “यच्च किञ्चित् प्रवहन्न मादित्यकर्मैव तत्”
—इत्युक्तेः (निरु० ७. ३. ४.) । सवित्वादिद्वादशसूर्यनामव्याख्यान-
प्रकरणे पूषनामव्याख्यानानन्तरं व्याख्यातं विष्णुनामिति सोऽसौ
पञ्चमः सूर्य एव । तन्नैरुक्तसूर्यद्वादशनामप्रकरणं समासतः प्रद-
र्शितं पुरस्ताद् (१५५ पृ०) । “अथ यद् विशितो भवति, तद्

अत्र च यास्कोक्तौ “प्र मातुः प्रतरं गुह्यम्”—इति (ऋ० सं० १०. ७८. ३.) विद्युद्विज्ञानमन्त्रः प्रमाणम् । वायुरूपञ्चादृश्यम् । तच्चाह “त्रयः केशिनः”—इति (ऋ० सं० १. १६४. ४४.) ज्योतिर्विज्ञानमन्त्रव्याख्यायां यास्कः— “अग्निः पृथिवीं दहति सर्वं केकः, अभिविपश्यति कर्मभिरादित्यः, गतिरेकस्य दृश्यते न रूपं मध्यमस्य”—इति (निरु० १२. ३. ८.) । वैश्वानरव्याख्याया मेव मग्निविद्युदादित्यानां क्रमाद् पृथिव्यन्तरिचद्युस्थानत्व मध्येकात्मकत्व सुपपादितं द्रष्टव्यम् (निरु० ७. ६. ७.) ।

तदित्य मसावेव प्रत्यक्षः सूर्यः, त्रिलोकव्यापी ज्योतिःस्वरूपो विष्णुः, न चास्य माध्यमिकस्य रूपस्य दर्शन मस्तीति शाकपूणिमते सन्पन्नं विष्णुविज्ञानम् ।

श्रीर्णवाभमते शब्दभेदेऽप्यर्थाभेद एव । तद्यथा यदुक्तं शाकपूणिना दिधीति, तदेवोक्तं श्रीर्णवाभेन समारोहण इति ! तदत्र “एपांल्लोकानां रोहणेण सवनानां रोह आस्नातो रोहात् प्रत्यवरोहयिकीर्षितः”—इति (७. ६. ४.) नैरुक्तं द्रष्टव्यम् । एवं विष्णुपदशब्दो “वियद् विष्णुपद मिल्यमरकोपादितोऽन्तरिचवाची प्रसिद्ध एवेति किं तत्र प्रमाणान्वेषणप्रयासेनेति । अवशिष्टं गयशिरसीति पदम् । तच्चाद्ययोः पदार्थयोरुभयोरप्याचार्ययोरैकमत्ये सम्पन्ने अन्तिमपदार्थं कथं स्यान्मतवैध मिल्यविचारित मपि स्वीकार्यम्— पृथिव्यामिति गयशिरसीति चाभिन्नार्थं पदे । पठ्यते हि निघण्टो गृहनामसु ‘गयः’—इति पदम् (३. ४. १.) । एवञ्च समारोहणं सोपानम्, तच्चात्र सूर्यस्योदयस्थान मस्तमयस्थानञ्चैत्येतद्गोलपार्श्वद्वयम् ; विष्णुपद मन्तरिचम्, तच्चैहाधःस्थं ग्राह्यम् ; गयशिरसि गृहाणां मूर्धप्रदेशे । तथा च सूर्यो मध्याह्ने

गयगिरस मागच्छन् , क्रमात् सायं समारोहण मधिरोहन् , रात्रौ विष्णुपदे तिष्ठन् , पुनरुदयात् प्राक् समारोहण मारोहतीति प्रतीयते स्फुट मौर्णवाभाशयः । तदत्र मन्त्रे सूर्यस्यैव गुणा वर्णिता इतीदं विष्णुविज्ञानं नाम सूर्यविज्ञान मेव ।

तैत्तिरीयसंहिताया मध्येष मन्त्र एव मेव सूर्यवाचिविष्णु-विज्ञानपरत्वेन व्याख्यातः । तद्यथा— “स विष्णुस्तेधाऽऽत्मानं विन्य-धत्त,— पृथिव्यां तृतीयम् , अन्तरिक्षे तृतीयम् , दिवि तृतीयम्” —इत्यादि (२. ४. १२. ६.) । बा०-रामायणेऽपि १. ३१. १६ —

“एकेन हि पदा कृत्स्नां पृथिवीं सो (विष्णुः) ऽध्यतिष्ठत ।

द्वितीयेनाव्ययं व्योम, द्यां तृतीयेन, राघव !”—इति ।

अहो पौराणिककालमाहात्म्यम् ! अहो यज्ञपरव्याख्यामात्रा-ध्ययनोध्यापनमाहात्म्यम् ! अहो वालानां कल्पिताख्यानप्रिय-तानुगत्यम् ! यदत्र सर्वब्राह्मण-निरुक्तादिक मालोचयतापि सर्व-वेदभाष्यकारेण सायणाचार्येण व्याख्यातोऽयं मन्त्रः— “विष्णु-स्त्रिविक्रमावतारधारी”—इत्यादिनेति । अथवा श्रूयत एवेतत्—

“ऋचो अक्षरे परमे व्योमन्

यस्मिन् देवा अधि विश्वे निषेदुः ।

यस्तन्न वेद कि मृचा करिष्यति

य इत् तद् विदुस्त इमे समासते”

—इति ऋ० सं० १. १६४. ३६ ।

किञ्च ये वै सर्वशक्तिमतोऽपीश्वरस्य “परित्वाणाय साधूनां विनाशाय च दुष्कृताम् । धर्मसंस्थापनार्थाय सन्भवामि युगे युगे” —इति (भ० गी० ४. ८.) युगे-युगेऽवतरणं भवत्येवेत्यवतारकथायां विश्वसन्ति , विश्वमेयुश्च नार्इवेल्कथितातिश्रान्तेश्वरविश्रामवार-

कथाया मपि, तादृशानां हि देवप्रियाणा मीतादृशेऽर्थे कास्ति
चित्रतेत्यलं प्रासङ्गिकानल्पभाषणेनेति ॥

तदेवंविधाना मधिदेवतार्थयुक्तानां मन्त्राणा माध्यात्मिकार्या-
नाञ्च बहूनां प्रायशो याज्यानुवाक्याशस्तस्तोत्रादौ व्यवहारो
भवति, केवलाधियज्ञार्थयुक्तानान्तु प्रायशः प्रेषादिकर्मन्त्र्यापारेष्विति
विशेषः । येषान्तु मन्त्राणां ज्योतिष्टोमाद्यामुषिकादृष्टफलेषु न कथ
मप्युपयोगः, तादृशानां केषाञ्चिद् ऐहिकदृष्टफलकारीर्यादि-
यागादौ विनियोगा भवन्ति । इतोऽन्येऽपि सन्ति ये मन्त्राः, ते ब्रह्म-
यज्ञपाठादौ विनियुज्यन्ते । एषा म्नेव केचिन्मन्त्रा औपनिषदा
अपि भवन्तीति विवेकः ॥

अप्येषां मन्त्राणां यथा गद्यपद्यगीतिरचनाप्रकारभेदादस्ति
ऋग्यजुस्सामिति त्रिधात्वम्, तथैवास्ति च मन्त्राधिगतक्रियापद-
निबन्धनापि त्रिधात्वम् । तदाह यास्कः— “तास्त्रिविधा
ऋचः, — परोक्षकृताः, प्रत्यक्षकृताः, आध्यात्मिक्यश्च”—इत्यादि
(निरु० ७. १. १.) । तथाच यास्वृत्तु प्रथमपुरुषक्रियाः श्रूयन्ते,
ताः परोक्षकृताः ; यासु मध्यमपुरुषक्रियाः, ताः प्रत्यक्षकृताः ;
यासूत्तमपुरुषक्रियाः, ता आध्यात्मिक्यः । इह श्रुत सृक्पदं मन्त्र-
परम् ; यजुरादिष्वपि तथा दर्शनात् ।

ऋग्यजुस्सामलक्षणैस्त्रिविधैरेव मन्त्रैर्यज्ञः सम्पाद्यो भवति ।
तदुक्त मापस्तम्बेन— “स (यज्ञः) त्रिभिर्वेदैर्विधीयते, ऋग्वेद-
यजुर्वेदसामवेदैः”—इति (प० ३, ४सू०) । तत्र “ऋग्वेदयजुर्वे-
दाभ्यां दर्शपूर्णमासौ, यजुर्वेदेनाग्निहोत्रम्, सर्वैरग्निष्टोमः”—
इति च (प० ५, ६, ७.) तस्मिन्त्वन्तः । अप्यग्निष्टोमादौ “ऋग्-
वेदेन होता करोति, सामवेदेनोद्गाता, यजुर्वेदेनाध्वर्युः सर्वैः

ब्रह्मा” इति चोक्तं तत्र तेनैव (१८, २०, २१, २२.) । तदेवात्रा-
मकृदास्नातम्— “ऋचैव होत्र मकुर्वन्, यजुषाध्वर्यवम् साम्नो-
हीयम् (श्रीहोत्रम्), यदेवैतत् त्रय्यै विद्यार्यै शुक्रं तेन ब्रह्मत्व मकु-
र्वन्”—इति (पू. पू. ७, ८.) । होत्रादयश्चैते चत्वारश्चत्वारो त्रियन्ते ।
तदाहाश्वलायनः— “तस्यर्त्विजः, चत्वारस्त्रिपुरुषाः, तस्य तस्यो-
त्तरे त्रयः । होता मैत्रावरुणो ऽच्छावाको ग्रावस्तुद्, अध्वर्युः प्रति-
प्रस्थाता नेष्टोन्नेता, ब्रह्मा ब्राह्मणाच्छंस्याग्नीध्रः पोता, उद्गाता
प्रस्तोता प्रतिहर्ता सुब्रह्मण्य इति”—इति (श्री० सू० ४. १. ३-८.) ।

ततोऽत्र ऋग्वेदीयब्राह्मणे प्रधानतो होताच्छावाकमैत्रावरुण-
ग्रावस्तुदित्येषां चतुर्णां होतृणां कर्माणि शंसनादीन्यभिहितानि,
प्रमङ्गाद् ब्रह्मत्वादीन्यपि । इतोऽवशिष्टान्येतदारण्यकतोऽवगम्यानि ।
ततोऽप्यवशिष्टानि त्वाश्वलायनसूत्रादितोऽवगन्तव्यानि भवन्ति ।
नापि सर्वेषां मेवेष्टिहोत्रसोमाना भैकाहिकाहीनसत्राणां विधय
इहैवैकत्र ब्राह्मणे समान्नाताः; अपि केषाञ्चिदेवेति ॥ अथ यज्ञाङ्ग-
क्रमादिविधाय क्रतुसङ्गहोक्ता अग्निष्टोमकारिकाश्चेहोद्ध्यन्ते—

“अथाग्निष्टोमसंस्थेन ज्योतिष्टोमेन यो यजत् ।

स पूर्वं ऋत्विजो वृत्वा देवभूमिं विनिश्चयेत् ।

दीक्षणीयां निर्वपेत् सोऽपि पत्नीसंयाजसंस्थितिम् ।

कृते प्राचीनवंशेऽथ संस्कारा वपनादयः ।

हुत्वा दीक्षाहुतीः, कार्या दीक्षा कृष्णाजिनादिभिः ।

दीक्षितो नियमैर्युक्तो भवेत् चीरव्रतादिभिः ।

द्वादशाहं दीक्षितोऽथ भिक्षित्वा द्रव्य मानयेत् ।

सोमं चर्मण्यवस्थाप्य विवसेत् सोमविक्रयी ।

शंयुन्ता प्रायणीया स्याद्, गृह्णीयात् क्रयणीपदम् ।

क्रीत्वा सोमं रथे क्षिप्त्वा प्राग्वंशाग्रे समानयेत् ।
 आतिथ्यां निर्वपेत् सोम मासन्ध्या मुपसादयेत् ।
 आतिथ्येष्टिरिडान्ता स्यात्, तानूतम् भवत्यति ।
 दीक्षा भवान्तरा मेति, प्रवर्ग्योपसदोः कृतिः ।
 दिनत्रये तत् कृतं स्यात्, वेदिर्मध्यदिने भवेत् ।
 षट्त्रिंशत्पददीर्घेषा प्राग्वंशात् पूर्वतः स्थिता ॥

प्रातः प्रवर्ग्य मुद्वास्य, पश्चादुत्तरवेदितः ।
 शकटे द्वे हविर्द्धानि, हविर्द्धानं च मण्डपम् ।
 पश्चात्सदस्तस्य मध्ये निखातीडुम्बरी मिता ।
 दक्षिणस्थानसोऽधस्ताद् गर्त्तानुपरवान् खनेत् ।
 विधाय फलकाभ्यां तानग्रे कुर्यान्मृदा खरम् ।
 निर्वपेद्विष्णुगानग्नीषोमीयं पशु माचरेत् ।
 प्रयुज्याचितपात्राणि दर्शवत् सर्व माचरेत् ।
 आज्य आसादिते वेद्या मन्ते यूपं समुच्छयेत् ।
 यूपस्योच्छ्रयणादूर्ध्वं समापय्य पशुं ततः ।
 वैमर्जनानि हुत्वाग्निं सोमं ग्रावादि चानयेत् ।
 हविर्द्धानि स्थापयित्वा गृह्णीयाद्दसतीवरीः ।
 प्रयुञ्ज्यात् सोमपात्राणि महारात्रे खरादिषु ।
 ग्रावसु स्थापिते सोमे पक्षिणां ध्वनितः पुरा ।
 स्यात् प्रातरनुवाकार्य मुपाकरण मादरात् ॥

वसतीवर्यपां प्राप्तौ प्रचारः स्याद् दधिग्रहे ।
 उपांश्वदाभ्यां हुत्वा च महाभिषव माचरेत् ।
 उपांशु मन्तर्यामं च हुत्वा रिक्तं तु सादयेत् ॥

अथैन्द्रवायवं पात्रैर्गृहीत्वा सादयेत् खरे ।
 यो मंत्रावरुणस्तं तु शीणाति पयसा ग्रहम् ।
 शक्रः शृतो हिरण्येन, शृतो मन्यी तु सक्तुभिः ।
 गृहीत्वाग्रयणं गृह्णात्यतिग्राह्याभिधान् ग्रहान् ।
 गृहीत्वाक्थं ध्रुवा ग्राह्यः पवमानग्रहान्त्वयः ।
 पूतभृद् द्रोणकन्तगो ऽपरश्चाधवनीयकः ।
 ते बहिष्पवमानाय प्रचरन्त्यत्र पञ्च ते ।
 गृहीत्वाश्विन माग्नेयं पगोः कुर्यादुपाकृतिम् ।
 सवनीयपुरोडाशश्चरित्वा ह्यैन्द्रवायवम् ।
 हृत्वा ग्रहं, दयोर्मंत्रावरुणाश्विनयोर्हुती ।
 शक्रमन्यपादिकान् हृत्वा चमसानपि जुहति ।
 मंत्रैश्चर्तुं गृह्णन्द्राग्नसामप्रतिगरांस्ततः ।
 आज्यस्तात्रेभ्य ऊर्ध्वं हि प्रातस्सवनसंस्थितिः ॥
 माध्यन्दिने तु सवने पुरोडाशः पगोर्भवेत् ।
 ग्रहा मरुत्वतीयः स्यात् पवमानेन संस्तुतिः ।
 दधिघमं हुते दद्यात् दक्षिणास्ते यथायथम् ।
 मरुत्वतीयांस्तान् हृत्वा माह्ण्ड्रेण समाप्यते ॥
 तृतीयसवनारम्भ आदित्यग्रह माचरेत् ।
 आर्मवेण स्तुवीताथ पशवैः प्रचरत्ययम् ।
 भावित्र्येष्वदेवाख्यां ग्रहा, साम्यचरुस्तथा ।
 पात्रीवतग्रहादूर्ध्वं यज्ञायज्ञीयसंस्तवः ।
 आग्निमारुतगस्तं स्याद् गृह्णीयाद्धारियोजनम् ।
 समाप्तं सवने पश्चात् कुर्यादवभृथं ततः ।
 कुर्यादुदयर्नाष्टि मनुवर्ध्यां यर्जत गाम् ।

देविका निर्वपेद् देवसुवामापि यजुंथथ ।

उपोथ वेदि मान्नेय मिष्टाग्निष्टोमसंस्थितिः ॥” इति ।

एव मेव देवस्त्राम्यादिक्लृताग्निष्टोमपद्धत्यादीं मायणाचार्य्यकृत यज्ञतन्त्रसुधानिश्चादीं च पर्यालोच्यम् ; अच्चावाकीयप्रयोगादिषु च बह्वालोच्य मस्ति ; मत्सम्पादिते मष्टीकिते चैतरेयब्राह्मणपरिशेषे वालग्वित्यप्रयोगस्य दर्शनेन होतृप्रयोगगीतिश्च विज्ञातव्या ; बौधायनसूत्रादिभ्यश्चाध्वर्यवादिप्रयोगज्ञानं च सुसम्पाद्य मिति ॥

एतर्हि ऋग्वेदस्य हे एव ब्राह्मण लभ्यते,— इष्ट चैतरेयकमेक मपरम् कौपीतकं नामिति ।* तत्र कौपीतके प्रथमं मेव दर्शपूर्णमासेष्टिरारब्धा ; ततोऽग्निहोत्रादिकं प्रकीर्णकञ्च किञ्चिद् विधायैव क्रमेण वैश्वदेष्टिः , स्वस्ययनेष्टिः , पथिकृदिष्टिः , दाक्षायणष्टिः , इळादधेष्टिः , सार्वसेनीष्टिः , शौनकेष्टिः , वसिष्ठेष्टिः , शाक्रेष्टिः , मुन्ययनेष्टिः , तुरायणष्टिः , आश्रयणष्टिः , धमन्तेष्टिः , ब्रीहियवेष्टिः , चातुर्मभिष्टयश्चतस्र , पित्रेषष्टिश्चेति दर्शपूर्णमासाभ्यां सङ्गजनया एकविंशतिर्यागा आस्राताः । ततः पुनरपि किञ्चिदानुपङ्गिकं प्राञ्च दीक्षणीयेष्टिं विधायःग्निष्टोमकाण्डस्य प्रवचनारम्भः कृतः । ततः “सोमर्षेष्टा सोत्रामण्या यजत” इत्यादि विधाय षोडश्यादिच्योतिष्टोमसंख्यादीनां अपि विधानं मास्त्रातम् । तदस्मिन् ब्राह्मणे ऐतरेयानास्त्रातानां सप्यनेकयागानां शस्वयाज्या विध्यादिकं दृश्यते, दृश्यते चैतरेयाक्तानां सप्यनेकप्रयोगानां समासत उल्लेखः । तदेतयोर्द्वाङ्गिभाव एवोपगन्तुं युज्यते ॥

अथात्रैतरेयके प्राचीनब्राह्मणकारणीणां क्वचित् क्वचिन्नामोऽङ्गितिः, क्वचित्-क्वचिद्वचनोऽङ्गितिः, क्वचित् क्वचित् मनामवचनोऽङ्गितिश्च दृश्यते । तद्यथा— “पूर्वां पौर्यामामीं मुषयसेष्टिनि पैङ्गम् ,

उत्तरा मिति कौपीतकम्”—इति ७. २. १० । श्रूयते चैनत्
 कौपीतक्यास्तृतीयेऽध्याये । तत्र हि स्वपूर्वतनस्य पैङ्गास्य मत-
 विमर्दनाय तथा म्रनामान्वितं कृतं तद्विधानं कुषीतकेन, तदेव मत-
 द्वयं यथायथ मिहोद्भूत मित्येव प्रतिभात्यम्माकम् । एवञ्च प्रथमन्ता-
 वत् पैङ्गादिब्राह्मणग्रन्थेष्वेव ज्योतिष्टोमसंस्थाग्निष्टोमादयो यागा
 विहिताः, तद्विधिगेषास्ततः कुषीतकादिभिः प्रोक्ताः, तच्छेष-
 विधयोप्येतस्यैतरेयस्य विषया इति सिद्धम् ॥

(८)

अथ क्रमप्राग् भिदानी मिद मपि विचार्य मस्ति, किम्
 प्रयोजनं भवत्येति । सम्प्रति लोके मोक्षस्यैकस्य परमपुरुषार्थत्वेन
 स्वीकारात्, तदवाप्तिरेवास्य फलं मन्येत, यदि नाम वेदे तस्य
 स्वीकृतिः श्रूयते ? न हि संहितासु कापि तादृशगण्डोऽपि श्रूयते ;
 अपुनरावृत्तिमतन्तु ब्राह्मणेषु गम्यते सत्यम्, परं न तत् पौराणिक-
 मोक्षपर मिति च नामत्यम् । अस्ति पुराणेषु क्वचित् चतुर्विधस्य
 क्वचित् पञ्चविधस्य च मोक्षस्योल्लेखः । तद्यथा भागवते—

“सार्ष्टिमारूप्यमालोक्यसामीप्यैकत्व मप्युत ।

दीयमानं न गृह्णन्ति विना मत्सेवनं जनाः”—इति ।

अस्मिन् श्लोके सार्ष्टीति ब्रौडगात्रप्रसिद्धं निर्वाणम् । तत्तु
 नित्यस्यात्मनो नैव सम्भाव्य मस्ति, न च सुखाभिलाषिणा मस्माकं
 प्रार्थनायाग्यम्, नापि वेदबोधित मित्यश्रहेयम् । एकत्व मपि
 तथैव । सर्वव्यापिनोऽस्य परमेश्वरस्य सर्वलोके सर्वसमीपे च

सर्वदा विद्यमानत्वात् मानोक्य सामीप्ये त्वप्रार्थिते अपि स्त एव सर्वत्र सर्वेषा मस्माक मिति किं तयोः प्रार्थनया । सारूप्यवादस्तू न्तप्रलापः ; ब्रह्मणो रूपाभावात् , असङ्ख्यत्वप्रसङ्गाच्चेति । एवं निरुक्तपरिशिष्टशेषे च यदुक्तं “सारिष्टम्”—इत्यादि , तन्नूनं महाभाष्यतोऽप्यर्वाचीन मिति मिडान्तित मेव निरुक्ता लोचनस्य पठे । तत्वतस्त्वेतस्य ब्राह्मणस्य स्वर्गसाधनयागविध्युपदेशा एव भिधेया इत्यतः स्वर्ग एव प्रयोजन मिति ब्रूमः ; अस्माकं स्वर्गफलसाधन-र्थैवेतद् ब्राह्मणं प्रवृत्त मिति यावत् । तदाह जेमिनिः— “स स्वर्गः स्यात् सर्वान् प्रत्यविशिष्टत्वात् , प्रत्यथात्र” इति ४. ३. १५, १६ ।

सोऽसौ स्वर्गः खलु लोकान्तरः । तथाहि — “परो वा अस्मा लोकात् स्वर्गो लोकः” इति (६. ४. ४.), आदित्यायैवेहा सन्नहिरण्यस्य तेष्येऽग्निनाग्नि मयजन्त, ते स्वर्गं लोक मायन्” इति (१. ३. ५.), “तं स्वर्गं लोऽब्रुवन् एतत् ते ब्राह्मण ! सहस्र मिति” इति (५. २. ८.) च । स हि लोकान्तरोऽस्मा लोकादूर्ध्वतनः । तथाचाम्नातम् -- “अग्नेर्देवयोन्था आहुतिभ्यः सम्भुय हिरण्यगरीर ऊर्ध्वः स्वर्गलोक मेथति” इति (२. १. ३ , पुनः २. २. ४.) । तत्र पापी गन्तुं न शक्यते । तत्राह - “सोऽपहतपाप्मोर्ध्वः स्वर्गं लोक मेति” इति (७. २. ११.) । अत एवेद मथ्याम्नातम् (४. ३. ६.)— “स्वर्गो वै लोको दूरीकरणम्”—इति ।

परलोकस्वीकाराभावे निन्दायवणञ्च गम्यते । तद्यथा— “किं ते कण्वन्ति कीकटेषु गावः” इति (ऋ० सं० ३. ५३. १४.) मन्त्रस्य व्याख्यानं ‘प्रमगन्द’पदस्य “प्रमदको वा योऽय मेवास्ति न पर इति प्रेषः”—इत्याह यास्कः (६. ६. ४.) ।

अथात्र विधेपतो विवेच्य मिदम्— भूर्भुवःस्वरिति य इमे त्रयोः
लोकाः सर्ववेदप्रमिद्धाः, तेभ्यः सर्वेभ्य एवैभ्यः परोऽतिरिक्तः
कश्चिदस्ति स्वर्गो लोकः, आहोस्वित् एषा मन्यतम एकः, उत
मयं एवेमे स्वर्गा इति ?

तत्रादौ भृगादय एवेते यथाबोधं निरूप्यन्ते । श्रूयते हि
शतपथे— “भूरिति वै प्रजापति रिमा मजनयत, भुवरित्यन्त-
रिक्तम्, स्वरिति दिवम्; एतावद्वा इदं मयं यावदिमे लोकाः
सर्वेणैवाधीयते”-इति (२. १. ४. ११.) । एवमादिश्रुतिभ्यो
ऽवगम्यते इयं पृथिव्येव भूलोकः, अस्मी द्युलोक एव स्वर्लोकः,
एतयोर्लोकयोरन्तरा चान्तं यदाकाशम्, तदन्तरिक्ष मिति ।
तत्रास्मिन् पृथिवीलोके पार्थिवस्याग्नेः प्राधान्यम्, अमुष्मिन् द्युलोके
सूर्यस्य; अन्तर्लोके त्वस्य वायोरिति । अत एव प्रदर्शितं पुरस्तात्
“तिस्र एव देवताः” इत्यादि (१५० पृ०) । द्यावापृथिवीत्युक्ते द्युलोक
मारभ्यतल्लोकान्तं सर्वं मेवेदं सौरं जगद् गृह्यते । अत एवा-
न्नात मैतरेये— “अग्निर्वै देवाना मवमो विष्णुः (सूर्यः) परम-
स्तदन्तरेण सर्वा अन्या देवताः”-इत्यादि (१. १. १.) । आभ्यां
द्यावापृथिवीभ्यां बहिरपि अनन्ताकाश मस्ति, तत्रैतत्सौरजगन्मण्डल-
मण्डनरूपाकाशे सौरजगदन्तरागाभी प्रवहन् नामेष वायुर्न प्रव-
हति । एव माभ्यां द्यावापृथिवीभ्यां बहिरस्ति च द्युलोकस्य
विद्यमानता; तत्रैतत्सौरजगन्मण्डलमण्डनस्यास्य सूर्यस्याधिकारी न
ह्येव विद्यते; प्रवहवायुहीनाकाशं तीर्त्वा सौररश्मिजालस्येतस्य
तत्र गमनानुपपत्तेः । सन्ति हि तत्रैवं बह्वनि सौरजगन्मण्डलानि,
स्युर्वान्यविधान्यपि बह्वनि । तान्येव ध्रुवारुन्धतीसप्तर्षिमण्डला-
दीनि ज्योतीषि नक्षत्राण्यन्ते । ज्योतीरूपाणा मध्येषा

मादित्यतोऽप्यतिदूरस्थत्वेनैवाहनि सूर्यरश्मिभिभूतत्वात् न दर्शन मस्ति । तदुक्तं निरुक्ते— “आदत्ते भासं ज्योतिषाम्”—इति (२. ४. १.) । एवञ्चान्तरिक्षगच्छस्याकाशपर्यायत्वे स्वीकृतेऽपि ‘भुव-
रित्यन्तरिक्षम् (शत० ब्रा० २. १. ४. ११.)’ इत्येवमादौ , “वायुर्वेन्दो वान्तरिक्षस्थानः (निरु० ७. २. १.)”—इत्यादौ च एतज्जगत्सम्बन्धेवान्तरिक्षं बोध्यम् । एवं “स्वरिति दिवः (शत० ब्रा० २. १. ४. ११.)”—इत्येव मादौ, “सूर्यो द्युस्थानः”—इत्यादौ (निरु० ७. २. १.) च एतज्जगत्सम्बन्धेव द्यौर्वोध्येति । तदेतन्न लोकावयवस्वरूपनिर्णयेनैव निर्णीतं स्वरिति ।

स्वरिति पदं स्वर्गाभिधानं प्रसिद्धम् ; सूर्यपर्यायश्च स एव स्वःशब्दः । अत एव निघण्टौ स्वरिति पदं सूर्यद्युलोकयोः साधारणनामसु पठितम् (निघ० १. ४. १.), निरुक्तावपि तथैव व्याख्यातम्— “स्वरादित्यो भवति ; सु अरणः, सु ईरणः, स्वतो भासं ज्योतिषां, स्वतो भासति वा” इति (२. ४. २.) । प्रतापरञ्च शृयते— “स्वर्गा वै लोको ब्रह्मस्य विष्टपं, स्वर्गमेव तल्लोकं यत्रमानं गमयति” इति (४. १. ४.) । तद् ब्रह्मस्य विष्टपमपि सूर्यलोक एव । तथा छुङ्मन्त्र एषः ८. ६८. ७ -

“उद्यद् ब्रह्मस्य विष्टपं गृह्ण मन्द्रश्च गन्वहि ।

मध्वः पीत्वा सचेवहि त्रिः सप्त सव्युः पदे” इति ।

द्युलोक एव देवलोकः ; देवानां रश्मीनां प्रधानतस्तत्र निके-
तनात् । अत एव निघण्टो द्युस्थानदेवतासु ‘देवाः’ इति पदं पठि-
तम्— (५. ६. २६.), व्याख्यातमपि, तथा तन्निगमप्रदर्शनादिभि-
र्यास्केन । तदेवं द्युलोको देवलोको स्वर्लोक इमान्यभिधायानि
पदानि । तदिदं सप्यान्नात मुभयविधेऽपि यजुःसमाश्राये—

“पृथिव्या अह मुदन्तरिच मारुह मन्तरिचाद् दिव मारुहम् ।

दिवो नाकस्य पृष्ठात् स्वर्ज्यीतिरगा महम् ॥

स्वर्यन्तो नापेक्षन्त आ द्यां रोहन्ति रोदमी ।

यज्ञं ये विश्वतो धारं सुविद्वाणो विर्तन्तिरे”

-इति वा० सं० १७, ६७, ६८ ; तै० सं० ४, ६, ५, ३, ४ ।

विनियुक्तावेतो मन्त्रौ गतपथब्राह्मणकारेण (६, २, ३, २६, २७),
व्याख्यातो च तैत्तिरीयसाहितिकब्राह्मणेऽपि (५, ४, ७.) ।

सोऽसौ द्युलोक एव प्रकृतः परलोकः । अतएवैव माम्नातं गत
पथे — “तस्य वा एतस्य पुरुषस्य द्वे एव स्थाने भवत इदञ्च परलोक-
स्थानञ्च, मन्थ्यं तृतीयं स्वप्नस्थानम्, तस्मिन् मन्थ्ये स्थाने तिष्ठन्नुभे
स्थाने पश्यतीदञ्च परलोकस्थानञ्च” इति १४. ७. १. ६ ।

परमलोकोऽप्यभावेव । तथाहि— “स परमं लोकं मज्ज
यदुपाश्विनोः प्रियं धाम गच्छति”-इति (ऐ० ब्रा० १, ४, ४.) ।
अश्विनोः प्रियं धाम नूनं द्युलोक एव ; तयोर्द्युस्थेषु परिगणनात्
(निघ० ५, ६, १.), “अथातो द्युस्थाना देवतास्तासां मश्विनो
प्रथमागामिनो भवतः”-इत्यादिनैरुक्ताच्च (१२, १, १.) ।

अमृतलोकोऽप्यभावेव । तथा ह्याश्वर्षणिकाः समामनन्ति—

“सूर्यस्य भागे अमृतस्य लोके” इति ८. १. १ ।

ब्रह्मलोकोऽप्यभावेव । अत एवोक्तं निरुक्तपरिशिष्टे जीवानां
मूर्ध्वगतिव्याख्याने — “देवल्लोकात् आदित्यम्, आदित्याद् वैद्यु-
तम्, वैद्युताम्नानमम्, मानसः पुरुषो भूत्वा ब्रह्मलोकं मभि
सम्भवति”-इति (निरु० १४. ६.) । गतपथेऽपि श्रूयत एतत्
प्राय एव भवेत् (१४. ६. १. १८.) । अत्र वैद्युतशब्दो ज्योतिः-
परः । तथा च देवलोकं द्युस्थानं सूर्यमण्डलं वा अभिगम्य आदि-

न्यम् आप्नुवन्ति, त मभिगम्य च तदीयज्योतिरुपलभ्य मनोमात्र-
सहायाः पुरुषास्त मेव ब्रह्मलोक मनुभवन्तीति तदर्थः । अत एव
सुव्यक्त माम्नात मिहापि— “ओ मिति स्वर्गी लोक मित्यसौ
योऽसौ तपति (५. ५. ७.)”—इति ।

तदित्य मिदं निष्पन्नम्— स्वर्गी लोकः खलु नैभ्यो लोक-
त्रयेभ्योऽतिरिक्तः , अपि त्वस्माद् भूलोकात् पर इत्येव । अत
एव श्रूयते— “त्रयो वाव लोकाः ,— मनुष्यलोकः , पितृलोको
देवलोक इति”—इत्यादि शत० ब्रा० १४. ४. ३. ११ । अत्र
त्रयो वाव लोका इति श्रूयते स्तृवावधारणम् । एव मन्यच्चात्—
“पृथिवीलोक मेव पुरोऽनुवाक्यया जयति , अन्तरिक्षलोकं
याज्यया, द्यौर्लोकं शस्यया”— इति श० ब्रा० ६. १. ६ । अन्यत्र
च— “दक्षिणत उपसृजति , पितृलोक मेव तेन जयति ; प्राची
मावर्त्तयति, देवलोक मेव तेन जयति ; उदीची मावृष्य दोग्धि
मनुष्यलोक मेव तेन जयति” इति तै० ब्रा २. १. ८. १ ।

यथासु युतिपृपात्तः श्रूयते पितृलोकः, स त्वन्तरिक्षलोकस्यो
पल्लवकः ; अन्तरिक्षस्य एव हि पितृलोकः ; पितृलोकमात्र-
ज्ञात्रास्मन्नल्पस्थानं न सर्वं मेवान्तरिक्ष मिति । तदप्यामनन्या
थर्वणिकाः स्वमंहितायाम् (१८. ४. ७३.)— “अभिप्रेक्षि मध्यतो
माप हास्याः पितृणां लोकं प्रथमा यो अत्र” इति ।

अपरञ्चान्यत्राम्नातम्— “अथ इव हि पितृलोकः”—इति (श०
ब्रा० १४. ६. १. १०) । द्यूलोकस्याधस्तात् पितृलोक इत्येव तद्भा-
वः । पुण्यलोकगर्धेनाप्यन्तरिक्षस्यस्य पितृलोकस्य ग्रहणं गम्यते ।
तद्यथा— “तस्मादाहुः पुण्यलोक इयान् इति” इति श० ब्रा० ३.
६. २. १५ । ताण्ड्यमहाब्राह्मणस्यपि (१२. ११, १२.) द्रष्टव्य मिदम् ।

“कर्मणा पितृलोकः”—इति (श० ब्रा० १४. ४. ३. २४.) श्रुतेस्तत्रैव हि पुण्यात्मनां गमनं भवतीति पितृलोक एव स्यात् पुण्यलोकः । श्रूयते हि क्वान्दोग्यब्राह्मणे— “तयो धर्मस्कन्धाः,— यज्ञोऽध्ययनं, दान मिति प्रथमः, तप एव द्वितीयः, ब्रह्मचार्याचार्यकुलवासः तृतीयः । ०—० । सर्व एते पुण्यलोका भवन्ति; ब्रह्मसंस्थो ऽमृतत्व मेति”—इति (४. २३. १.) । तदेतच्चिविधपुण्यानुष्ठातृणां पुण्यलोकापरपर्याये पितृलोके स्थानं भवति, ये तु ब्रह्मज्ञास्ते त्वमृतत्वलाभाय पूर्वनिर्दिष्ट ममृतलोकं यान्तीति तदभिप्रायः ।

सोऽन्तरिक्षस्थः पितृलोके नूनं सोमलोकः, स एव चन्द्रलोकः । तथाहि— “स सोमलोकं, सोमलोके विभूति मनुभूय पुनरावर्त्तते”—इति प्र० उ० ५. ४ । यः सोमः, स एव चन्द्रमाः । तथाहि अथ० सं० ११. ६. ७—

“सोमो मा देवो मुञ्चतु य माहुश्चन्द्रमा इति”—इति ।

अपि शतपथे— “पितृलोकाञ्जीवलीक मभ्यायन्ति ; अथोऽग्निः पथोऽतिवोढा, स एतानतिवहति”—इति (१३. ८. ४. ६.) । तदेवं पितृलोकोऽसोमलोकाच्चोभयतः पुनरावर्त्तनश्रुतिसाम्यात् उभयोरभिन्नत्वं सुव्यक्तम् । अथवा चन्द्रलोकात् किञ्चिदुच्चैः स्थितः पितृलोकः ; तत एव “अथेनं पितरः प्राचीनावीतिनः सव्यं जान्वा च्योपामीदंस्तानब्रवीत्,— मासि मासि वोऽशनं स्वधा वो मनो जधो नश्चन्द्रमा वो ज्योतिरिति” इति (२. ४. २. २.) शतपथश्रुतिः । अत एव चन्द्रमसः कृष्णशुक्लपक्षाविव पितृणां महोरात्राविति सिद्धान्तितम् । तथाह्यान्नातं शतपथे— “यदैवैषः (चन्द्रः) न पुरस्तात् पथाद् दृष्टोऽथैभ्यो (पितृभ्यः) ददाति ; स वा अर्षाहे ददाति । पूर्वाह्णे वै देवानां मध्यन्दिनो मनु

थाणा मपराहः पितृणाम्, तस्मादपराह्णे ददाति”—इत्यादि
(श० ब्रा० २. ४. २. ७.) । मनुसंहितायाञ्च (१. ६. ३.)—

“पित्रो रात्राहनी मासः प्रविभागस्तु पक्षयोः ।

कर्मचेष्टास्वहः कृष्णः शुक्लः स्वप्नाय शर्वरी”—इति ।

“मानेनानेन यो मासः पक्षद्वयसमन्वितः ।

पितृणां तदहोरात्र मिति कालविदो विदुः ॥

कृष्णपक्षस्वहस्तेषां शुक्लपक्षस्तु शर्वरी ।

कृष्णपक्षे त्वहःश्राद्धं पितृणां वर्त्तते नृप !”—इति च ह० वं० ८ ।

ज्योतिःशास्त्रेऽप्युक्तं मेव मेव । *तथा च मि० शि०—

“विधूर्द्धभागि पितरो वसन्तः स्वाधः सुधानिधि मामनन्ति ।

पश्यन्ति तेऽर्कं निजमस्तकोर्द्धं दग्धं यतोऽस्माद् द्युदलं तदैषाम् ।

भार्दान्तरत्वान्न विधोरधःस्यं तस्मान्निशीथः खलु पौर्णमास्याम् ।

कृष्णे रविः पक्षदलेऽभ्युदेति शुक्लेऽस्त मेत्यर्थत एव सिद्धम्”— इति ॥

चन्द्रलोक एव पितृलोक इति पक्षे त्वत्र विधूर्द्धभागे इति
विधुपृष्ठे ब्रौधम् ; यथा वयं भूर्द्धभागे = भूपृष्ठे वसामः , न तु
खनिजहिरण्यादिवद् भूगर्भे इत्यभिप्रायः ।

नन्वेव मनन्तिप्राचीनपुराणतिहासज्योतिषादीन्यनार्पणास्वाण्यपि
किम्प्रमाणानि ? वेदाविरुद्धानि तान्यपि स्वतापकराणि चेत् स्युः
प्रमाणानीत्येवात्र ब्रूमः । अत एवाक्तं मनुना (२. १२.) — “स्वस्य
च प्रिय मात्मनः”— इति, मीमांसाधिकरणमालायाञ्च “तेन द्वास्त-
रिते तेषां प्रामाण्यं विप्रकृच्छतः”— इत्येवोक्तम् । एव मपि यत् श्रूयते
ऽन्यत्र “पितृलोकाच्चन्द्रम्”—इति (श० ब्रा० १४. ८. १. १०.),
पितृलोकचन्द्रलोकयोरेकत्वपक्षे तदेतत् कथं मद्गच्छते ? इति,
अत्र ब्रूमः — ‘पितृलोकात्’ पितृलोक मन्तारिद्यं चन्द्रमण्डलं वा

अभिगम्य 'चन्द्रम्' आप्नुवन्तीति तदर्थः ; अन्यथा २१० पृ०-प्रद-
र्गिताश्रवणिकप्रश्रयुतिविरोधः स्यादनिवार्य एवेति । तस्मादेत-
स्माञ्चोपपद्यतेऽस्य चन्द्रलोकोर्द्धपृष्ठस्यपिठत्रोकस्यान्तरिक्षस्थत्वेनान्त-
रिक्षवाचितापीति ।

अस्ति चास्यान्तरिक्षवाचित्वेऽपरमपि प्रमाणम् । तदेतत्—
“पिता दुहितुर्गर्भं माधात् (ऋ० सं० १. १६४. ३३.)”—इति ।
मन्त्रांगव्याख्यानकाले यास्काचार्य आह— “पिता दुहितुर्गर्भं
दधाति, पर्जन्यः पृथिव्याः”—इति (निरु० ४. ३. ५.) । पर्जन्य-
शब्दनिरुक्तिर्धैवं कृता— “पर्जन्यस्तुपेराद्यन्तविपरीतस्य, तर्पयिता
जन्यः ; परो जेता वा ; जनयिता वा, प्रार्जयिता वा रमाना मिति”
इति (१०. १. १०), वृथ्या इति तच्छेषः । तद्रमार्जनन्तु भवति
रश्मिभिः । तथाचाम्नातं वृष्टिविज्ञानसूक्ते ऋ० सं० १. १६४. ४७—

“कृणां नियानं हरयः सुपर्णा अपो वमाना दिव सुत्पतन्ति ।

त आ वव्रवन्मदनादृतस्य आदित् पृतेन पृथिवी व्युद्यते” इति ।

“कृणां” (‘नियानं’) निरयणं, रात्रिः । आदित्यस्य
‘हरयः सुपर्णाः’ आदित्यरश्मयः । ‘ते’ यदा (‘आ पव्रवन्’)
अमृतोऽर्वाञ्चः पर्यावर्तन्ते (‘मदनात्’) महस्थानात् (‘ऋतस्य’)
उदकस्य ‘आदित्’ अनन्तरमेव ‘पृतेन’ उदकतन ‘पृथिवी व्युद्यते’ ।
“पृते मित्युदकनाम ; जिघत्तेः सिञ्चतिकर्मणः”—इति (७. ७. १.)
चास्य यास्ककृतं व्याख्यानम् । ब्राह्मणेष्वेवमेव । तद्यथा—
“अग्निर्वा इतो वृष्टिं समीरयति धामच्छद् दिवि भूत्वा वर्षति,
मरुतः सृष्टां वृष्टिं नयन्ति यदासावादित्योऽग्निं रश्मिभिः पर्या-
वर्त्तन्ति वर्षति”—इति (निरु० ७. ७. १.) । मन्त्रे ‘दिवम्’
द्युम् इति ‘उत्पतन्ति’ उड्डीना भवन्ति, तावद्दूरगमनात् पूर्वंमेव

‘ऋतस्य सदनात्’ मेवनिर्माणायाहृतजलसञ्चयप्रदेशात् अन्तरि-
क्षात्, तं लोकं प्राप्येवेति यावत् । ब्राह्मणे त्विह द्युशब्द उर्ध्वो-
पलक्षकः । तथाच ‘दिवि भूत्वा वर्षति’ ऊर्ध्वं आकृष्टो भूत्वा वर्ष-
तीति तदर्थः । अथवा इहापि पूर्ववद्वाक्येयः ‘दिवि भूत्वा’ द्युलो-
कमप्रत्याकृष्टः सन्निति यावत् । तदेवं पितृवाचकपर्जन्यस्यान्त-
रिक्षस्थत्वात् सवेस्यैवान्तरिक्षस्य पितृलोकत्वम् ।

सोऽयमन्तरिक्षलोको द्युलोकादधस्योऽप्येतस्मान्मनुष्यलोकादूर्ध्व-
स्थस्ततो मध्यलोक एव । एतच्चाम्नायते — “अन्तरिक्षलोक उ
अस्मान्लोकादनन्तर्हितः”-इति (श० ब्रा० ७. १. २. २३.) ।

यस्मिंश्च लोके प्रतिष्ठितः पितृलोकः, सोऽन्तरिक्षलोक एवेन्द्र-
लोकः; तत्रैव मेघदासकवायोरिन्द्रस्य संस्थितेः । तच्छ्रुतम् “इन्द्र
लोको ह्येषः”-इति (श० ब्रा० ८. ५. ३. ८.) ।

वायुलोकोऽपि स एव ; वायोरन्तरिक्षचारित्वं तु लोकेषु प्रसि-
द्धम्, “वायुरन्तरिक्षस्यः” इत्यादिनेरुक्तादिभ्यथावगम्यते, श्रूयते
चैवं साह्यायनब्राह्मणेऽपि (२०. १.) ।

एतदेवान्तरिक्षं मन्थ्य मिति स्वप्नस्थान मिति च श्रुतम्—
“तस्य वा एतस्य पुरुषस्य हे एव स्थानं भवत इदं च परलोक
स्थानञ्च, मन्थ्यं तृतीयं स्वप्नस्थानम्, तस्मिन् मन्थ्ये स्थानं तिष्ठ
न्नुभं स्थानं पश्यतीदञ्च परलोकस्थानञ्च”-इति श० ब्रा० १४.
७. १. ८ । एवञ्च जीवल्लोकादस्मात् प्रेतानां परलोकजिगमिषूणा
मिहान्तरिक्षलोके किञ्चित्कालं स्वप्नावस्थानं सूचितम् ; यैस्तु पितृ-
लोक आप्तव्यः, तेषां मिह स्वप्नावस्थानं न भवतीति च ॥

अथास्य भूलोकस्य त्वित्त्व मध्यवगम्यते मन्त्रवर्णात् । तद्यथा
ऋ० सं ७. १०४. ११—

“परः सो अस्तु तन्वाश्तना च तिस्रः पृथिवीरधो अस्तु विश्वाः ।
 प्रति शुष्यतु यगो अस्य देवा यो नो दिवा दिप्ससि यश्च नक्तम्”
 -इति । ‘यः’ ‘नः’ अस्मभ्यं ‘दिवा’ दिनं ‘दिप्सति’ करोति, ‘यः’
 ‘नक्तं च’ दिप्सति ; ‘मः’ सूर्यो देवः, ‘तन्वा’ स्वर्गरीरेण, ‘परः’
 दुस्यः ‘अस्तु’ अस्ति, ‘च’ अपि ‘तना’ स्वप्नभाविस्तृत्या ‘अधः’
 स्थिताः ‘तिस्रः पृथिवीः’, ता एव ‘विश्वाः’ सर्वा भूलोकाः आकृष्य
 ‘अस्तु’ अस्ति । ‘अस्य’ देवस्य ‘यगः’ कीर्त्तिं ‘देवाः’ तद्द्रश्य एव
 ‘प्रति शुष्यतु’ प्रतिक्षणं शोषयन्ति, तद्द्रष्टुमभिरेवेदं सर्वं सम्पद्यत
 इति तद्यगस्त एव हरन्तीति भावः ।

सूर्याधःस्थितास्ताश्रेमा पृथिव्यो नृनं क्रमादधोधःस्थिताः बुध
 शुक्रराहवः । तत्रेयं पृथिव्येव राहुरुच्यते । अत एतदान्नात सृक-
 संहितायाम् ५. ४०. ८ — यं वै सूर्यं स्वर्भानुस्तममाविध्यदासुरः ।

अत्रयस्त मन्वविन्दन्न ह्यन्ये अगक्रुवन्”-इति ।

तैत्तिरीया अपि समामनन्ति— “सुवर्भानुरासुरस्तममा-
 विध्यत्”-इति (२. १. २. ४.) । “सुवर्भानुरिति आसुरस्य
 कस्य चिन्नामधेयम् (अग्राह्य मिदम्) । स्वर्गलोकगतां प्रभां नुद-
 तीति सुवर्भानुः । स च पृथिव्या रूपं धृत्वा (धृत्वेत्येवाज्ञान-
 मूलजम्) कृष्णवर्णः । पृथिव्याश्च कृष्णरूपत्वं लोके बहुलं दृश्यते ;
 कृन्दोगाश्च “यत् कृष्णं तदन्नस्य”-इत्यन्नकारणभूतायाः पृथिव्याः
 कृष्णरूपत्वं मामनन्ति (६. ४. २.) । अतस्तमःपुञ्जरूपः स
 आसुरः (असुः प्राणः ; स विद्यतेऽस्येति असुरः प्राणी ; असुरस्याय
 मिति आसुरः, प्राण्याश्च यो भूलोकः) स्वकीयेन तमसा (तमोरूप-
 च्छाययां) सूर्यं माच्छाद्य जगदान्धं कृतवान्”-इति तत्र सायणीयं
 भाष्यम् । अत एवोक्तं सूर्यसिद्धान्ते (२. ३०. ६ श्लो०)—

“दक्षिणोत्तरतो ऽप्येवं पातो राहुः स्वरंहसा ।

विक्षिपत्येष विक्षेपं चन्द्रादीना मपक्रमात्”-इति ।

“पातस्थानाधिष्ठात्री देवता राहुर्जीवविशेषः”-इत्यादि यद्वा-
ख्यात मिह रङ्गनाथेन, तत्तु नूनं वेदविदुषां हास्यकर मेव ।
दृश्यतेऽपि मनुष्यमुण्डसदृश्येव राहुप्रतिमा निर्मायते पौराणिकै-
राधुनिकज्योतिषिकेश्च ; इतोऽप्येतस्य मानुषनिलयत्वं सूचते ।
तदित्यं सूर्यस्याधस्थो बुध एव प्रथमो भूलोकः, तदधस्थः शुक्रः खलु
द्वितीयो भूलोकः, तदधस्थिता इयं पृथिव्येव तृतीया भृशरूपा ;
इमा एव तिस्रः पृथिव्य स्वयो भूलोकाः । त एव यूरोपीयज्योति-
षिकैरपीमे Terrestrial planets = पार्थिवग्रहा उच्यन्ते ।

एतेषां लोकानां येऽन्तरालप्रदेशास्तेषां समुदिताना मेकरूपाणा
मेकं नामान्तरिच मिति । तदस्यान्तरिचस्याप्यस्ति त्रित्वश्रवणम्,
अस्ति ह्यत एव दिवस्त्रित्वश्रुतिश्च । तद्यथा ह्येकस्मिन्नेव मन्त्रे लोक-
त्रयाणां प्रत्येकस्य त्रित्व मान्नायते (ऋ० सं० ४. ५३. ५.)—

“त्रिरन्तरिचं सविता महित्वना ,

त्री रजांसि परिभृस्त्रीणि रीचना ।

तिस्रो दिवः पृथिवीस्तिस्र इन्वति,

त्रिभिर्व्रतैरभि नो रक्षति क्षना”- इति ।

तदत्र श्रुतं सर्वत्रित्वं पृथिवी त्रित्वनिबन्धन भवेति प्रतीयते
स्फुटम् । अर्थस्त्वस्य मन्त्रस्य निगदसिद्ध एवेति ॥

पट्व मपि श्रूयते पृथिव्याः । तद्यथा अ० सं० १०. ७. ३५—

“स्कम्भो दाधार द्यावापृथिवी उभे इमे स्कम्भो दाधारगुर्वन्तरिचम् ।

स्कम्भो दाधार प्रदिगः पडुर्वीः

स्कम्भ इदं विश्वं भुवन माधिवेग”- इति ।

प्राणिनः सन्तीति च गम्यते । एभ्यः षड्भ्य एव भूलोकेभ्यः ऊर्ध्वं मादित्यस्तपति । एकस्यास्त्वैव सूर्यस्य रश्मिभिः षडेवेमे आवडाः , भ्रमणशीलाः , प्रकाशमानाः , सृष्टिस्थितिप्रलयहेतुवायुविद्युद्दृष्ट्या-दिवन्तश्चेत्यपि । चन्द्रः पृथिव्या उपग्रह इति पृथिवीग्रहणेनैव तद्ग्रहणं सिध्यति ; स्वस्वोपग्रहसहितानां मेव शनैश्चरादिराह्वन्तानां •ग्रहाणां मिह पृथिवीत्वेन परिगणन मिष्टमित्येवास्याः पृथिव्या उपग्रहस्येतस्य चन्द्रमसो न कृतं पृथग् ग्रहण मिति सुप्रत्येतव्य मेव ।

एषां न सर्वेषां शनिगुरुकुजसूर्यबुधशुक्रराहणां ममानां स्वर्ग-त्वेन मृतिरपि श्रूयते ब्राह्मणेषु । तथाया - “रोहति सप्त स्वर्गा-ज्जोकान् य एवं वेद” इति (ऐ० ब्रा० ५. २. ५.), “सप्त वै देवलोकाः”-इति च (ऐ० ब्रा० ४. २. ३.) । सर्व मितदेषूपपद्यते ‘देशानां’ रश्मिनां सर्वत्रैव विद्यमानत्वादिति ।

यद्यप्येषु सप्तसु सूर्यस्त्वेकः स्थिर इति श्रुतित एव प्रतिपादितं पुरस्तात् (१०८५), तथाप्यस्य सर्वग्रहोपग्रहममन्वितस्य मौरजगन्मण्डलाधिपस्यापि ध्रुवाद्याकर्षणबलेन भ्रमणं मभाव्यते ; मामवेदे “द्वानोऽस्तम्या ममावादित्य ईयते” इत्यादिश्रवणात् (आर० गा० ६. २. २१.) । मदीयवयीटीकायां तद्व्याख्यानञ्च द्रष्टव्यम् । वस्तुतः मौरजगन्मण्डलस्थितानां मम्मदादीनां दृष्ट्या सूर्यस्य गतिराहित्येऽपि मौरजगन्मण्डलस्य न तथात्व मिति सर्वमिदन्तः । अतः सर्वतोऽधिकविस्तृता भवत्यस्य कक्षा (भ्रमणमार्गः), ततो न्यूना शनैश्चरस्य, ततो न्यूना जीवस्य, ततो न्यूना मङ्गलस्य, ततो न्यूना राहोः (पृथिव्याः), ततो न्यूना शुक्रस्य, बुधस्य तु ततो ऽपि न्युनेति । अत इदं श्रूयते— “परो वरीयांनो वा इमे लोका अर्वागहीयांसः”-इति (ऐ० ब्रा० १. ४. ८.) ॥

चन्द्रकजा तु न सूर्यप्रक्रमणपरा , अपि त्वेतस्पृथिवीप्रक्रमण-
परति नात्र तस्याः ग्रहण मिष्टम् । किन्तु चन्द्रपृष्ठस्य पितृलोक-
त्वेन स्वीकारात् , पितृणाञ्च स्वर्भोगाय तत्र गमनश्रवणाञ्च तस्यापि-
स्वर्गत्वं मन्यते ब्राह्मणकारैः । तथाहि-- “तद् ये ह वै तदिष्टापूर्ते
कृत मिल्युपासते । ते चान्द्रमम मेव लोक मभि जयन्ते”-इति
प्र० उ० १. ८ । शतपथे ऽप्येवम् (१४. ८. १. १८.), छान्दोग्य-
ब्राह्मणेऽप्येव मेव (५. १०.) । वेदान्तसूत्रेष्वपीदं बहु विचा-
रितम् (३. १. २२—२७.) । तदीयन्यायमालाया मपीह कति-
चिदधिकरणान्यारचितानि । तत्रैक मिदम् ३. १. ३—

“चन्द्रं याति न वा पापी ? ‘ते सर्वे-इतिवाक्यतः ।

पञ्चमाहुतिलाभायं भोगाभावेऽपि याल्मौ ॥

भोगार्थं मेव गमन माहुतिर्व्यभिचारिणी ।

सर्वश्रुतिः सुकृतिनां ; याम्ये पापिगतिः श्रुता”-इति ।

अपि सुकृतिनां सूक्ष्मभोगपरितृप्तिलाभयोग्यचित्तत्वाच्चन्द्रलोके
विद्युद्दृष्टिजलान्नापधितरुलतागुल्मादीनां नास्त्येव प्रयोजन मिति
तेषा मभाव एव । तस्मात् श्रूयत एतत् (ऋ० सं० १.१६४. ४१.)—

“भूमिं पर्जन्या जिन्वन्ति दिवं जिन्वन्त्यग्नयः”-इति ।

तथाच यथास्मच्छरीररक्षणाय अन्नपानीयाद्युत्पत्त्यर्थं पृथ्या-
दीनां प्रयोजन मस्ति , न तथा तत्रत्यानाम् ; किञ्च तत्रा-
प्यस्ति रश्मिरूपाग्नीनां प्रयोजन मिति, तेषां प्रभावो विद्यत एव ।
“अत्राह गौरमन्वत”-इति (१११पृ०—निरु० २. २ ; ४. ४. ६.)
श्रुती तत् स्पष्टम् ।

ननु तत्र ‘दिवं जिन्वन्त्यग्नयः’- इत्युक्तम् , न हि चन्द्रमा
द्यौर्यस्यो वंति तत् कथ मिह सा श्रुतिरूपपद्येत नामेति । अत्र

ब्रूमः— एतादृशश्रुतिषु श्रुतो द्युशब्दो नूनं भन्तरिक्षलोकस्योपलक्षकः । एतावतैवान्तरिक्षस्थस्य पर्जन्यहेत्वग्निधूमस्यापि द्युलोकात्प्रयणं नानुपपन्नम्— “घृतेन त्वावर्द्धयन्नम आहुत धूमस्ते केतुरभवत् दिवि श्रितः”—इति (ऋ० सं० पू. ११. ३.) । “दिवि सोमो अधिश्रितः”—इत्यत्राप्येव मेवावगन्तव्यं मस्ति (ऋ० सं० १०.८५. १.) । तत्रतस्तु “चन्द्रमा अप्सुन्तरा सुपर्णी धावते दिवि”—इति (वा० सं० ३३. ६०.) इत्येवमादिश्रुतिभ्यः ‘सुपर्णस्य’ सूर्यस्य द्युस्थत्वम्, तदधः ‘अप्सु’ अन्तरिक्षे चन्द्रममः स्थानमित्येव ध्रुवम् ।

अथाप्यस्य चन्द्रमसोऽप्यवमस्वर्गत्वमुररीकार्यम् । अत एव “महस्त्राश्वीने वा इतः स्वर्गो लोकः”—इति (२. २. ७.) ऐतरेयश्रुतं मङ्गच्छते । आश्वीनं नामिह मार्गस्य परिमाणम् ; एकस्मिन्नहनि यावन्तं मध्वानं मतिक्रामत्यश्वः ; तावानेवाध्वा आश्वीन इत्युच्यते । तथा ह्यमृतयदाचार्यः पाणिनिः— “अश्वस्यंकाहागमः”—इति पू. १. १६.) । यथा ह्याङ्गिकं मार्गद्वियोजनगमनं सुकरं मनुष्याणाम्, तथैव पट्टयाजतगमनं मश्वानां मिति लोकप्रसिद्धम् ; एवञ्चेतो भूलांकात् पट्टमहस्त्रयोजनान्तरे स्वर्गस्थिति रित्यभिप्रेतं नैवास्य श्रुतिकृत इति स्फुटम् ; स्वीकुर्वन्ति चाम्मर्जातिपिका अप्येव मिता दूरत्वं चन्द्रमःकक्षाया इति चन्द्रमण्डलं भेदात् स्वर्गत्वेनाभिप्रेतं मिति च नास्फुटम् ॥

अथैव यत् श्रुतम्— “नव स्वर्गा लोकाः” इति (४. ३. २.), तदेतत् गारीरुणवप्राणाभिप्रायेणैव । एवं यदपि श्रुतम् “त्रय इम ऊर्द्धा एकविंशति लोकाः, एकविंशत्येवमाङ्गाकान् गृहति, स्वर्ग एव लोके चतुष्पठितमेन प्रतितिष्ठति”—इति (ऐ० ब्रा० १. १. ५.), तदेतच्च स्यात् विभिन्नाभिप्रायमूलकम् । एवमादिश्रुति

वचनानां तात्पर्यादिकं वेदार्थचिन्तनपरैर्विद्वद्भिः स्वस्वविज्ञानमा-
हाय्यादिभिः स्वयमेवोहनीयम् । “बहुभक्तिवादीनि हि ब्राह्मणानि
भवन्ति”—इति (७. ७. २.) नैरुक्तं वा स्यात् तेषां शरणम् ॥

वस्तुतः सूर्यलोक एवैको मुख्यः स्वर्गी लोकः सर्व-मन्त्रसंहिता-
सम्मतः । तस्मादान्नात एष मन्त्रः सर्ववेदेषु—

“उद् वयं तममस्यरि ज्योतिः पश्यन्त उत्तरम् ।

देवं देवता सूर्य मगन्म ज्योतिरुत्तमम्”—इति ऋ० सं० १. ५०. १० ।

“उद् वयं तममस्यरि स्वः पश्यन्त उत्तरम् ।

देवं देवता सूर्य मगन्म ज्योतिरुत्तमम्”—इति वा० सं० २०. २१ ।

उद् वयं तममस्यरि पश्यन्तो ज्योतिरुत्तरम् ।

देवं देवता सूर्य मगन्म ज्योतिरुत्तमम्”—इति ते० सं० ५. १. ७. १० ।

उहयाम् । तममस्यारी२ । ज्योतिः पश्यन्त उत्तरा२म् ।

स्वः पश्यन्त उत्तरा२म् । देवन्देववारसू२३४रीम् ।

अगन्म ज्योतिरुत्तमा२म्” इति सा० सं० आरण्यकसाम ।

“उद् वयं तममस्यरि गेहलो नाक मुत्तरम् ।

देवं देवता सूर्य मगन्म ज्योतिरुत्तमम्”—इति अथ० सं० ७. ५३. ७ ।

शाखाभेदहेतुषु योऽन्यतस्यो वर्णितः पाठभेदा नाम, तन्निदर्शन-
भूतत्रेदं सम्पन्नं चतुर्विंशत्यपञ्चशाखावचनमिति चेन्न संलज्यम् ।

अथैवमादिश्रुतिषु उत्तरगन्धस्य स्वर्गवाचकस्वरादिगन्धविशेष-
णत्वेन श्रुतत्वात् अस्याः पृथिव्या अप्युत्तरो भागः स्वर्ग इति व्यप-
दिष्टः । तन्न श्रूयते “उत्तरो वा अमावस्यै”—इति ग० ब्रा० ८. ६.
३. १४ । ‘अस्यै’ स्वर्गः, ‘अस्यै’ अस्याः पृथिव्याः ‘उत्तरो वै’ इति
तदर्थः । अस्या इति षष्ठ्यर्थे चतुर्थी (पा० २. ३. ६२ सू० १ वा०) ।
प्राह च “स उत्तरस्मादधरं समुद्रम् (ऋ० सं० १०. ६८. ५.)”

-इति-मन्त्रभागस्य व्याख्यायां यास्कः— “उत्तरः= उद्धततरो भवति , अधरः= अधो रः , अधः= न धावतीति , ऊर्ध्वगति-प्रतिषिद्धा”-इति (२. ३. १.) । तस्मात् पृथिव्याश्च ऊर्ध्वं भागः स्वर्गः , तद्विपरीतोऽधःप्रदेशो नरक इति चाभवत् सिद्धान्तः । पृथिव्याः सर्वोर्ध्वप्रदेशः सुमेरुः , सर्वाधःप्रदेशः कुमेरु रिति च सर्व-ज्योतिषशास्त्रप्रसिद्धः । तत एव सुमेरोः पुण्यात्मनिलयत्वम् , तथा कुमेरोः पापात्मालयत्वं च वर्णित मनेकत्र ।

उत्तरदिङ्नामधीन मपीद मेव । पृथिव्येषा मदेव सूर्याभिसुखी-त्यस्याः पुरतः सूर्यः मदेव राजते, तत इवेपा दिक् पुर इत्युच्यते, प्राचीति च । सूर्याभिसुखं बभ्रमत्या अथाः पृथिव्याः पश्चाद्भाग एव पश्चिमा, पत्नीचीति च । अस्याः खलु यस्यां दिशि शिरोव्यपदेश-भाक् सुमेरुप्रदेशो विद्यते, या ऊर्ध्वतमेति उत्तरा , उदीचीति च । यस्यान्तु पादतलभूत इति पातालव्यपदेशभाक् कुमेरुप्रदेशः , सर्वाधोऽधरा, अधाची, दक्षिणीति च । तत्राधोभुवनरूपे कुमेरु प्रदेशे मनुद्रोदकप्राचुर्यादीश्वराधीनप्रकृतिनिघमाद् बहुत्रैव बाडवा-ननाः प्रज्वलतीति तदवान्तरा दिक् आग्नेयीत्युच्यते । त एव बाड-वाग्नेयः पापिनां दमनाय दहनकुण्डान्याख्यायन्ते ; अतः स एवातल्यः पापलोकः । तत्र चाग्नेः प्राधान्य मिति स एव प्रदेशो यमलोकः ॥

सांध्यो लोके एव प्रथमो यमलोकः , एष पृथिवी देवो ऽग्नि-रेवात्र यमो नाम । तदिदं श्रूयते— “अग्निर्वाव यमः , इयं यमी” इति तै० सं० ३. ३. ८. ३ ; श० ब्रा० ६. २. १. १० । ‘इयं’ शब्देनात्र पृथिवी गम्यते ।

एतावैव यमीयमाववलम्बा यमयमीभवादरूपं यत् सूक्तं माम्नात प्राग्वाभ्याम्नाये (१०. १०.) , तस्य सप्तम्येषा—

“यमस्य मा यस्यं १ काम आग-
 न्तममानि योर्नो सह शिष्याय ।
 जायेव पत्ये तन्वं रिरिच्यां
 वि चिद् वृहेव रथ्येव चक्रा”-इति ।

अन्तरिक्षलोकम् द्वितीयो यमलोकः , अन्तरिक्षदेवो वायु
 रेवात्र यमो नाम । तथा ह्येष यमशब्द आम्नातो निघण्टौ
 मध्यस्थानदेवतासु (५. ४. १२.) । व्याख्यातञ्चैतद् यमपदम्
 “यमो यच्छयीति मतः”-इति यास्केन (१०. २. ७.) । उदी-
 रता मिति पितृसूक्तगतमन्वस्य व्याख्यानकाले व्यक्त मुक्तञ्चैतत्तेन--
 “माध्यमिको यम इत्याहुः”-इति (११. २. ६.) । स एष यमो
 जनानां सङ्गमनो वायुरेव । तथाहि ऋ० सं० १०. १४. १—

“परैयिवांसं प्रवतो महीरनु
 बहुम्यः पत्या मनुपस्यगानम् ।
 वैवस्वतं सङ्गमनं जनानां
 यमं राजानं हविषा दुवस्य”-इति ।
 “यो ममार प्रथमो मर्त्यानां
 यः प्रेयाय प्रथमो लोक मेतम् ।
 वैवस्वतं सङ्गमनं जनानां
 यमं राजानं हविषा सपद्यत”

-इति च अथ० सं० १८. ३. १३ ।

विवस्वान् सविता आदित्यः ; तत्प्रसूत एव वायुर्वातीति वायो
 वैवस्वतत्वम् । तच्चाहेहैव— “सवितृप्रसूतो ह्येष एतत् पवते”-
 इति (१. २. १.) । यथेहत्याना मस्माकं राजा अग्निर्नाम यमः,
 तथेवान्तरिक्षाणां वायुर्नामिति ; स एव यमो पितृराडिषुच्यते ।

अथैतन्नूक्तादनन्तरं पितृसूक्तं माम्नातम् , तस्यैवादिर्मया—

“उदीरता मवर उत्परासः

उन्नध्यमाः पितरः सोम्यासः ।

असुं य इयुरवृका ऋतज्ञा-

स्ते नोऽवन्तु पितरो हवेषु”-इति ।

सूर्योऽपि यम उच्यते । अत एव द्युस्थानदेवतास्यपि पठितं यम इति पदम् (५. ६. १०.) । सूर्यपरो निगमश्च यमशब्दस्य प्रदर्शितोऽयं यास्केन (ऋ० सं० १०. १३५. १.)—

“यस्मिन् वृक्षे सुपलाशे देवैः सम्पिब्रते यमः ।

अत्रा नो विष्पतिः पिता पुराण् अनु वेनति” इति ।

“सङ्गच्छते यमां रश्मिभिरादित्यः”-इति च निरु० १२. ३. १० ।

अत एवाथर्वसंहितायां वशादायिनां यमराज्ये यत् सर्वकामावाप्तिफलं माम्नातम् , न तत् सूर्यलोकप्रधानस्वर्गादृतेऽन्यतमे स्वर्गे सम्भाव्यते । तथा ह्यर्द्धः ११. ४. ३५ —

“सर्वान् कामान् यमराज्ये वशा प्रददुषे दुहे” इति ॥

अथ तदपरार्द्धे वशाप्रार्थनारोधकारिणां नरकगमनञ्चाम्नातम्—

“अथाहुर्नारिकं लोकं निरुस्थानस्य याचिताम्”-इति ।

यमलोकात् पापलोकेषु पतनञ्च श्रुतम् अथ० सं० १२. ५. ६४—

“यथायादु यममादनात् पापलोकान् परावतः”-इति ।

लुप्तशास्त्रीयमन्त्रश्रेकः प्रदर्शितोऽत्र यास्केन (१. ३. ६.)—

“हविर्मिरेकं स्वर्गितः सचन्ते

सुन्वन्त एके सवनेषु सोमान् ।

शचीर्मदन्त उत दक्षिणाभि-

र्नाज्जिह्वायन्त्यो नरकं पताम”-इति ।

‘एके’ ज्ञानिनः ‘हविभिः’ अग्नी हविःप्रक्षेपादिभिर्नित्य-
कर्मानुष्ठानमार्तः ‘इतः’ अस्माल्लोकात् ‘स्वः’ स्वर्गं सूर्यलोकं (ब्रह्म
लोकं) ‘सचन्ते’ गच्छन्ति ; ‘एके’ यज्वानः ज्योतिष्टोमादौ ‘सव-
नंयु’ प्रातर्माध्यन्दिनवृतीयनामकेषु ‘सोमान् सुत्वंतः’, ‘इतः स्वः
(चन्द्रलोकं) सचन्ते’-इत्येव ; ‘उत’ अपि ‘दक्षिणाभिः’ दक्षिण्यैः
‘शचीः’ कर्माणि ‘मदन्तः’ कुर्वन्तः , ‘इतः’ गत्वा , पुनरिम भव
‘स्वः’ भूस्वर्गं ‘सचन्ते’ आवर्त्तन्ते । ‘नित्’ नैवं चेत् , ‘जिह्वायन्त्यः’
जिह्वायन्तः , पापानुष्ठानं कुर्वन्तो ‘नरकम् पताम’ इति जानीयु-
रिति । तदेव मत्र चतुर्षु मन्त्रपादेषु चतुर्विधाना मस्माकं चतुर्धा
गतिनिरूपितेति सुव्यक्तम् ।

“नरकं न्यरकं नीचेर्गमनम् , नाग्निं रमणं स्थान
मल्प मप्यस्तीति वा’ इति, “पापः पाता पेधानान् , पापत्यमानो
वा, अवाडेव पततीति वा पापत्यर्तवा स्यात्”-इति च नि० १. ३.
६५. १, २. । “नाक आदित्यो भवति; नेता भासां ज्योतिषां प्रणयः
०—० क मिति मुखनाम, तत्प्रतिषिद्धम् , प्रतिषिद्धं प्रतिषिद्धेत ।
“न वा अमुं जग्मुषे किञ्च नाकम् (ता० ब्रा० १०. १. १८.) न
वा अमुं गतवते (‘किञ्चन अकम्’) किञ्चनासुखम् ; पुण्यकृतो
ह्येव तत्र गच्छन्ति”-इति (२. ४. २.) । “न हि तत्र गताय
कस्मिन्नाकं भवति”-इति च गत० ब्रा० ८. ७. १, २४ । तदेवं
यथा सुकृतिनां पुण्यफलपुरस्कारभोगाय भवति स्वर्गमनम् , तथैव
पापिनां पापफलोपभोगाय भवत्येव नरकगमनमिति सुवचम् ॥

अथ यथा सुमेरोः स्वर्गत्वं वर्णितम् , कुमेरोर्निरयत्वञ्च
(२२० , २२१ पृ०), तथैवायतनार्यावर्त्तस्यास्य पश्चिमात्तर-
भूभागस्य काश्मीरादेः रमणत्वं , ततोऽप्युत्तरस्य हिमवत्पृष्ठस्य

मानससरोवरप्रदेशादेः , ततोऽप्युत्तरस्योत्तरकुरुप्रदेशस्य च स्वर्गे
त्वञ्चाहुः पौराणिकाः ; अप्यार्यावर्त्तपादतलरूपस्य आग्नेयां दिशि
स्थितस्य , अत एव पातालस्य प्राग्ज्योतिषाधःप्रदेशस्य नरकत्वम् ,
तद्यदेशाधिपतेर्नरकराजत्वञ्चेति । तदत्र रमणनामत एव तद्यदेशस्य
रमणीयत्वेन स्वर्गतुल्यत्वं ज्ञापितम् (महा० भी० प० १०८. ६६.),
मानससरोवरादिप्रशंसाकथा विह्व पूर्व मेव वर्णिता (४१, ६७,
६८पृ०) , तथा “मुरुञ्च नरकञ्चैव शास्ति यो यवनाधिपः भगदत्तो
नरकराट्”-इत्यादिवचनात् (महा० स० प० १४. १५.) प्राग्-
ज्योतिषप्रदेशस्य नरकत्वञ्च सुव्यक्तम् ।

अपि चात्रार्यावर्त्त गङ्गादिनिम्नगाप्रवाहदृशनाच्चावगम्यते गङ्गा
प्रभवादिदेशाना मुच्चैश्चम् , ब्रह्मपुत्रसङ्गमादिस्थानाना मतिनीचे
श्च ; आयुराकृतिप्रकृतिबलव्यवहारादिदर्शनतोऽपि प्रतीयते कुरु
पाञ्चालादीनां देवत्वं वाङ्गीत्तरवाङ्गादीना मतथात्व मिति ।

तत्वतस्तु यथास्यां पृथिव्या मप्यन्तरिक्षद्युलोकयोः स्थितिरुप
लभ्यते, यथा चास्मच्छरीरेष्वपि त्रिलोकाधिप-त्रिदेवाना मग्निवायु
दित्याना मस्ति विद्यमानतेति त्रिलोकीत्व मप्येषां वक्तु युज्यते ,
एवं भूर्भुवःस्वर्गिति त्रयाणा मेव लोकानां प्रीतिहेतुत्वात् त्रयाणा
मेवास्ति स्वर्गत्व मपि ; परं तत्राप्यधममध्यमोत्तमभेदो नूनं मन्तव्यः ;
तथा च सूर्यमण्डलान्तर्ब्रह्मलोक एवोत्तमः स्वर्गः ! एतदप्याम्नातम् -

“अष्टचक्रा नवहाग देवानां पूरयोध्या ।

तस्यां हिरण्ययः कोशः स्वर्गो ज्योतिषाहतः ॥

तस्मिन् हिरण्यये कोशे त्रये त्रिप्रतिष्ठिते ।

तस्मिन् यद् यत्त मात्मन्वत् तद् वै ब्रह्मविदो विदुः”

-इति अथ० सं० १०. २. ३१, ३२ ॥

स एषः स्वर्गं दुरारोहः । तच्चाम्नात मिहापि-- “स्वर्गो वैलीको दूरोणम्”-इति (४. ३. ६.) । यागादिसाधन मन्तरा न कोऽपि तत्रे गन्तुं शक्नोतीति यत इति भावः । आम्नायते चैतत्— “स्वर्ग एव तल्लोकं यजमानं गमयति”-इति (४. १. ४.) । एवञ्च स्वर्जि-
गमिषूणां सौरलाकाद्यन्यतमे स्वर्गे प्रवेशसामर्थ्योपपादन मेवाम्नि-
ष्टोमादिफलम् , तदुपदेश एवैतस्य प्रयोजनं सिद्ध मिति शम् ॥

अथैतदेतरेयालोचन मुपसंहरन्तोऽपि किञ्चिद्वदामः ।—

ऐतरेय मालोचयितुं प्रवृत्तैरस्माभिः प्रसङ्गतोऽपरेऽपि बहवो वेदिकविषयाः समालोचिताः, किञ्च “तेन ह्यन्तरिते तेषां प्रामाण्यं विप्रकृच्छतः”-इति मीमांसान्यायवचनतो वेदार्थाविरुद्धानां कृच्छ-
प्रमाणानां पुराणादिवचनाना मपीह बहुत्र स्वमतपोषणाद्यायो-
ल्लेखः कृतः , सत्यानुरोधतोऽद्यतनसमाजविरुद्धा अप्यत्र लिखिताः
स्युः केचन, मानुषप्रकृतिभ्रमविजृम्भिता अवश्यभाविनोऽपि भावाः
सम्पन्नाः स्युस्तत्र केचन । तदेवमादिषु किं करणीय मासीदस्मादृ-
शाना मत्यल्पमतीना मप्यनल्पचिन्तालोडितशिर्षस्थाना मिति
‘विद्वांसो वै देवाः’-‘सत्यसंहिता वै देवाः’-इत्यादिश्रुत्यर्थानुगता
देवा एव विचारयन्तु, यतस्त एवात्र नः शरण मिति ।

अथैहालोचितेभ्याऽन्येऽपि सन्ति बहवः सत्यसिद्धान्ताः , तेष्वेते
त्रयो नून मधिगन्तव्या वेदसत्यार्थजिज्ञासुभिस्तत्रैष प्रथमः—

वेदे यथा लेट्लकारस्य प्रयोगो न तु व्यत्ययविशेषः ,
तथैव अतीतानागतवर्त्तमानकालबोधका लङ्लुङ्लिटः प्रत्ययाः
भवन्ति क्वाद्दसाः ; न च ते व्यत्ययत्वेन स्त्रीकार्याः । तथा च
यत्र यत्र लङ्लुङ्लिटा मन्यतमस्य प्रयोगः श्रुतः , तत्र सर्वत्रैव

प्रायः सार्वकालिकोऽर्थे एव बोध्यः । अत एव “व्यत्ययो बहुलम्”
—इत्यादि (३. १. ८५.) सूत्रजातं विदधतापि भगवता पाणिनिना
सूत्रितम्— “छन्दसि लङ्लुङ्लिटः”—इति (३. ४. ६.) । एवञ्च
“यथापूर्वं मकल्पयत् (१०. १६०. १—३.)”—इत्येवमादौ ‘यथा-
पूर्वम्’ पूर्ववदेव ‘अकल्पयत्’ सदैव कल्पयतीत्याद्यर्थो मन्तव्यः ।
एवं हि यथा ह्यः सूर्य उदेत् , यथा चाय उदेति , तथैव श्वश्रु
उदेत्यतीतिवत् सदैवैकरूपया सृष्टिक्रियया भवितव्य मिति
तन्मन्त्राशयः । एवमेवैवमादिषु सर्वत्रैव लङ्लुङ्लिटां सार्व-
कालिकोऽर्थो वेदितव्य इति ।

अथ द्वितीयः ।— अध्यात्माधिदैवतार्थानां मेव वैदिकमन्त्राणां
प्राधान्यम् , अधियज्ञानान्तु न तथात्वम् ; यज्ञयज्ञाङ्गकर्मादिविधा-
यकब्राह्मणादिवचनानां मादिवेदभाष्यत्वेन बहुपरतनत्वसिद्धान्तात् ।
एवञ्चासीत् कृतयुगेऽध्यात्ममन्त्रार्थप्रियता, त्रेतायां तथाधिदैवतार्थ-
परता च , हापरे एवाभवन्मन्त्राणां अधियज्ञार्थप्रवणता चेति
हि केषाञ्चित् वेदतत्त्वार्थचिन्तापरायणानाम् ।

अतएवोक्तं मनुसंहितायाम् (१. ८६.)—

“तपः परं कृतयुगे त्रेतायां ज्ञान मुच्यते ।

हापरे यज्ञ मेवाहुर्दानं मेकं कलौ युगं”—इति ।

अन्तिमस्त्वेषः ।— यावत्तः सृष्टिकथा ब्राह्मणग्रन्थेष्वेव संश्रुताः,
सर्वा एव ताः कल्पनामूलिकाः, किञ्चिद्विज्ञानज्ञापिकाः , तत्सम्प-
करणगतोपदेशमाधिकाश्च ; यथा पातञ्जले महाभाष्ये सन्ति बह्व्य
एव एकदेश्युक्तयस्तथेति । अत एवोक्तं निरुक्तकारैः “बहुभक्ति-
वादीनि हि ब्राह्मणानि भवन्ति”—इति (७. ७. २.) । तच्चेद
मार्त्वाभ्यान्नाये विस्पष्ट मान्वातम् (१. १६४. ४.)—

“को ददर्श प्रथमं जायमान मस्थन्वन्तं यदनस्था विभर्त्ति ।
 स असुरसृगाक्षा क्खित् को विडांस मुपगात् प्रष्टु मेतत्”-इति
 अन्यच्चैतत् (ऋ० सं० १. १८५. १.)—

“कतरा पूर्वा कतरापरायोः ,
 कथा जाते कवयः को विवेद ?
 विश्वं त्मना विभृतो यद्द नाम ,
 विवर्त्तते अहनी चक्रियेव” ॥

—इत्येव सत्य मिति सत्यः ॥



आलोचन मिदं स्वल्प मैतरेयस्य नामतः ।
 सम्यन्नं सर्ववेदाना मनल्पं सूत्ररूपतः ॥
 वसुकेभनमे शाक्ते सत्यव्रतहृदुत्थितम् ।
 भाष्यन्त्वस्य प्रवक्तव्यं वेदविज्ञानवेत्तृभिः ॥
 नामग्राहं विनिर्मातुर्याद्यां गृह्णन्तु गा मितः ।
 अन्यथा नीतिदलनं ब्रह्मगोहरणञ्च 'वम्' ॥



